


FREE

اُردو کی درسی کتاب

نوائے اردو - 2

جماعت دہم

URDU READER - X CLASS



حکومت تلنگانہ، حیدرآباد

یہ کتاب حکومت تلنگانہ کی جانب سے مفت تقسیم کے لئے ہے

نوائے اردو - 2 جماعت دہم

URDU READER - X CLASS



حکومت تلنگانہ، حیدرآباد

حکومت تلنگانہ
عکس ترقی نسوان و بہبود اطفال - چائلڈ لائن فائونڈیشن

خطروں اور مشکوکوں سے بچوں کے تحفظ کے لیے

بچوں کو اسکول یا اسکول سے باہر پرملکی ہو

بچے اور خاندان یا رشتہ دار پریشانی سے پیش آئیں


جب افراد خاندان یا رشتہ دار 24 گھنٹہ قومی ہیلپ لائن

مفت خدمات کے لیے (دن.....نور.....آٹھ) 1098 پر ڈائل کریں


CHILD LINE 1098 NIGHT & DAY

یہ کتاب حکومت تلنگانہ کی جانب سے مفت تقسیم کے لئے ہے


اُردو دنیا کی چند مایہ ناز ہستیاں



آتش
1778 - 1846




میر حسن
1736 - 1786




خواجہ میر درد
1721 - 1785



ملاوحجی
1253 - 1324




جلیل مالک پوری
1866 - 1946



امیر بینانی
1828 - 1900




بھٹت دیانوشکر نسیم
1811 - 1845



ناخ
1786 - 1828




آرزو کھسروی
1882 - 1951




ریاض خیر آبادی
1853 - 1834



صافی کھسروی
1862 - 1950



نظم غیلانی
1854 - 1933




ذبی نذیر احمد
1830 - 1912



سلیمان خطیب
1922 - 1978



شیخ محمد ابراہیم ذوق
1788-1854



اصغر کھنڈوی
1884 - 1936

طلباء کے لیے ہدایات

- ☆ بچو! جماعت دہم کی اردو درسی کتاب میں جملہ 14 اسباق شامل ہیں۔ درہتیم (سیرت النبیؐ) کو سرسری مطالعہ میں شامل کیا گیا ہے۔
- ☆ ہر سبق کا آغاز ”پڑھیے۔ سوچیے۔ بولیے“ سے ہوتا ہے۔ اس کا مطالعہ کر کے سوالوں کے جواب سے متعلق کمرہ جماعت میں مباحثہ کریں۔
- ☆ سبق کا مقصد سبق کی تفصیلات، شاعر کا تعارف پڑھ کر سمجھیں۔
- ☆ طلباء کے لیے ہدایات کے باکس میں دیئے گئے نکات پڑھ کر الفاظ کے معنی کتاب کی آخر میں دی گئی فرہنگ سے معلوم کریں۔
- ☆ آپ کے اساتذہ سبق کا متن تین یا چار دن میں پڑھائیں گے۔ اسی کی مناسبت سے سبق کی تقسیم پیڑڈواری کی گئی ہے۔ جس کی نشاندہی رومن اعداد (I, II, III) کے ذریعہ کی گئی ہے۔
- ☆ ہر سبق کے ہر ایک حصے میں متن کی تفہیم کے لیے اساتذہ آپ سے مباحثہ کریں گے۔ سبق کے درمیان میں سوچیے۔ بولیے باکس میں دیئے گئے سوال پڑھیے اور ان کے بارے میں تبادلہ خیال کریں۔ سبق کے دوران اس طرح مزید چند سوال اساتذہ آپ سے پوچھ سکتے ہیں۔ ان کے بارے میں آپ اپنا اظہار خیال کریں۔
- ☆ سبق کے بعد ”عنوان کے تحت مشقیں دی گئی ہیں“ یہ ”سمجھنا۔ اظہار خیال کرنا“ اظہار مافی الضمیر، تخلیق اظہار زبان شناسی، لسانی سرگرمیاں/منصوبہ کام کے عنوان سے ہیں۔ ان میں دیئے گئے سوالوں کے جواب آپ خود سے غور کر کے لکھیں۔ اس کے لیے آپ گائیڈس اسٹڈی میٹریل، کوچنگ بینک اپنے دوستوں کی بیاض ہرگز نہ دیکھیں۔
- ☆ سمجھنا۔ اظہار خیال کرنا کے تحت دی گئی مشقیں آپ میں گفتگو کرنے اور پڑھ کر سمجھنے کی صلاحیت کو فروغ دینے کے لیے ہیں۔ ان کے تحت اشعار کی تشریح کرنا، ان دیکھا متن پڑھ کر سوالوں کے جواب لکھنا، سبق پڑھ کر سمجھنے کے لیے موزوں مشقیں شامل ہیں۔ ان کو پڑھ کر سمجھتے ہوئے خود سے لکھنا چاہیے۔
- ☆ تخلیقی اظہار کے تحت دی گئی مشقوں میں ایسے سوالات جن کے جواب سوچ کر لکھنا چاہیے۔ اس طرح اس میں دیئے سوالوں کے جواب خود سے لکھنے کی کوشش کریں۔ اس کے لیے آپ اپنے معلم کی مدد لیں۔
- ☆ زبان شناسی کے تحت دی گئی لفظیات کی مشقیں حل کرنے کے لیے لغت اور کتاب کے آخر میں دی گئی فرہنگ کا استعمال کر سکتے ہیں۔
- ☆ ہر سبق میں دیئے گئے منصوبہ کام آپ خود کریں۔ اس کے لیے مدرسہ کی لائبریری جانے اور کتابوں کا مطالعہ کرنے کی عادت بنالیں۔ ضروری ہوتو انٹرنٹ کے ذریعہ معلومات حاصل کی جاسکتی ہیں۔
- ☆ مدرسہ کی سطح پر آخری جماعت دہم ہے۔ اس کے لیے بورڈ امتحان منعقد کیا جاتا ہے۔ بورڈ امتحان میں دیئے جانے والے سوال ہو بہو کتاب کے سوال نہیں ہوں گے۔ بلکہ اسی انداز کے سوال کئے جائیں گے۔ لہذا درسی کتاب کے ہر سبق میں دی گئی مشقیں آپ خود سے کریں ایسی صورت میں ہی بورڈ امتحان اچھی طرح لکھ سکتے ہیں۔ اس کے بجائے کتاب کا مواد رٹنے یا دیکھ کر لکھنے سے دور رہیں ورنہ آپ کو مشکل ہوگی۔
- ☆ اس کتاب میں حصول طلب استعداد سے متعلق صفحہ بھی موجود ہے۔ اس صفحہ میں تعلیمی سال کی تکمیل تک آپ کو کیا حاصل کرنا ہے ساری تفصیلات درج ہیں۔ ان تفصیلات کو پڑھیے جیسے جیسے اسباق کی تکمیل ہوتی جائیگی اس کے مطابق آپ کیا کر سکتے ہیں کیا نہیں اپنا جائزہ خود لیں۔
- ☆ ایک سبق کی تدریس کے لیے کم از کم 12 پیڑڈو درکار ہونگے۔ محرکہ اور سبق کے متن کی تدریس کے لیے 5 پیڑڈو درکار ہونگے اسی طرح ہر ایک مشق کی تدریس کے لیے کم از کم ایک پیڑڈو درکار ہوگا۔ لہذا جب مشقوں سے متعلق تدریس کی جارہی ہو اسے غور سے سنیں اور اسکول ہی میں ان مشقوں کو حل کریں۔
- ☆ آپ کو خاموشی کے ساتھ سبق سننا نہیں ہے بلکہ جہاں کہیں بھی کوئی بات سمجھنے سے قاصر ہوں اس بارے میں اپنے معلم سے سوال کریں اور اپنی لسانی استعداد کو فروغ دیں۔

نوائے اردو - 2

اردو کی درسی کتاب

جماعت دہم

Urdu Reader - X Class

مدیر اعلیٰ

پروفیسر ایس اے شکور

صدر شعبہ اردو نظام کالج، عثمانیہ یونیورسٹی،
و ڈاکٹر کٹر/سکریریٹری اردو اکیڈمی، تلنگانہ، حیدرآباد

مدیران

ڈاکٹر حبیب نثار

اسوسی ایٹ پروفیسر شعبہ اردو، حیدرآباد سنٹرل یونیورسٹی، حیدرآباد

ڈاکٹر محمد علی اثر

موظف پروفیسر عثمانیہ یونیورسٹی، حیدرآباد

جناب سلیم اقبال

پرنسپل ڈی۔ ایڈ، المدینہ کالج آف ایجوکیشن، محبوب نگر

ڈاکٹر سید مسعود حسن جعفری

موظف اسوسی ایٹ پروفیسر کانتیہ یونیورسٹی، ورنگل

جناب محمد امیر حمزہ

صدر مدرس گورنمنٹ بوائز ہائی اسکول، کونڈہ عالیجاہ، حیدرآباد

جناب سید جلیل الدین

صدر مدرس گورنمنٹ بوائز ہائی اسکول میسر م بارکس، حیدرآباد

ماہر مضمون

جناب سورنا وینا ناک

کوآرڈینیٹر، شعبہ نصاب و درسی کتب، SCERT، تلنگانہ، حیدرآباد۔

کوآرڈینیٹر

جناب محمد افتخار الدین شاد

کوآرڈینیٹر ریاستی ادارہ برائے تعلیمی تحقیق و تربیت، تلنگانہ، حیدرآباد

کمیٹی برائے فروغ و اشاعت درسی کتاب

شری۔ پی۔ سدھا کر

ڈاکٹر
گورنمنٹ سکسٹ بک پریس
تلنگانہ، حیدرآباد

ڈاکٹر این۔ او پیندر ریڈی

پروفیسر شعبہ نصاب و درسی کتب
ریاستی ادارہ برائے تعلیمی تحقیق و تربیت
تلنگانہ، حیدرآباد

شری۔ جی۔ گوپال ریڈی

ڈاکٹر
ریاستی ادارہ برائے تعلیمی تحقیق و تربیت
تلنگانہ، حیدرآباد

ناشر حکومت تلنگانہ

قانون کا احترام کریں
اپنے حقوق حاصل کریں

اردو زبان کی ہے



تعلیم کے ذریعے آگے بڑھیں
صبر و تحمل سے پیش آئیں

”سارے جہاں میں دھوم

© Government of Telangana State, Hyderabad.

First Published 2014
New Impressions - 2015, 2016, 2017, 2018

All rights reserved.

No part of this publication may be reproduced, stored in a retrieval system, or transmitted, in any form or by any means without the prior permission in writing of the publisher, nor be otherwise circulated in any form of binding or cover other than that in which it is published and without a similar condition including this condition being imposed on the subsequent purchaser.

The copy right holder of this book is the Director of School Education, Hyderabad, Telangana State.

This Book has been printed on 70 G.S.M. Maplitho,
Title Page 200 G.S.M. White Art Card

یہ کتاب حکومت ریاست تلنگانہ کی جانب سے مفت تقسیم کے لیے ہے 2018-19

Printed in India

For the Director Telangana State Govt. Text Book Press,
Mint Compound, Hyderabad,
Telangana State

پیش لفظ

اسکولی تعلیم کا آخری مرحلہ جماعت دہم ہے۔ تختا نوی سطح سے لسانی درسی کتابوں کی تدوین کا عمل غور و فکر کو فروغ دینے، اظہار خیال کو ترجیح دینے جیسے اہم مقاصد کو پیش نظر رکھ کر کیا گیا ہے۔ جماعت دہم کی تکمیل تک بچوں میں ایسی صلاحیتیں فروغ پانی چاہیں جن کی بنا پر پڑھے اور سنے ہوئے مواد سے متعلق تنقیدی طور پر غور و فکر کر سکیں اور صحیح رائے یا نظریہ قائم کر سکیں۔ اور وہ اس بات کے بھی قابل ہوں کہ موقع محل کے اعتبار سے مروجہ زبانی تحریری اصناف/موضوعات کو سمجھتے ہوئے ان کا استعمال کر سکیں۔ ادب کے مطالعے کے ذریعے زبان کی خوبصورتی، طرزِ تحریر، شعراء اور مصنفین کی توصیف بیان کر سکیں۔ تنقیدی نقطہ نظر سے تجزیہ کر کے مختلف تصانیف کے متون کے خلاصے و گہرائی کو سمجھ سکیں۔ مطالعہ کو ایک عادت میں بدلنے ہوئے اعلیٰ شخصیت و اقدار کو فروغ دیتے ہوئے اپنے علمی دائرے کو وسعت دے سکیں۔ اس کے حصول کے لیے مختلف موضوعات پر مہمیں زائد از نصاب مواد کا مطالعہ کرنے، ماہرین مضمون و لسانیات سے گفتگو کرنے کی عادت بنائیں۔ مادری زبان کے قاعدے اصول و ضوابط کی بنیاد پر دیگر زبانوں کو سمجھ سکیں۔

مذکورہ بالا تمام باتوں کے حصول میں معاون جماعت دہم کی درسی کتاب ”نوائے اردو“ 2 کے عنوان سے مرتب کی گئی ہے۔ یہ کتاب اس طرح ترتیب دی گئی ہے کہ جماعت نہم میں حاصل کردہ لسانی استعداد اور تخلیقی صلاحیتوں کے اظہار کی مزید صراحت انسانی اقدار انسانی تعلقات، خواتین کے تئیں احترام، محنت کشوں کا احترام جیسے اقدار کے فروغ میں معاون اسباق کا انتخاب قدیم اور جدید ادب سے کیا گیا ہے۔ ان اسباق کا انتخاب تدریسی مناظر کی منظر کشی، اقدار، تحریک، تنقید، تہذیب، خواتین کا احترام، سائنسی مشاہدات، سماجی خدمات، خواتین کی بااختیاری، طرز و مزاج جیسے موضوعات کی بنیاد پر کیا گیا ہے اس درسی کتاب کے اسباق نظم، قصیدہ، انشائیہ، تقریر، انٹرویو اور خودنوشت سوانح حیات وغیرہ جیسی اصناف ادب پر مشتمل ہیں۔ ہر سبق میں استعداد کے حصول میں معاون مشغلے، ”یہ کیجیے“ عنوان کے تحت شامل کیے گئے ہیں، یہ مشغلے غور و فکر کرنا، رد عمل ظاہر کرنا، اظہار خیال کرنا، مختلف زاویوں سے تجزیہ کرنا، غور و فکر کرنا، مناسب وجوہات پیش کرنا، مہبوط کرنا، تخلیقی و توصیفی انداز میں اظہار کرنا جیسی نوعیت کے حامل ہیں۔ یہ مشغلے بچوں کو درسی کتاب سے پرے مطالعہ مواد کی جانب راغب کرنے والے ہیں۔ متن کو سمجھنے میں معاون فرہنگ بھی کتاب کے آخر میں شامل کی گئی ہے۔

اسباق کے متن و مشغلوں کو اس طرح ترتیب دیا گیا ہے کہ اساتذہ سبق کی تدریس، تدریسی مدارج کے مطابق کر سکیں۔ حصہ نظم و نشر علاحدہ کرتے ہوئے اسباق کی نوعیت کو ملحوظ رکھتے ہوئے سلسلہ وار ترتیب دیا گیا ہے۔ قواعد کے اصولوں کو بہ آسانی سمجھنے کے لیے مثالیں دی گئی ہیں۔ زبان کی تدریس کرنے والے معلمین راست طور پر سبق کی تدریس شروع کرنے کے بجائے سبق سے پہلے دیئے گئے موضوعات سے آغا ز کریں۔ بحث و مباحثہ کے ذریعے سبق کی تفہیم کرواتے ہوئے مشغلوں کا اہتمام کریں۔ اسباق میں شامل محاوروں، الفاظ کے رشتوں، اہم بیچنام کو پہنچاتے ہوئے جملوں، واقعات کے بارے میں موثر بحث و مباحثہ کے ذریعے مفہوم کو سمجھیں اور تنقیدی نقطہ نظر کو فروغ دیں۔ لسانی استعداد کے حصول میں معلم کے لیے درسی کتاب صرف ایک معاون کردار ادا کرے گی۔ تدریس کے لیے حوالہ جاتی کتب اور اسکول کی لائبریری کا استعمال خود کرتے ہوئے ایسا ماحول فراہم کریں کہ بچے بھی ان کا استعمال کریں تاکہ لسانی ماحول پیدا ہو سکے۔ اس درسی کتاب کی ترتیب میں شریک کمیٹی کے اراکین، ماہرین مضمون، اساتذہ، مضمونین اور صلاح و مشورہ دینے والے افراد کا بھی میں شکر یہ ادا کرتا ہوں۔ میں اس بات کی امید کرتا ہوں کہ یہ کتاب بچوں میں لسانی دلچسپی و ادبی ذوق پیدا کرے گی ساتھ ہی ساتھ لسانی استعداد کے حصول میں تعاون کرتے ہوئے اعلیٰ اقدار کے حامل امسراد کے طور پر ابھرنے میں بھی معاون ہوگی۔

تاریخ: 16-10-2012

مقام: حیدرآباد

جی گوپال ریڈی

ڈائریکٹر

ریاستی ادارہ برائے تعلیمی تحقیق و تربیت

ریاست تلنگانہ، حیدرآباد۔

اساتذہ کے لیے ہدایات

- ☆ اس کتاب سے مکمل استفادہ کرنے کے لیے ”پیش لفظ“ کتاب کے ذریعے حصول طلب استعداد“ کا ضرور مطالعہ کریں۔
- ☆ ”طلباء کے لیے ہدایات“ کا پہلے آپ مطالعہ کیجیے۔ پھر طلباء کو پڑھنے کے لیے کہیے۔ اور یہ دیکھیں طلباء نے ان ہدایات کو سمجھا ہے یا نہیں۔
- ☆ اس کتاب کو اس طرح ترتیب دیا گیا ہے کہ تدریس 180 پیریڈس میں مکمل ہو۔ اس میں سے 168 پیریڈس اسباق کی تدریس کے لیے اور باقی پیریڈس سرسری مطالعہ کے ابواب پر مباحثہ کے لیے استعمال کیے جائیں۔
- ☆ ایک سبق کے لیے اوسطاً 12 پیریڈس کافی ہو جائیں گے
- ☆ ان میں پڑھیے، سوچیے، مقصد/پس منظر، شاعر یا مصنف کے تعارف اور طلباء کے لیے درج ہدایات، میں موجود مشاغل کے لیے دو پیریڈس استعمال کیے جائیں۔
- ☆ بحث و مباحثہ کے ذریعہ سبق کی تفہیم کے لیے سبق کے متن کو 2 تا 4 حصوں میں تقسیم کیا گیا ہے ان حصوں کو رومن اعداد سے ظاہر کیا گیا ہے۔
- ☆ ”یہ کیجیے“ کے عنوان کے تحت دی گئی مشقوں کی تکمیل کے لیے 7 پیریڈس استعمال کیے جائیں۔ ”سمجھنا اور رد عمل کا اظہار“ کی مشقوں کے دو پیریڈس، اظہار مافی الضمیر اور تخلیقی صلاحیت“ کے لیے دو پیریڈس، زبان شناسی کے تحت دی گئی ”لفظیات اور قواعد“ کی مشقوں کے لیے دو پیریڈس، منصوبہ کام کی پیشکش اور مباحثہ کے لیے ایک پیریڈس مختص کیے جائیں۔
- ☆ سبق کے ابتدا میں ”پڑھیے۔ سوچیے اور بولیے“ سے متعلق مشق کو پوری جماعت کے لیے ”گرو ہی مشغلہ“ کے طور پر تکمیل کروائیں۔
- ☆ سبق کے پس منظر/مقصد، ماخذ، شاعر یا مصنف کے تعارف کا طلباء سے مطالعہ کروا کر مباحثہ کروائیں۔
- ☆ ”طلباء کے لیے ہدایات“ کے تحت دیئے گئے امور کو انفرادی مشاغل کے طور پر تکمیل کروائیں۔ اس کے لیے کمرہ جماعت میں لغت ضرور فراہم کی جائے۔
- ☆ مواد سبق کی تفہیم کے لیے سبق کی مناسبت سے مباحثہ کے طریقے، سوال جواب کے طریقے، مظاہراتی طریقے، کہانی کے طریقے اور ڈرامے/اداکاری کے طریقے کو استعمال کیا جائے۔ سبق کے درمیان میں ”سوچیے اور بولیے“ عنوان کے تحت جو سوالات دیئے گئے ہیں وہ تقابلی سوالات ہیں۔ انہیں سبق کی تدریس کے دوران پوچھا جائے۔ سوچ کر جواب دینے کے لیے کہا جائے۔
- ☆ تدریس سبق سے مراد اسکی توضیح ہی نہیں ہے بلکہ اس میں موجود اقدار، شاعر/مصنف کے نقطہ نظر اور باطنی معنی کو طلباء کو سمجھنے کے قابل بنانا ہے۔ اس کے لیے غور و فکر پر مبنی سوالات کئے جائیں۔
- ☆ طلباء کو اپنے خیالات کو ظاہر کرنے کے لیے کہا جائے۔ ہم عصر امور سے مطابقت پیدا کی جائے اور مختلف زاویوں سے اس کا تجزیہ کیا جائے۔
- ☆ ”یہ کیجیے“ کے تحت موجود مشقیں طلباء میں لسانی استعداد کو فروغ دینے کے مقصد سے رکھی گئی ہیں۔ انکی تکمیل طلباء کے ذریعہ ہی کروائی جائے۔
- ☆ ایک ایک مشق کے لیے ایک ایک پیریڈس مختص کیا گیا ہے۔ لہذا مختص شدہ پیریڈس میں اس مشق کو کیسے کیا جائے سمجھایا جائے اور طلباء کے تحریر کردہ کام کا جائزہ لے کر اسکی تصحیح کریں۔
- ☆ دسویں کے امتحانات چونکہ بورڈ امتحانات ہوتے ہیں۔ اس لیے طلباء کو خود سے لکھنے کے لیے حوصلہ افزائی کرنا چاہیے۔ گائیڈ اسٹڈی میٹریل کو سچن بنک وغیرہ کے استعمال کو روکنا چاہیے۔ کیونکہ بورڈ امتحانات میں دیئے جانے والے سوالات ہو بہو کتابی سوالات نہیں ہوں گے۔
- ☆ سبق میں موجود مشقوں کو از خود کرنے والے طلباء ہی ان سوالات کے جواب تحریر کر سکتے ہیں۔
- ☆ ”سمجھنا اور رد عمل کا اظہار“ مشق کے تحت سننا، بولنا سے متعلق سوالوں کے مشغلے کا اہتمام کل جماعت کے طور پر کریں۔ ”پڑھنا۔ سمجھنا“ سے متعلق مشغلوں کا اہتمام انفرادی طور پر کریں۔ سبق پڑھ کر جواب لکھیے، مشق سے متعلق سوالات انفرادی، گروہی طور پر حل کروائیں۔

☆ ”اظہارِ مافی الضمیر تخلیقی اظہار“ مشق کے تحت سوالات خود لکھنا، تخلیقی صلاحیت کا اظہار، توصیف جیسی استعداد سے متعلق ہیں۔ ان میں مختصر جوابی اور طویل جوابی سوالوں کے جواب لکھوانے سے قبل کل جماعت میں ان سے متعلق مباحثہ کروائیں۔ اس کے بعد انفرادی طور پر لکھوائیں اور پڑھوائیں۔ بچوں کے لکھے ہوئے جوابات میں الفاظ، جملوں اور املا کی غلطیوں کی تصحیح کریں۔

☆ تخلیقی اظہار سے متعلق سوالوں کے جواب لکھنے سے قبل بچوں کو مختلف مثالوں کے ذریعہ سمجھائیں۔ گروہی طور پر جواب لکھوائیں۔ بحث و مباحثہ کے ذریعہ اس کی تصحیح کریں۔ اس کے بعد انفرادی طور پر لکھنے کے لیے کہیں۔

☆ منصوبہ کام کے تحت بھی یہی طریقہ اپنائیں۔

☆ سبق کی تکمیل سے مراد ”پڑھیے۔ سوچیے۔ بولیے“ سے لیکر سبق کے آخر میں دیے گئے تمام امور کا اہتمام منصوبہ بند طریقے سے کرتے ہوئے ان سے متعلق معلومات پہنچائیں۔ اساتذہ اس کے مطابق تیاری کریں۔

☆ اسکے لیے اساتذہ کو چاہیے کہ وہ سالانہ منصوبہ اور منصوبہ سبق تیار کر لیں۔

☆ سالانہ منصوبہ میں حسب ذیل نکات شامل ہیں۔

(1 جماعت (2 مضمون (3 پیریڈ کی تعداد (4 تعلیمی سال کے اختتام تک حصول طلب استعداد (5 مہینہ واری اسباق کی تقسیم

مہینہ	سبق	پیریڈ کی تعداد	تدریسی حکمت عملی	ضروری وسائل/ اشیاء	زائد نصابی سرگرمیاں

(6 معلم کار عمل (7 صدر مدرس کے مشورے و ہدایات

☆ ایک سبق کو پیش نظر رکھ کر منصوبہ سبق حسب ذیل طریقہ پر تیار کر لیں۔

(1 سبق کا نام (2 درکار پیریڈ (3 سبق کے ذریعہ حصول طلب استعداد (4 پیریڈ واری تقسیم

پیریڈ کی تعداد	تدریسی نکات	تدریسی حکمت عملی	تدریسی واکتسابی اشیاء	جانچ

(5 معلم کی تیاری زائد معلومات کا حصول (6 معلم کار عمل

☆ ہر پیریڈ میں تدریسی مدارج کا اہتمام اس طرح کریں۔

I- تعارف: گفتگو، محرک، عنوان اخذ کروانا، مقصد، شاعر/مصنف کا تعارف یا گفتگو، اعادہ

II- سبق کی تدریس۔ مباحثہ، تفہیم: طلباء کی بلند خوانی، معلم کی مثالی بلند خوانی، خاموش خوانی، حل لغات، سبق کے متن پر مباحثہ، تفہیم، استعداد کی مشق

III- بچوں کی تفہیم۔ جائزہ: IV- جانچ:

☆ لسانی تدریس صرف درسی کتاب تک محدود نہ ہو۔ اس بات کو یقینی بنائیں کہ بچے اسکول کی لاپہیریری سے، انٹرنیٹ، میگزین، اخبارات، بچوں کا ادب وغیرہ کا استعمال کریں۔

☆ کمرہ جماعت میں ایسا ماحول فراہم کریں کہ بچے آزادانہ طور پر گفتگو و سوالات کر سکیں۔

☆ کمرہ جماعت میں لسانی ماحول فراہم کرنے کے لیے درکار لغت، شعراء کی سوانح حیات، سمعی و بصری آلات اکٹھا کریں اور ان کا استعمال کریں۔

☆ اسکول کی ترقی میں معاون سرگرمیاں جیسے لسانی میلے، لسانی جشن، بچوں کا مشاعرہ، تقریری و تحریری مقابلے سالانہ جلسے وغیرہ کا اہتمام کریں۔

☆ بچوں کی جانب سے تخلیق کردہ چیزوں کو اکٹھا کریں اور کمرہ جماعت میں انکا مظاہرہ کریں۔

دُعا

لب پہ آتی ہے دعا بن کے تمنا میری زندگی شمع کی صورت ہو خدایا میری
دور دنیا کا مرے دم سے اندھیرا ہو جائے ہر جگہ میرے چمکنے سے اُجالا ہو جائے
ہو مرے دم سے یوں ہی میرے وطن کی زینت جس طرح پھول سے ہوتی ہے چمن کی زینت
زندگی ہو مری پروانے کی صورت یارب علم کی شمع سے ہو مجھ کو محبت یارب
ہو مرا کام غریبوں کی حمایت کرنا دردمندوں سے ضعیفوں سے محبت کرنا
میرے اللہ برائی سے بچانا مجھ کو
نیک جو راہ ہو اُس رہ پہ چلانا مجھ کو

— علامہ اقبال

ترانہ ہندی

سارے جہاں سے اچھا ہندوستان ہمارا ہم بلبلیں ہیں اس کی یہ گلستاں ہمارا
پر بت وہ سب سے اونچا ہمسایہ آسماں کا وہ سنتری ہمارا وہ پاسباں ہمارا
گودی میں کھیلتی ہیں اس کی ہزاروں ندیاں گلشن ہے جن کے دم سے رشک جناں ہمارا
مذہب نہیں سکھاتا آپس میں بیر رکھنا ہندی ہیں ہم وطن ہے ہندوستان ہمارا

— علامہ اقبال

قومی ترانہ

— رابندر ناتھ ٹیگور

جن گن من ادھی نایک جیا ہے
بھارت بھاگیہ ودھاتا
پنجاب، سندھ، گجرات، مراٹھا، دراوڑ، اٹکل، ونگا
وندھیا، ہماچل، یمنہ، گنگا، اُچ چھل جل دھی ترنگا
تواشبھ نامے جاگے، تواشبھ آسش ماگے
گا ہے توجیا گاتھا
جن گن منگل دایک جیا ہے
بھارت بھاگیہ ودھاتا
جیا ہے، جیا ہے، جیا ہے
جیا جیا جیا جیا ہے

عہد

ہندوستان میرا وطن ہے۔ تمام ہندوستانی میرے بھائی، بہن ہیں۔ مجھے اپنے وطن سے پیار ہے اور میں اس کے عظیم اور گونا گوں ورثے پر فخر کرتا ہوں/کرتی ہوں۔ میں ہمیشہ اس ورثے کے قابل بننے کی کوشش کرتا رہوں گا/کرتی رہوں گی۔ میں اپنے والدین، استادوں اور بزرگوں کی عزت کروں گا/کروں گی اور ہر ایک کے ساتھ خوش اخلاقی کا برتاؤ کروں گا/کروں گی۔ میں جانوروں کے تئیں رحم دلی کا برتاؤ کروں گا/کروں گی۔ میں اپنے وطن اور ہم وطنوں کی خدمت کے لیے اپنے آپ کو وقف کرنے کا عہد کرتا ہوں/کرتی ہوں۔

اسمائے مرتسبین

جناب محمد افتخار الدین شاد کوآرڈینیٹر،
ریاستی ادارہ برائے تعلیمی تحقیق و تربیت تلنگانہ، حیدرآباد

جناب تقی حیدر کاشانی، لکچرر
گورنمنٹ ڈائمیٹ و قارآباد، رنگار پڈی

جناب محمد تاج الدین احمد، اسکول سٹنٹ
گورنمنٹ گراؤنڈ ہائی اسکول حسینی علم (نیو)، حیدرآباد

جناب فضل احمد اشرفی، اسکول سٹنٹ
گورنمنٹ بوائز ہائی اسکول، کوٹلہ عالیجاہ، حیدرآباد

جناب سید اصغر، ہیڈ ماسٹر
گورنمنٹ ہائی اسکول شیوانگر، ونگل

جناب محمد عبد المعزز، اسکول سٹنٹ
گورنمنٹ ہائی اسکول سواران، کریم نگر

محترمہ سیدہ شہلا، اسکول سٹنٹ
گورنمنٹ ہائی اسکول دھول پیٹ، حیدرآباد

جناب محمد ظہیر الدین، اسکول سٹنٹ
ضلع پریشد بوائز ہائی اسکول، آرموز، ضلع نظام آباد۔

جناب سید وارث احمد، اسکول سٹنٹ
ضلع پریشد ہائی اسکول، پونگا نور، ضلع چتور۔

مضور

شری۔ ین۔ وشنو وردھن نائیڈو
منڈل پریشد پرائمری اسکول، اوبلا پور، ضلع محبوب نگر

شری۔ سی۔ ایچ۔ وینکٹا منا
پرائمری اسکول ویرانائیک ٹانڈا اجائی ریڈی گوٹم تلنگنہ

شری۔ ٹی۔ وی۔ رام کشن
ڈرائیونگ ماسٹر، ضلع پریشد ہائی اسکول، تڑکا پالی، ضلع میدک

معاون

جناب معز الدین صاحب
محاسب ایس۔ سی۔ ای۔ آر۔ ٹی، تلنگانہ، حیدرآباد۔

ڈی۔ ٹی۔ پی۔ اینڈ لے آؤٹ ڈیزائننگ

جناب ٹی۔ محمد مصطفیٰ، حبیب کمپیوٹرس اینڈ ڈی ٹی پی آپریٹس، بھوکپور، مشیرآباد، حیدرآباد۔

جناب محمد ایوب احمد ناصر، اسکول اسٹنٹ، ضلع پریشد ہائی اسکول (اردو)، آتماکور، ضلع محبوب نگر

جناب شیخ حاجی حسین، امپرنٹ کمپیوٹیک، ڈی ٹی پی آپریٹس، اندرا گاندھی پورم، فتح نگر، میڈ چل، حیدرآباد۔ 18

فہرست مضامین

شمار عنوان سبق	شاعر/مصنف	صنف	موضوع	ماہ	صفحہ نمبر
1. نعت	خواجہ الطاف حسین حالی	نعت	مدحتِ رسول	اپریل/جون	1
2. شہروں میں چاند کو کوئی ماما نہیں کہتا	منور رانا	انشائیہ	سماجی اقدار	جولائی	13
3. قصیدہ	شیخ ابراہیم ذوق	قصیدہ	مداح سمرائی	جولائی	25
4. قلی قطب شاہ کا سفر نامہ	پدم شری مجبئی حسین	سفر نامہ	طہر و مزاح	اگست	37
5. ایلیی صبح	جوش ملیح آبادی	نظم	مناظر فطرت	اگست	51
6. وطن کی خدمت کے ڈھنگ	ڈاکٹر ذاکر حسین	تقریر	حب الوطنی	ستمبر	61
7. غزل	مرزا اسد اللہ خان غالب	غزل	استحسان ادب	ستمبر	71
8. دوسرا موسم	کشمیری لال ذاکر	افسانہ	انسانی اقدار	اکتوبر	79
9. عورت	کینی اعظمی	نظم	خواتین کی باختیاری	نومبر	91
10. ترغیب	ڈاکٹر عبد الکلام	سوانح حیات	شخصیت کی نشوونما	نومبر	101
11. غزل	پروفیسر معنی تبسم	غزل	استحسان ادب	ڈسمبر	113
12. جانور انسان سے ناراض ہیں	ڈاکٹر شبیر صدیقی	مضمون	جانوروں سے ہمدردی	ڈسمبر	121
13. خون کارنگ	بیگل آتسای	گیت	فرقہ وارانہ ہم آہنگی	جنوری	133
14. گویا چند نارنگ سے انٹرویو	پروفیسر گوپی چند نارنگ	انٹرویو	لسانی دلچسپی	فروری	143

سرسری مطالعہ

درستیم (سیرت النبی ﷺ) 155

- ماہر القادری

212

فرہنگ

تعلیمی سال کی تکمیل پر طلباء میں مطلوبہ استعداد

(I) سمجھنا۔ رد عمل ظاہر کرنا

- اس کے تحت ”سننا۔ بولنا۔ روانی سے پڑھنا“ فہم حاصل کرنا اور اظہار خیال کرنا، جیسی استعداد شامل ہیں۔ ان میں نیچے حسب ذیل امور کے حامل ہوں
- ☆ سنے اور پڑھے ہوئے مواد کو سمجھنے، اپنے خیالات کا اظہار کرنے کے قابل ہوں۔
 - ☆ تائید یا مخالف کرتے ہوئے گفتگو کرنے، وجوہات بیان کرنے کے قابل ہوں۔
 - ☆ اپنے پسندیدہ واقعات سے متعلق اپنے احساسات کو بیان کرنے کے قابل ہوں۔
 - ☆ نظموں کے خلاصے، اشعار کی تشریح، کہانیاں اور افسانے اپنے الفاظ میں کہنے کے قابل ہوں۔
 - ☆ تقریری مقابلوں میں حصہ لینے، دیے گئے موضوع پر بر محل تقریر کرنے کے قابل ہوں۔
 - ☆ سبق پڑھ کر محاوروں اور ضرب الامثال کی نشاندہی کرنے کے قابل ہوں۔
 - ☆ متن کے حوالے سے تشریح کرنے کے قابل ہوں۔
 - ☆ کرداروں کی نوعیت سے متعلق جدول تیار کرنے کے قابل ہوں۔
 - ☆ تشریح کے اعتبار سے اشعار کی نشاندہی کرنے کے قابل ہوں۔
 - ☆ تفصیلات کی بنیاد پر جدول تیار کرنے کے قابل ہوں۔
 - ☆ پڑھے ہوئے مواد سے کلیدی الفاظ کی نشاندہی کرنے کے قابل ہوں۔
 - ☆ پیرا گراف پڑھ کر عنوان تجویز کرنے، عنوان کے اعتبار سے پیرا گراف کی نشاندہی کرنے کے قابل ہوں۔
 - ☆ ان دیکھا متن پڑھ کر سوالوں کے جواب لکھنے اور سوالات تیار کرنے کے قابل ہوں۔

(II) اظہار مافی الضمیر۔ تخلیقی صلاحیت کا اظہار

- اس کے تحت ”خود لکھنا، تخلیقی اظہار، توصیف“ جیسی استعداد شامل ہیں۔ ان میں نیچے حسب ذیل امور کے حامل ہوں۔
- ☆ وجوہات مفصل طور پر لکھنے کے قابل ہوں۔
 - ☆ اپنے خیالات کو تحریر کرنے، پسند ناپسند لکھنے کے قابل ہوں۔
 - ☆ مصنف کے خیالات سمجھتے ہوئے بیان کرنے کے قابل ہوں۔
 - ☆ تائید یا مخالفت کرتے ہوئے لکھنے کے قابل ہوں۔
 - ☆ قدرتی مناظر بیان کرتے ہوئے لکھنے کے قابل ہوں۔
 - ☆ طرز تحریر کی سائنس کرنے، مضمون لکھنے، درقیوں کی تیاری، انٹرویو کے لیے سائنسی/توصیفی سوالناموں کی تیاری، اشعار لکھنے، توصیفی سند لکھنے، اخبار کے لیے خط لکھنے، ادبی مضامین اور مکالمے لکھنے کے قابل ہوں۔ تخلیقی مکالمے افسانے لکھنے کے قابل ہوں۔


(III) زبان شناسی

- یہ ”لفظیات اور قواعد“ سے متعلق ہے۔ پچھلی جماعت میں نیچے جو سیکھ چکے ہیں ان کے علاوہ حسب ذیل امور کے حل کرنے کے قابل ہوں۔
- ☆ الفاظ کے معنی، مترادفات لکھنے کے قابل ہوں
 - ☆ دیے گئے الفاظ کو اور محاوروں کو موثر انداز میں جملوں میں استعمال کرنے کے قابل ہوں۔
 - ☆ روزمرہ زندگی میں موقع و محل کے اعتبار سے مناسب الفاظ کا استعمال کرنے کے قابل ہوں۔
 - ☆ رموز و اوقاف، حروف شمسی، حروف قمری، علم عروض کے بنیادی معلومات اور علم البیان سے واقف ہوں۔

(IV) منصوبہ کام

- یہ مختلف صلاحیتوں کا مجموعہ ہوتا ہے۔ اس کے ذریعہ مختلف صلاحیتوں کو موقع و محل کے اعتبار سے استعمال کرنے کی صلاحیت بچوں میں پیدا ہوتی ہے۔ اس کے تحت کہانیاں، نظمیں، شعر اور مصنفین کی تفصیلات، سماجی بھلائی میں حصہ لینے والوں کی تفصیلات، ان کی طرز زندگی، تبصرے وغیرہ جمع کر کے رپورٹ تیار کر کے پیش کرنا۔

پڑھیے۔ سوچیے بولیے



سوالات

1. ان اشعار میں کس ذات کی تعریف بیان کی گئی ہے؟
2. مرغ چمن سے کیا مراد ہے؟
3. کیا اللہ کی حمد صرف انسان ہی بیان کرتا ہے یا سبھی مخلوق؟ کیسے؟
4. حضرت محمد صلی اللہ علیہ وسلم کی تعریف میں بیان کی جانے والی نظم کیا کہلاتی ہے؟

مقصد:

اس نعت کو خواجہ الطاف حسین حالی نے مسدس کی شکل میں لکھی ہے جس میں حضرت محمد صلی اللہ علیہ وسلم کی بعثت سے قبل پر آشوب حالات اور بعد کے حالات کا ذکر کیا ہے۔ یتیموں و بیسروں کے تئیں آپ صلی اللہ علیہ وسلم کا ہمدردانہ، مشفقانہ و مخلصانہ رویہ اچھائی، بھلائی و نیکی کی طرف رغبت، بُرائی و مفسدات سے دوری کی ہدایت کے پیغام کو شاعر نے پیش کیا ہے۔

ماخذ
یہ نعت ”مسدس حالی“ (مدو جزا اسلام) سے ماخوذ ہے۔

صنف کا تعارف

نعت: جس نظم میں حضور اکرم صلی اللہ علیہ وسلم کی تعریف و توصیف بیان کی جائے نعت کہلاتی ہے۔ نعت میں حضرت محمد صلی اللہ علیہ وسلم کے تمام اوصاف حمیدہ و خصائل جمیلہ کے ساتھ حیات طیبہ کا احاطہ کیا جاتا ہے۔


مسدس کی تعریف: اس کے ہر بند میں چھ مصرعے ہوتے ہیں۔ موضوع کے مختلف گوشوں کو ایک ایک بند میں پیش کیا جاتا ہے۔ عموماً پہلے چار مصرعوں کا قافیہ اور ردیف ایک ہوتا اور آخری دو مصرعوں کے قافیے ردیف ان چاروں سے مختلف ہوتے ہیں۔

طلباء کے لیے ہدایات

- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔

شاعر کا تعارف

خواجہ الطاف حسین حالی 1837ء میں پانی پت میں پیدا ہوئے۔ ابتدائی تعلیم کے بعد اعلیٰ تعلیم کے لیے دلی چلے آئے جہاں غالب کے شاگرد ہوئے۔ ملازمت کے سلسلے میں لاہور چلے گئے۔ 1904ء میں حکومت کی جانب سے شمس العلماء کا خطاب ملا۔ 1914ء میں اس دار فانی سے کوچ کر گئے۔



جدید شاعری کے آغاز میں حالی کا نام بہت اہمیت رکھتا ہے۔ انہوں نے سیدھے سادے خیالات مناظر فطرت کا بیان اور اصلاح پسند تصورات اپنی شاعری میں پیش کیے۔ ان کی ایک طویل مسدس ”مدو جزا اسلام“ ہے۔ حالی ایک اچھے نثر نگار اور سوانح نگار بھی تھے۔ انہوں نے یادگار غالب، حیات سعدی اور حیات جاوید لکھ کر اردو میں سوانح نگاری کی صنف کا اضافہ کیا۔

ابتدائیہ


اللہ کے رسول حضرت محمد صلی اللہ علیہ وسلم نے دین کی دعوت دینے کے لیے طائف کا سفر فرمایا۔ آپ صلی اللہ علیہ وسلم نے امید کی کہ وہاں کے سردار آپ صلی اللہ علیہ وسلم کی بات کو سمجھیں گے اور دعوت اسلام کو قبول کر لیں گے۔ مگر ان سرداروں نے آپ صلی اللہ علیہ وسلم کی بات سننے سے انکار کر دیا۔ اور شہر کے بد معاشوں کو آپ صلی اللہ علیہ وسلم کے پیچھے لگا دیا کہ وہ آپ صلی اللہ علیہ وسلم کو شہر سے باہر نکال دیں۔ وہ شہر لوگ آپ صلی اللہ علیہ وسلم پر پتھر مارتے ہوئے آوازیں کسنے لگے یہاں تک کہ آپ لہولہان ہو گئے اور آپ صلی اللہ علیہ وسلم کے نعلین مبارک خون سے بھر گئے۔ آپ صلی اللہ علیہ وسلم وہاں سے ایک باغ میں داخل ہوئے تو ان لوگوں سے کچھ اطمینان ہوا۔ آپ صلی اللہ علیہ وسلم غمزدہ ہو گئے۔ تو اللہ تعالیٰ نے پہاڑوں کے فرشتے کو بھیجا۔ فرشتے نے آکر کہا کہ آپ صلی اللہ علیہ وسلم حکم کریں تو میں طائف کے دونوں پہاڑوں کو ملا کر وہاں کے لوگوں کو ہلاک کر دوں۔ تو آپ صلی اللہ علیہ وسلم کی رحمت پر قربان جائیے کہ آپ صلی اللہ علیہ وسلم نے جواب دیا کہ نہیں! اگر یہ لوگ ایمان نہیں لائے تو مجھے اللہ سے امید ہے کہ ان کی نسلوں میں ایسے لوگ پیدا ہوں گے جو اللہ کی عبادت اور بندگی کرنے والے ہوں گے۔

آئیے دیکھیں کہ مشہور شاعر حالی نے حضور صلی اللہ علیہ وسلم کے اخلاق کریمہ کو اس نعت میں کس متاثر کن انداز میں پیش کیا ہے۔

I

وہ نبیوں میں رحمت لقب پانے والا مرادیں غریبوں کی برلانے والا
مصیبت میں غیروں کے کام آنے والا وہ اپنے پرانے کا غم کھانے والا
فقیروں کا طلبا ضیعفوں کا ماویٰ
یتیموں کا والی غلاموں کا مولیٰ

خطا کار سے درگزر کرنے والا بداندیش کے دل میں گھر کرنے والا
مفسد کا زیر و زبر کرنے والا قبائل کو شیر و شکر کرنے والا
اتر کر حرا سے سوے قوم آیا
اور اک نسخہٴ کیمیا ساتھ لایا



سوچیے۔ بولیے

- 1- حضور صلی اللہ علیہ وسلم کو رحمتہ العالمین کیوں کہا جاتا ہے؟
- 2- مُرادیں برلانے سے کیا مراد ہے؟
- 3- آپ کن باتوں کو کب اور کیوں درگزر کرتے ہیں؟
- 4- زیروزبر کرنے سے کیا مراد ہے؟

II

مَسِ خَام کو جس نے کندن بنایا کھرا اور کھوٹا الگ کر دکھایا
عرب جس پہ قرونوں سے تھا جہل چھایا پلٹ دی بس اک آن میں اس کی کایا
رہا ڈر نہ بیڑے کو موجِ بلا کا
ادھر سے ادھر پھر گیا رُخِ ہوا کا

وہ بجلی کا کڑکا تھا یا صوتِ ہادی عرب کی زمین جس نے ساری ہلادی
نئی اک لگن دل میں سب کے لگادی اک آواز میں سوتی بستی جگادی
پڑا ہر طرف غل یہ پیغامِ حق سے
کہ گونج اٹھے دشت و جبل نامِ حق سے

سوچیے۔ بولیے

- 1- کھرے اور کھوٹے کی تمیز کس طرح کرو گے؟
- 2- ”کایا پلٹنا“ کو جملے میں استعمال کیجئے؟
- 3- ”صوتِ ہادی“ کا مطلب بیان کیجئے؟



III

کہ ہے ذات واحد عبادت کے لائق زباں اور دل کی شہادت کے لائق
اسی کے ہیں فرماں اطاعت کے لائق اسی کی ہے سرکار خدمت کے لائق
لگاؤ تو لو اس سے اپنی لگاؤ
جھکاؤ تو سر اس کے آگے جھکاؤ

اسی پر ہمیشہ بھروسا کرو تم اسی کے سدا عشق کا دم بھرو تم
اسی کے غضب سے ڈرو گر ڈرو تم اسی کی طلب میں مرو جب مرو تم
مبرا ہے شرکت سے اس کی خدائی
نہیں اس کے آگے کسی کو بڑائی

سوچیے۔ بولیے

1. زبان و دل کی شہادت سے کیا مراد ہے؟
2. اللہ کی فرمانبرداری ہمارے لیے کیوں ضروری ہے؟
3. خدا کے آگے سر جھکانے سے کیا مراد ہے؟
4. اللہ کے غضب سے بچنے کے لیے ہمیں کیا کیا کرنا چاہئے؟

خلاصہ

پہلے بند میں شاعر کہتا ہے کہ حضور صلی اللہ علیہ وسلم کو اللہ تبارک و تعالیٰ نے سارے جہانوں کے لیے رحمت بنا کر بھیجا تا کہ آپ اس جہاں والوں کی نا اُمیدی کو خوشی سے بھر دیں۔ اپنے پرانے کے عمخواری بن کر رنج و الم سے نجات دلائیں۔ آپ صلی اللہ علیہ وسلم ضعیفوں کے بلجا و مادی ہیں غلاموں کے مشفق و مہرباں آقا ہیں۔ غریبوں و فقیروں کو آسرا دینے والے ہیں۔ ناتواں و کمزوروں کو راحت و سکون دینے والے ہیں۔

دوسرے بند میں شاعر کہتا ہے کہ آپ صلی اللہ علیہ وسلم خطا کاروں کو معاف کرنے والوں میں سے ہیں۔ اہل مکہ و اہل طائف نے آپ کے ساتھ ظالمانہ و سفاکانہ رویہ اپنایا، مگر فتح مکہ کے دن آپ صلی اللہ علیہ وسلم نے سب کو معاف فرما دیا۔ اور ہدایت کے لیے دعا فرمائی۔

ع: سلام اس پر کہ جس نے گالیاں سن کر دعائیں دیں

اسی طرح جو شخص آپ کی ذات مبارکہ کے تعلق سے کینہ کپٹ رکھتا تھا آپ اپنے اخلاقِ حسنہ کے ذریعے اس کے دل میں جگہ بنا لیتے ہیں جیسا کہ آپ صلی اللہ علیہ وسلم کے راستے میں ایک عورت کچرا ڈالتی تھی۔ ایک دن وہ بیمار ہو گئی تو آپ صلی اللہ علیہ وسلم اس کی عیادت کے لیے اس کے گھر تشریف لے گئے اور جلد صحت یابی کی دُعا فرمائی جس کا اثر یہ ہوا کہ وہ عورت فوراً آپ پر ایمان لے آئی۔

ع: سلام اس پر کہ جس نے زخم کھا کر پھول برسائے

اسی طرح اہل مکہ کے غلط رسوم و خیالات فاسدہ کو آپ نے اپنے اخلاقِ حسنہ کے ذریعے ختم کر دیا۔ حجر اسود کے نصب کرنے کے موقع پر سرداران مکہ آپس میں دست گریباں ہوئے مگر آپ صلی اللہ علیہ وسلم نے اپنی حکمت عملی کے ذریعے سب کو شیر و شکر کر دیا۔ غار حرا سے اس امت کے لیے آپ صلی اللہ علیہ وسلم نسخہٴ کیمیا یعنی قرآن مجید ہدایت کے لیے لے آئے۔ تاکہ اُمت محمدیہ صراطِ مستقیم پر چل سکے۔

تیسرے بند میں شاعر کہتا ہے کہ آپ صلی اللہ علیہ وسلم کی ذات مبارکہ ایسی تھی کہ جس چیز کو ہاتھ لگا دیتے وہ سونے سے بھی زیادہ قیمتی بن جاتی۔ آپ صلی اللہ علیہ وسلم نے لوگوں کو اچھے اور بُرے کی تمیز سکھائی۔ اہل عرب جو برسوں اپنی جہالت کی وجہ سے اپنے آپ کو رسوا کر رہے تھے ان کو طریقہ حیات سکھایا۔ ان میں جو خوف و خطر وہم و بدگمانی پائی جاتی تھی اسکو صفحہ ہستی سے ختم کر دیا۔ اب کسی کے اندر کسی قسم کا ڈر باقی نہ رہا۔

چوتھے بند میں شاعر کہتا ہے کہ آپ صلی اللہ علیہ وسلم کی آمد سے خطہٴ عرب میں ہلچل مچ گئی۔ آپ صلی اللہ علیہ وسلم نے اللہ کی وحدانیت کے پیغام کو شمال، جنوب، مشرق اور مغرب میں عام کر کے انقلاب برپا کر دیا۔

پانچویں بند میں شاعر کہتا ہے کہ اللہ ہی کی ذات پر ہمیشہ بھروسہ کرو اس سے امیدیں وابستہ رکھو اللہ کی عظمت جانو اور اس کے

غضب سے بچو اللہ اور اسکے رسول کی محبت و اطاعت میں زندگی گزارو۔ اللہ تعالیٰ کی خدائی ہر قسم کے شرکت سے پاک ہے اس کے آگے کسی کو بڑائی حاصل نہیں۔ اللہ تعالیٰ نے آپ صلی اللہ علیہ وسلم کی ذات مبارکہ کو تمام مخلوقات میں افضل و اعلیٰ و بابرکت بنایا ہے انکی عظمت کو جانو۔

چھٹے بند میں شاعر کہتا ہے کہ آپ صلی اللہ علیہ وسلم نے پیغام سنایا کہ اللہ کی ذات ایک ہے پاک و بے عیب ہے وہی عبادت کے لائق ہے۔ تمام لوگ زبان و دل سے اللہ کی وحدانیت کی گواہی دو اور اسکی ہی عبادت کرو۔ اللہ کی ذات سے اپنے آپ کو وابستہ کر لو۔ اور صرف اس کے سامنے ہی اپنے سر کو جھکاؤ۔



I. سمجھنا۔ اظہار خیال کرنا

- (الف) حضرت محمد صلی اللہ علیہ وسلم کو اللہ تعالیٰ نے کن کن القاب سے نوازا ہے؟
 (ب) آپ صلی اللہ علیہ وسلم غار حرا سے کیا پیغام لے کر آئے؟
 (ج) جماعت نہم میں سبق عید گاہ کے محرکہ میں آپ نے ایک واقعہ پڑھا تھا اس واقعہ کو بیان کیجیے۔ اور بتائیے کہ اس واقعے کا تعلق اس نعت کے کس مصرعے سے ہے؟
 (د) ان مرکب الفاظ کا مطلب بیان کیجیے؟
 شیر و شکر - پیغام حق - صوت ہادی - درگزر - مسِ خام
 (ه) ان اشعار کا مطلب بیان کیجیے؟

اتر کر حرا سے سوے قوم آیا
 اور اک نسخہء کیمیا ساتھ لایا

خطا کار سے درگزر کرنے والا
 بداندیش کے دل میں گھر کرنے والا

6- ان اشعار کو پڑھ کر دیئے گئے سوالات کے صحیح جواب کا انتخاب کیجیے۔

صبا مدینے میں مصطفیٰ سے ہم بے کسوں کا سلام کہنا
 نہیں ہے کوئی بجز تمہارے ہمارا اتنا پیام کہنا
 میں پاپیادہ ہوں یا محمدؐ سنبھال لیجیے سنبھال لیجیے
 سوا تمہارے کسے پکارے تمہارا ادنیٰ غلام کہنا
 نثار تیرے، فدا میں تجھ پر میں تیرے صدقے، میں تیرے قرباں
 گزر رہی ہے جو کچھ بھی حالت صبا نبیؐ سے تمام کہنا
 جگہ مدینے میں وہ عطا ہو تمہارے روضے کا سامنا ہو
 وہیں پہ رہنے کی آرزو ہے وہیں کا مجھ کو غلام کہنا

سوالات:

- 1- ان اشعار میں شاعر کی آرزو کیا ہے؟
 (a) مدینہ جانے کی (b) سلام بھیجنے کی (c) مدینے میں رہنے کی (d) تمام
- 2- شاعر اپنی بے کسی کس کے ذریعے روانہ کر رہا ہے؟
 (a) صبا (b) غلام (c) روضہ مبارکہ (d) مدینہ شریف
- 3- شاعر کس حالت میں ہے؟
 (a) بے کسی (b) پاپیادہ (c) پریشانی (d) غمزدہ
- 4- شاعر اپنا آخری مسکن کہاں بنانا چاہتا ہے؟
 (a) مدینے میں (b) روضہ کے سامنے (c) وطن میں (d) تمام



(الف) ذیل کے سوالوں کے جواب 4 تا 5 جملوں میں لکھیے

- 1- نسخہ کیمیا کسے کہا گیا اور کیوں؟
 2- اللہ کی ذات واحد ہی عبادت کے لائق کیوں ہے؟



3- زبان و دل سے شہادت دینے کا کیا مطلب ہے؟

4- عرب کی کا یا کیسے پلٹ گئی؟

5- حالی کے ادبی کارنامے لکھیے؟

(ب) ذیل کے سوالوں کے جواب 10 تا 12 جملوں میں لکھیے۔

1- اس نعت کو پڑھ کر حضور صلی اللہ علیہ وسلم کے اعلیٰ اخلاق کے بارے میں لکھیے؟

2- حضرت محمد صلی اللہ علیہ وسلم کو رحمتہ العالمین کیوں کہا جاتا ہے؟ تحریر کیجیے۔

(ج) حسب ذیل کے متعلق تخلیقی/توصیفی انداز میں لکھیے

1- حضور صلی اللہ علیہ وسلم کی حیات طیبہ پر ایک مضمون لکھیے۔

2- اس نعت کو ملحوظ رکھتے ہوئے حالی کے انداز بیاں کی ستائش کیجیے؟




لفظیات

(الف) ان الفاظ کے مترادفات نعت سے تلاش کر کے لکھیے۔

پہاڑ =	آواز =	غیر =	غلطی =
کچا =	ایک =	غصہ =	جانب =
ہمیشہ =	زمانہ =	گواہی =	جنگل =

(ب) ان محاوروں کے مطالب لکھ کر جملوں میں استعمال کیجیے۔

برلانا =	_____
کام آنا =	_____
غم کھانا =	_____
درگزر کرنا =	_____
گھر کرنا =	_____
زیروز بر کرنا =	_____



شیر و شکر ہونا =

شیر و شکر کرنا =

(ج) ان الفاظ کو لاحقہ لگا کر مرکب الفاظ بنائیے۔

غضب	+	خدمت	+	ہوا
فرماں	+	مصیبت	+	خطا
طلب	+	دل	+	اطاعت

قواعد

(الف) علم عروض

علم عروض ایک مشہور فن ہے جس سے اشعار کا وزن معلوم کیا جاتا ہے۔ ماہرین عروض نے کل انیس اوزان مقرر کیے ہیں اور ہر وزن کا نام بحر رکھا۔

بحر ان خاص الفاظ کو کہا جاتا ہے۔ جن پر شعر تولا اور جانچا جاتا ہے۔ اور دیکھا جاتا ہے کہ شعر کا وزن ٹھیک ہے یا نہیں۔ بحر جن اجزا سے بنتی ہے ان کو ارکان اور جز کو رکن کہا جاتا ہے یہ تین ہیں۔

(۱) سبب (۲) وتد (۳) فاصلہ

(1) سبب : دو حرنی لفظ جس کا پہلا حرف متحرک اور دوسرا ساکن ہو سبب کہلاتا ہے جیسے:

دَلْ ، گُلْ ، رَبْ وغیرہ

(2) وتد : تین حرنی لفظ جس کے پہلے دو حروف متحرک اور تیسرا ساکن ہو وتد کہلاتا ہے جیسے:

قَلَمْ ، وَطَنْ ، جَلْرْ وغیرہ

(3) فاصلہ : چار حرنی یا پانچ حرنی لفظ کو فاصلہ کہتے ہیں

اردو میں فاصلہ کی گنجائش نہیں۔ کیونکہ فاصلہ دو سبب یا ایک سبب اور ایک وتد کا مجموعہ ہوتا ہے۔ اردو میں عروض کا دار و مدار عموماً سبب اور وتد پر ہی ہوتا ہے اور ان ہی کی تکرار سے عموماً بحریں تشکیل پاتی ہیں۔ سبب اور وتد کے لیے علم عروض میں خاص حروف مقرر ہیں جن کو حروف تقطیع بھی کہتے ہیں۔ جو یہ ہیں: ”لمعت سیوفنا“ یعنی ’ا ت س ع ف ل م ن و ی‘ ان ہی حروف کے مجموعہ سے ارکان بنتے ہیں۔



(1) سبب : فَا، مُسْ، تَفْ، عِي، لُنْ، تَنْ وغیرہ

(2) وتد : مَفَا، عَلُنْ، فَعُوْ، عِلَا وغیرہ

سبب اور وتد کی تکرار سے رکن اس طرح بنتے ہیں۔

سبب + وتد = فَاعِلُنْ دل لگی، دل بری، دل رُبا، زندگی، آسماں

وتد + سبب = فَعُوْنُ ستم گر، صداقت، مسافر، گریباں، تغافل، شباب، کہانی

سبب + سبب + وتد = مُسْتَفْعِلُنْ انسانیت، استقلال، استقبال، دل بستگی، سنجیدگی، نقصانات، مقبولیت

سبب + وتد + سبب = فَاعِلَاتُنْ اے ہمالہ، دل جلانا، بدگمانی، جھلمالتے، خوبصورت

وتد + سبب + سبب = مَفَاعِلُنْ مسلمانو، پریشانی، خلا بازی، وفاداری، مدح خوانی

ایک ہی رکن کی تکرار سے جو بحر بنتی ہیں وہ مفرد بحریں کہلاتی ہیں یہ سات ہیں۔ اسی طرح مختلف دو ارکان کی تکرار سے جو بحریں بنتی ہیں وہ مرکب بحریں کہلاتی ہیں۔
مفرد بحریں یہ ہیں۔

(1) بحر متدارک : فاعلن، فاعلن، فاعلن، فاعلن

(2) بحر متقارب : فعولن، فعولن، فعولن، فعولن

(3) بحر جز : مستفعلن، مستفعلن، مستفعلن، مستفعلن

(4) بحر مل : فاعلاتن فاعلاتن فاعلاتن فاعلاتن

(5) بحر ہزج : مفاعیلن مفاعیلن مفاعیلن مفاعیلن

(6) بحر کامل : متفاعلن متفاعلن متفاعلن متفاعلن

(7) بحر دافر : مفاعلتن مفاعلتن مفاعلتن مفاعلتن

(نوٹ: یہ وزن ایک مصرعہ کا ہے دوسرا مصرعہ اسی کی تکرار پر ہوتا ہے۔)




مشق (الف):

1. سبب کے دس الفاظ لکھیے۔
2. وتد کے دس الفاظ لکھیے۔
3. سبب اور وتد کا رکن لکھیے۔
4. وتد اور سبب کا رکن لکھیے۔
5. حروف تفتیح لکھیے۔

لسانی سرگرمیاں / منصوبہ کام

☆ مختلف شعرا کے لکھے ہوئے سلام جمع کیجیے اور ایک چھوٹا سا کتابچہ ترتیب دیجیے۔





شہروں میں کوئی چاند کو ماما نہیں کہتا

منور رانا



پڑھیے سوچیے اور بولیے۔

یہاں رہتے رہتے اب مجھ پر وحشت طاری ہونے لگی ہے ہر طرف
ٹریفک کا شور، بلند و بالا عمارتوں کا جنگل اور ان بلند و بالا عمارتوں کی تعمیر اور دولت کے
انبار لگانے کی دھن میں پست ہوتی انسانیت۔ پہلے پہل جب میں اپنے گاؤں سے
آیا تھا تو مجبور معذور اور غربت کے مارے سسکتے انسانوں کے دکھوں کو دیکھ کر دل
تڑپ اٹھتا تھا۔ لیکن اب ایسا محسوس ہوتا ہے کہ دھیرے دھیرے میرا دل بھی پتھر
ہونے لگا ہے۔ بڑی سے بڑی تکلیف دہ بات کو دیکھ کر بھی سرسری گزر جاتا ہوں۔ کیا
کہوں! بس میرا گاؤں میرے لوگ بہت یاد آتے ہیں۔ یہاں تو یہ حال ہے کہ
ع: یہ عجب جہاں ہے نہ نفس نہ آشیانہ

سوالات

- 1- مضمون میں ”یہاں“ سے کیا مراد لی گئی ہے؟
- 2- شہر کی خصوصیات کیا ہوتی ہیں؟
- 3- انسانیت کی پستی کے کیا اسباب ہیں؟
- 4- مضمون نگار کا پہلے کیا حال تھا؟
- 5- ”یہ عجب جہاں ہے نہ نفس نہ آشیانہ“ مضمون نگار اس مصرعے کے ذریعے کیا کہنا چاہتا ہے؟

سبق کا مقصد یاد ما

دنیا کے ہر ملک میں گاؤں اور شہر ہوتے ہیں اور یہ ایک حقیقت ہے کہ شہروں کی ترقی اور چمک دمک کے پیچھے گاؤں اور گاؤں کے
رہنے والوں کی محنت اور خون پسینہ ہوتا ہے اگر یقین نہ آئے تو گاؤں سے شہر میں داخل ہونے والی کسی ایک سڑک پر کچھ دیر ٹھہر کر دیکھیے۔
آپ دیکھیں گے کہ گاؤں سے اجناس، ترکاریاں، پھل اور دودھ کی گاڑیاں یکے بعد دیگرے شہر کو پہنچ رہی ہیں۔ ماہر و غیر ماہر مزدور شہروں کو
پہنچتے ہیں لیکن افسوس کی بات یہ ہے کہ ترقی کے ثمرات میں گاؤں والوں کا کوئی حصہ نہیں ہوتا۔ اس سبق کی تدریس کا مقصد یہ ہے کہ ہماری
سماجی و معاشی ترقی، تہذیب و ثقافت میں گاؤں کی اہمیت کو جانیں اور اس بات کو سمجھیں کہ دولت کے حصول اور ترقی کی دھن میں انسانیت
محبت، رواداری اور رحمتی کے جذبات سے روگردانی نہ کریں

ماخذ

یہ سبق کتاب ”چہرے یاد رہتے ہیں“ سے لیا گیا ہے۔ اس کے مصنف ایک مشہور شاعر منور رانا ہیں۔

صنف کی تعریف

’انشاء‘ کے معنی ”پیدا کرنا“ ہیں۔ انشائیہ کسی حاصل موضوع کے بارے میں لکھنے والے کے خیالات اور جذبات کے عمل کا پرتو ہوتا ہے یہ ایک ایسا ادب پارہ ہوتا ہے جس میں بیک وقت موضوع کے بارے میں فکر انگیزی، خیال کی رعنائی، تاثرات کی دل فریب ترجمانی، اسلوب کا نکھار اور تصور کی لطافت سب ہی عناصر سموئے ہوئے ملتے ہیں۔ انشائیہ ہمارے ذہن کو ایک خاص ذوق آگہی بخشتا ہے اور ہمارے جذبات میں ایک انبساط پرورتازگی اور تابناکی پیدا کرتا ہے۔ انشائیہ کی صنف میں بڑی چمک اور اس کے موضوعات میں بڑی ہمہ گیری اور وسعت ہے۔ یہ صنف ذہنی بیداری اور سماجی حربے کے طور پر بھی استعمال ہوتی ہے۔

طلباء کے لیے ہدایات

- 1- سبق کا ابتدائی پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچیے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔

مصنف کا تعارف

منور رانا کی پیدائش رائے بریلی، اتر پردیش میں 1952 کو ہوئی۔ وہ اردو اور ادھی

زبان کے بہت ہی حساس شاعر ہیں۔ منور رانا ہمارے عہد کے ایک اہم اور منفرد لب و لہجے کے شاعر

ہیں۔ آپ نے اپنی شاعری میں ماں کو موضوع بنایا اور اس کے تقدس کی ترجمانی کی۔ انہوں نے شاعری

کے ساتھ ساتھ نثر میں بھی اپنی انفرادیت کے گلے بوٹے کھلائے ہیں۔ ان کے مضامین کا سب سے بڑا


وصف یہ ہے کہ انہوں نے روانی اور سلاست کے ساتھ متن کو بھی پُر اثر انداز میں پیش کیا ہے۔ منور رانا شہروں کی مبینہ زندگی سے

بیزار نظر آتے ہیں انہیں گاؤں والوں کی سیدھی سادی طرز معاشرت پسند ہے۔ انہیں گاؤں والوں کی باہمی محبت و الفت بھائی چارہ

اور ایک دوسرے کے دکھ سکھ میں شریک ہونے کا جذبہ پسند ہے اور وہ دیہات میں رہنے والے انسانی اقدار کی آئینہ داری کرتے

ہیں۔ اس انشائیہ میں انہوں نے شہروں میں بسنے والوں کی بے حسی کو بے نقاب کرتے ہوئے گاؤں والوں کی انسان دوستی کے

رجحان کو نمایاں کیا ہے یہ انشائیہ حقائق پر مبنی ہے اس میں مبالغہ آمیزی سے کام نہیں لیا گیا ہے۔



ابتدائیہ

روٹی سینکنے کے لیے ماں جب سوکھی گیلی لکڑیوں کو سلگاتی تو پسینے پسینے ہو جاتی تھی۔ اور اس کے مقدس پسینے کے قطرے روٹیوں میں جذب ہو جاتے تھے۔ شہر نے مجھے بریانی کھلا کر روٹی کی لذت چھین لی۔ دودھ کے ڈبوں نے ماں کے دودھ کا ذائقہ چھین لیا آج بھی گاؤں میں ایک آدمی کی موت کو گاؤں کی موت سمجھا جاتا ہے۔

تیز روشنیاں، روشنیوں میں نہائی ہوئی سڑکیں، اونچی عمارتیں مگر بند بند سے مکان، کمرے مصنوعی ٹھنڈک اور پھولوں سے آراستہ درتچے بند راستے گاڑیوں سے بھرے ہوئے، گزرنا دشوار، اتنی الجھنیں کہ سنورنا دشوار، اتنا بوجھ کہ مرنا دشوار، اتنی جلدی کہ ٹھہرنا دشوار، جب زندگی اتنی تیز رفتار ہو جائے تو پھر کیسی رشتہ داری، کیسا خلوص، کیسا احترام، کیا ضرورت ہے چندا ماما سے ملنے کی، گفتگو کرنے کی! آئیے دیکھیں کہ مصنف نے کس طرح دیہی زندگی اور شہری زندگی کا خاکہ اس سبق کے ذریعہ کھینچا ہے۔

I

شہروں میں کوئی چاند کو ماما نہیں کہتا

یہ مصرعہ میری سمجھ میں اس وقت آیا جب میں شہر آ کر بس گیا اور شہر کی آب و ہوا، مزاج اور معاملات سے مانوس بھی ہو گیا۔ یہاں آ کر یہ بات بھی سمجھ میں آئی کہ شہر میں آدمی وہ تمام باتیں بھول جاتا ہے جو اسے گاؤں کا مدرسہ اور گاؤں کی چوپالیں سکھاتی ہیں اور یہ بھی ضروری ہے کیوں کہ شہر کے اپنے قوانین ہوتے ہیں اور اپنا مزاج ہوتا ہے۔ گاؤں اور شہر کے رسم و رواج اور رہن سہن میں بھی بہت فرق ہوتا ہے۔ آپ اگر غور کریں تو دیکھیں گے کہ دیہات میں گھروں اور دکانوں میں ایسے کیلنڈر ہوتے ہیں جن میں شہر موجود ہوتا ہے۔ شہر کی عمارتیں، شہر کے لوگ اور شہر کی شبابہت موجود ہوتی ہے۔ جب کہ شہر کی دیواریں ان کیلنڈروں سے آراستہ کی جاتی ہیں جن میں دیہات موجود ہو، دیہات کا موسم اور دیہات کا بھولپن دکھایا گیا ہو۔

لوگ اس شہر کو خوش حال سمجھتے ہیں جو رات کے وقت بھی جاگ رہا ہوتا ہے۔ میں گاؤں میں اکثر سوچتا رہتا تھا کہ شہر میں لوگ چاند کو غیر ضروری سی چیز کیوں سمجھتے ہیں؟ شہر میں آنے کے کچھ دنوں بعد تک تو میں بھی چاند کو چندا ماما ہی سمجھتا تھا لیکن رفتہ رفتہ جب شہر نے مجھے اپنے سانچے میں ڈھال لیا تو میں یہ بھی بھول گیا کہ کبھی چاند سے میری رشتہ داری بھی تھی۔

عرصے بعد ایک دن گاؤں سے میرے ماموں تشریف لائے۔ انہیں دیکھ کر یاد آیا کہ کبھی چاند سے میری رشتہ داری اور بے تکلفی تھی۔ میں سوچنے لگا کہ آخر شہر میں رہ کر چاند کو بھولنے کی کیا وجہ ہو سکتی ہے؟ کئی دنوں تک غور کرنے کے بعد محسوس ہوا کہ دراصل شہروں میں بجلی، جنرٹور اور بیٹری کے طفیل سے ٹیوب لائٹ، مرکوری بلب اور رنگ برنگی روشنی آدمی کو اتنا مبہوت کر دیتی ہے کہ وہ چندا ماما کو بھول جاتا ہے۔ اور یہی شاید میرے ساتھ بھی ہوا جس کی وجہ سے میں نے اپنے ایک قریبی رشتہ دار کو فراموش کر دیا۔ وہ چندا ماما جس نے مجھے ہر شب اجالا بخشا۔ کچے سے گھر میں مٹی کا ایک ننھا سا کمزور دیا ہوا کی ہلکی سی جنبش سے لرزے لگتا تھا ہر روز شام ہوتے ہی چندا

اماما جگمگ جگمگ کرتے میرے گھر کو روشن کرتے اور مجھے کہانی سنانے آجاتے۔ چاند میں چرخا کاتنے والی روایتی بڑھیا کو میں نے کبھی نہیں دیکھا۔ ہاں چند اماما کی روشنی میں مجھے دادی کا چمکتا ہوا چہرہ صاف دکھائی دینے لگتا تھا۔ میں گھر کی انگنائی میں پلنگ پر لیٹا ہوا ٹکڑے چند اماما کو تکتا تو میری آنکھوں کی پتلیوں میں ماموں کی تصویر اتر آتی اور ماں جب یہ تصویر دیکھتی تو میں اسے ہو چاند جیسا دکھائی دیتا تھا۔ مٹی کے بنے چولھے پر جب آگ توے کو دہکتی اور چنگاریاں توے پر رقص کرنے لگتیں تو ایسا لگتا کہ تو مسکرا رہا ہے۔ روٹی سینکنے کے لیے ماں جب سوکھی گیلی لکڑیوں کو سلگاتی تو پسینے پسینے ہو جاتی تھی۔ اور اس کے مقدس پسینے کے قطرے روٹیوں میں جذب ہو جاتے تھے۔ شہر نے مجھے بریانی کھلا کر روٹی کی لذت چھین لی، دودھ کے ڈبوں نے ماں کے دودھ کا ذائقہ چھین لیا۔

سوچے اور بولے

- 1- وہ کونسی باتیں ہیں جو ہمیں گاؤں کا مدرسہ اور گاؤں کی چوپالیں سکھاتی ہیں؟
- 2- آپ کے گاؤں/شہر کے رسم و رواج اور رہن سہن کیسے ہیں؟
- 3- ”شہر رات کے وقت جاگ رہا ہے“ اس کا کیا مطلب ہے؟
- 4- رات میں چاندنی کا منظر کیسا ہوتا ہے؟
- 5- بچپن میں آپ کو کہانیاں کون سناتے تھے۔ کوئی کہانی سنائیے؟
- 6- آپ اپنے کون سے رشتہ دار سے بے تکلف رہتے ہیں اور کیوں؟ کیسے؟




II

کیسا ہولناک المیہ ہے کہ ایک لڑکا شہر کی رونق میں سب کچھ بھول جائے۔ بڑھیا ماں روز چوکھٹ پر دیاروشن کرے۔ گاؤں میں ہر بڑا اپنے چھوٹوں کا چاچا تھا۔ نہ ہندو تھا نہ مسلمان۔ اگر چھوٹے نے سلام نہ کیا تو ڈانٹ کھائی اور سلام کر لیا تو ڈھیر ساری دعائیں وصول کیں۔ شہر میں تو لوگ سلام کے منتظر رہتے ہیں۔ لوگ دوسرے کو سلام کرنے سے گریز کرتے ہیں۔ امیر آدمی کسی غریب کو سلام کرنے میں ہتک محسوس کرتا ہے۔

سلام کرنے والے کو سلام کا جواب، نوکر سے جواب کی طرح ملتا ہے۔

تم کو اکڑی ہوئی گردن پہ نظر کیا آتا
آرزو ہاتھ پیارے تھی سلاموں کے تلے

گاؤں میں کسی کو پانی پلانے سے پہلے مٹھائی نہیں تو کم از کم گڑ ضرور پیش کیا جاتا ہے جب کہ شہروں میں پانی پچیس پیسے فی گلاس ملتا ہے۔ یہ فرق ہوتا ہے کہ کنوئیں کے میٹھے پانی اور شہر کے پائپوں کے پانی میں۔ آج بھی گاؤں میں ایک آدمی کی موت کو گاؤں کی موت سمجھا جاتا ہے۔ مرحوم کے ساتھ قبرستان تک پورا گاؤں جاتا ہے۔ ہفتوں چوپالیں اداس رہتی ہیں۔ تقریبیں ملتوی ہو جاتی ہیں۔ تبسم لبوں تک پہنچنے کا راستہ بھول جاتا ہے۔ لیکن شہر میں شریک غم ہونا دور کی بات ہے۔ کاندھا بھی اسی جنازے کو دیتے ہیں جس کے لواحقین سے دامے درمے کوئی فائدہ پہنچنے والا ہوتا ہے۔ میں اپنے گاؤں کی جھیل میں چندا ماما کو تیرتے ہوئے دیکھتے دیکھتے جوان ہو گیا۔ اب پنگھٹ سے آنے والیاں مجھے دیکھ کر گھونگھٹ کاڑھنے لگی تھیں۔ چڑیاں مجھے دیکھ کر اب نغمے نہیں سناتی تھیں۔ صرف زیر لب مسکراتی تھیں۔ ابو اور امی کے سروں پر کچی برف جمے لگی تھی۔ پھر گاؤں کی بنجر زمینوں نے میرا بوجھ ڈھونے سے انکار کر دیا اور شہر نے کارخانوں کی چینیوں کے دھوئیں کے ذریعہ مجھے پیغام بھجو کر بلانا شروع کر دیا۔ گاؤں کے سہانے منظر نے مجھے روکنا چاہا لیکن بھوک نے غیرت دلائی۔ باپ کے چہرے پر ایک خاموش ضرورت لرز نے لگی۔ میں نے گھبرا کر ماں کی طرف دیکھا۔ ماں نے زبان سے کچھ نہیں کہا۔ صرف بیچارگی سے مجھے دیکھنے لگی۔ ان آنکھوں کی ٹھنڈک آج تک مجھے لو اور دھوپ سے محفوظ رکھتی اور میرے ساتھ سپر بن کر رہتی۔ بہنوں نے ڈبڈبائی ہوئی آنکھوں سے خدا حافظ کہا اور سر جھکا لیا۔ پھر جیسے ہی میرے چھوٹے چھوٹے بھائیوں نے مجھے رخصت کیا، فرشتے آگے بڑھے اور میرے شانوں پر نرمی سے ہاتھ رکھ دیے۔ اور چندا ماما.....؟ چندا ماما نے کچھ بھی نہیں کہا لیکن جب میں دہلیز سے باہر نکلا تو چندا ماما بھی باہر نکل آئے۔ اسٹیشن تک مجھے گاؤں والے ہی نہیں، گاؤں بھی پہنچانے آیا۔ پگڈنڈیوں نے میرے نرم پیروں کی حفاظت کے لیے گھاس بچھادی۔ ایسی گھاس جسے شبنم نے رور و کر نرم کر دیا تھا۔ گندم کی بالیوں نے میری تعظیم میں سر جھکا دیے۔ دھان کے کھیتوں نے ہوا کی سرسراہٹ کے ذریعہ مجھے الوداع کہا۔ سروسوں اور ارہر کے کھیتوں نے مجھے اپنا جو گیوں والا پیلا لباس دکھایا۔ جھیل کے پانی نے اپنی خاموشی سے دکھ کا اظہار کیا۔ چھوٹا سا گاؤں کا ریلوے اسٹیشن، اکا دکا مسافر، چمکتی ہوئی ریل کی پٹریاں، پلیٹ فارم پر روشنی، ایک قدیم لائٹن جوگاؤں کے سب لوگوں کو پہنچانتی ہے۔ نجیف ولاغرسا ایک قلی جس نے ساری زندگی لوگوں



کا بوجھ اٹھایا اور اب زندگی کا بوجھ اٹھائے اسٹیشن پر بیٹھا رہتا ہے۔ ملنے اور پھٹنے کی ہزاروں ورق والی کتاب پڑھنے والا یہ قلی مجھے کبھی ان پڑھ نہیں محسوس ہوا۔ بوڑھا اسٹیشن ماسٹر جو میرا کوئی نہیں تھا، مگر چاچا تھا۔ وہ ہر برس میرے لیے میلے سے سیٹی خرید کر لاتا تھا۔ مجھے عجیب سی نگاہوں سے دیکھنے لگا جیسے کہہ رہا ہو کہ جلدی آنا، میں تمہارے لیے میلے سے سیٹی خرید کر لاؤں گا اور جب تک تم نہیں آو گے اپنے پاس ہی رکھے رہوں گا۔ تھوڑی ہی دیر میں آس پاس کے پیڑوں کو ہلساتی ہوئی ریل گاڑی آگئی جو بار بار سیٹی بجارہی تھی جیسے میلے سے کسی نے اسے بھی آج ہی سیٹی خرید کر دی ہو۔ ریل کے ایک ڈبے نے اشارے سے مجھے بلایا اور میں.....

نہ ہم سفر ہے نہ رستہ بتا رہا ہے کوئی
میں جا رہا ہوں کہیں اور بلارہا ہے کوئی

سوچے اور بولے

- 1- آپ کے گھر میں کسی مہمان کا استقبال کس طرح کیا جاتا ہے؟
- 2- شہر کی رونق میں سب کچھ بھول جانے کو مصنف نے ہولناک المیہ کہا ہے۔ آپ اس کا کیا مطلب سمجھتے ہیں؟
- 3- شہروں میں تو لوگ سلام کے منتظر رہتے ہیں۔ کیا آپ اس بات کی تائید کرتے ہیں یا مخالفت؟ کیوں؟
- 4- مصنف کو اسٹیشن کا قلی کیوں ان پڑھ محسوس نہیں ہوتا تھا؟
- 5- گاؤں کی بنجر زمینوں نے میرا بوجھ ڈھونے سے انکار کر دیا۔ اس جملے کا مطلب اپنے الفاظ میں بیان کیجئے؟

III

الوداع اور خدا حافظ کی آوازوں نے مجھ پر سایہ کر دیا۔ میں نے تمام لوگوں کو باواز بلند سلام کیا۔ میرے سلام کا جواب سبھی نے دیا۔ لیکن ایسا لگا کہ جیسے سب نے جواب نہیں دیا۔ میں نے نگاہ اٹھا کر دیکھا تو چندا ماما کھڑے مسکرا رہے تھے۔ ریل گاڑی منزل کی طرف چلنے لگی۔ زندگی نے بھی پٹریاں تبدیل کیں۔ منظر، اجالا، آنس، بچپن، کھلونے، آندھیاں، گھروندے، چراغ، جگنو، جھیل، چڑیاں، پیر، شاخیں، جھولا، ساون، پت جھڑ، مسجد کا مینار، مندر کا کلس، محبتیں، مرو تیں، شفقتیں، یہ سب چیزیں اپنی شناخت بدل رہی تھیں۔ میری صرف دو آنکھیں اور یہ لامتناہی منظر کا سلسلہ۔ پھر رات جگنوؤں سے سرگوشی کرتی ہوئی سورج کو سمجھاتی بچھاتی کھڑکیوں کے راستے ڈبے میں در آئی۔ نیند نے بڑھ کر اس کا استقبال کیا اور دونوں نے مل کر مجھے حقیقت کی دنیا سے نکال کر خوابوں کی خوبصورت وادی میں پہنچا دیا۔ ٹرین ہچکولے لیتی ہوئی بڑھتی رہی۔ راستے میں کبھی دریاؤں نے اس کا راستہ بلی کی طرح کاٹا، کبھی پہاڑوں نے رکنے کا اشارہ کیا۔ لیکن:

ع: جاوداں، پیہم دواں، ہر دم جواں ہے زندگی

زندگی دوڑتی ہوئی زندگی، زندگی روتی ہوئی زندگی، زندگی شہر کی زندگی، بڑی بڑی سڑکیں، اونچی اونچی عمارتیں، لمبی لمبی کاریں، میں ریل کے ڈبے سے اترا تو دیکھا کہ چندا ماما میرے قریب ہی کھڑے مسکرا رہے تھے۔ میں اب سمجھا کہ انہیں تو میرے ساتھ آنا تھا اس

لیے انہوں نے مجھے رخصت نہیں کیا۔

تیز روشنیاں، روشنیوں میں نہائی ہوئی سڑکیں، اونچی عمارتیں مگر بند بند سے مکان، کمرے مصنوعی ٹھنڈک اور پھولوں سے آراستہ درتچے بند راستے گاڑیوں سے بھرے ہوئے، آنکھیں ہوس سے بھری ہوئیں، دل کدورت سے بھرے ہوئے، کپڑے خوشبوؤں سے بھرے ہوئے، دیواریں اشتہاروں سے لدی ہوئی، ہر سڑک جیسے راہ وفا، گزرنے والی اتنی الجھنیں کہ سنورنا دشوار، اتنا بوجھ کہ مرنا دشوار، اتنی جلدی کہ ٹھہرنا دشوار، جب زندگی اتنی تیز رفتار ہو جائے تو پھر کیسی رشتہ داری، کیسا خلوص، کیسا احترام، کیا ضرورت ہے چنداما سے ملنے کی، گفتگو کرنے کی!

تو کیا خلوص کا تعلق خود غرضی سے تھا؟ رشتے داری کا تعلق ضرورت سے تھا؟ انتظار کا رشتہ ہوس سے تھا۔ ممکن ہے ایسا ہی ہو یا پھر شہر کا مزاج ذرا مختلف ہو۔ لیکن مزاج سے کیا ہوتا ہے انسانیت تو خوشبو ہے، خلوص تو جادو ہے، شہر اور دیہات سے کیا؟ انسان تو دونوں جگہ رہتے ہیں لیکن

ع: یہ شہر ہے بچے یہاں مٹی نہیں کھاتے

سوچے اور بولیے

- 1- کونسی چیزیں اپنی شناخت بدل رہی تھیں اور کیسے؟
- 2- شہروں میں زندگی کی تیز رفتاری کا کیا عالم ہوتا ہے؟
- 3- کیا 'خلوص کا تعلق خود غرضی سے ہوتا ہے؟ اسکی تائید یا مخالفت میں دلائل دیں؟
- 4- کیا شہر کے مزاج کو مختلف ہونا چاہیے؟ کیوں اور کیسے وضاحت کیجیے؟



1. سمجھنا۔ اظہار خیال کرنا

- (الف) شہر عظیم ہوتا ہے یا گاؤں؟ آپ کس کی تائید میں گفتگو کریں گے؟ کیوں؟
- (ب) ماضی سے ہم تقابل کرتے ہیں تو پتہ چلتا ہے کہ گاؤں چھوڑ کر شہروں کی طرف جانے والے لوگوں کی تعداد بڑھتی جا رہی ہے اس کی کیا وجوہات ہو سکتی ہیں؟ معلوم کیجیے اور بحث میں حصہ لیں۔
- (ج) ذیل کے جملے سبق کے کونسے پیرا گراف میں ہیں ڈھونڈ کر ان جملوں کو خط کشید کیجیے۔

- 1- دیہات میں گھروں اور دکانوں میں ایسے کیلنڈر ہوتے ہیں جن میں شہر موجود ہوتا ہے۔
 - 2- لوگ اس شہر کو خوشحال سمجھتے ہیں جو رات کے وقت بھی جاگ رہا ہوتا ہے۔
 - 3- شہر میں تو لوگ سلام کے منتظر رہتے ہیں۔
 - 4- گاؤں میں کسی کو پانی پلانے سے پہلے مٹھائی نہیں تو کم از کم گڑ ضرور پیش کیا جاتا ہے۔
 - 5- شہر میں کاندھا بھی اسی جنازے کو دیتے ہیں جس کے لواحقین سے دامے درمے کوئی فائدہ پہنچنے والا ہوتا ہے۔
 - 6- خلوص کا تعلق خود غرضی اور رشتے داری کا تعلق ضرورت سے تھا۔
- (د) سبق پڑھیے اور گاؤں و شہر کی خصوصیات کو جدول میں لکھیے۔

گاؤں کی خصوصیات	شہر کی خصوصیات
1	
2	
3	
4	
5	

(ه) دیا گیا اقتباس پڑھیے چند جملے اقتباس کے اختتام میں دیے گئے ہیں۔ ان کی تائید یا مخالفت کرتے ہوئے جواب لکھیے۔

چماروں کا کنبہ تھا اور سارے گاؤں میں بدنام گھیسو ایک دن کام کرتا تو تین دن آرام۔ مادھو اتنا کام چور تھا کہ گھنٹہ بھر کام کرتا تو گھنٹہ بھر چلم پیتا۔ اس لیے انہیں کوئی رکھتا ہی نہیں تھا۔ گھر میں مٹھی بھرانا ج موجود ہو تو ان کے لیے کام کرنے کی قسم تھی۔ جب دو ایک فاقے ہو جاتے تو گھیسو درختوں پر چڑھ کر لکڑیاں توڑ لاتا اور مادھو بازار میں بیچ آتا اور جب تک وہ پیسے رہتے دونوں ادھر ادھر مارے مارے پھرتے۔ جب فاقے کی نوبت آتی تو پھر لکڑیاں توڑتے یا کوئی مزدوری تلاش کرتے۔ گاؤں میں کام کی کمی نہ تھی۔ کاشت کاروں کا گاؤں تھا۔ محنتی آدمی کے لیے پچاس کام تھے مگر ان دونوں کو لوگ اسی وقت بلاتے جب دو آدمیوں سے ایک کا کام پا کر بھی قناعت کر لینے کے سوا اور کوئی چارہ نہ ہوتا۔ کاش دونوں سادھو ہوتے تو انہیں قناعت اور توکل کے لیے ضبط نفس کی مطلق ضرورت نہ ہوتی۔ یہ ان کی خلقی صفت تھی۔ جب زندگی تھی ان کی۔ گھر میں مٹی کے دو چار برتنوں کے سوا کوئی اثاثہ نہیں۔

جس سماج میں رات دن کام کرنے والوں کی حالت ان کی حالت سے کچھ بہت اچھی نہ تھی۔ اور کسانوں کے مقابلے میں وہ لوگ جو کسانوں کی کمزوریوں سے فائدہ اٹھانا جانتے تھے کہیں زیادہ فارغ البال تھے وہاں اس قسم کی ذہنیت کا پیدا ہو جانا کوئی تعجب کی بات نہ تھی۔ ہم تو کہیں گے گھیسو کسانوں کے مقابلے میں زیادہ باریک بین تھا اور

کسانوں کی تہی دماغ جمعیت میں شامل ہونے کے بدلے شاطروں کی فتنہ پرواز جماعت میں شامل ہو گیا تھا۔ ہاں اس میں یہ صلاحیت نہ تھی کہ شاطروں کے آئین وادب کی پابندی بھی کرتا اس لیے جہاں اس کی جماعت کے لوگ گاؤں کے سرغنہ اور کھیا بنے ہوئے تھے۔ اس پر سارا گاؤں انگشت نمائی کرتا تھا پھر بھی اسے تسکین تو تھی ہی کہ اگر وہ خستہ حال ہے تو کم از کم اسے کسانوں کی سی جگر توڑ محنت نہیں کرنی پڑتی اور اس کی سادگی اور بے زبانی سے دوسرے بے جا فائدہ تو نہیں اٹھاتے۔

- 1- محنتی آدمی ہمیشہ کامیاب رہتا ہے۔
- 2- قناعت اور توکل کے لیے ضبط نفس کی مطلق ضرورت نہ ہوتی۔
- 3- گاؤں کا متمول طبقہ کسانوں کی کمزوریوں سے فائدہ اٹھانا جانتا ہے۔
- 4- خوش خلقی ہماری صفت ہونی چاہیے۔
- 5- آدمی کی سادگی اور بے زبانی سے دوسرے بے جا فائدہ اٹھاتے ہیں۔

II اظہار مافی الضمیر۔ تخلیقی صلاحیت کا اظہار

- (الف) حسب ذیل سوالوں کے جواب 4، 5 جملوں میں سوچ کر لکھیے۔
- 1- آج بھی گاؤں میں ایک آدمی کی موت کو گاؤں کی موت سمجھا جاتا ہے؟ وضاحت کیجیے۔
 - 2- شہر میں رہ کر لوگ چاند کو بھولنے کی وجہ کیا ہے؟
 - 3- ابو اور امی کے سروں پر کچی برف جمنے لگی تھی۔ اس سے کیا مراد ہے؟
 - 4- اس سبق کے مصنف منور رانا کے بارے میں آپ کیا جانتے ہیں؟
 - 5- گاؤں کے سہانے مناظر مصنف کو روکنا چاہتے تھے لیکن مصنف گاؤں چھوڑنے پر کیوں مجبور ہوا؟

- (ب) ذیل میں دیئے گئے سوالوں کے جواب 10 تا 12 جملوں میں لکھیے۔
- 1- شہر میں آکر بسنے والا شخص گاؤں کی کن کن چیزوں سے محروم ہو جاتا ہے؟
 - 2- ”سب چیزیں اپنی شناخت بدل رہی تھیں“ اس سے کیا مراد ہے؟ وضاحت کیجیے۔

3- گاؤں کے ریلوے اسٹیشن پر زیادہ تر خاموشی چھائی رہتی ہے۔ کبھی کبھار چند مسافر جاتے اور آتے ہیں۔ شہر کے ریلوے اسٹیشن کا ماحول کیسا ہوتا ہے لکھیے۔

(ج) ان سوالوں کے جواب تخلیقی/توصیفی انداز میں لکھیے۔

- 1- گاؤں اور شہر ایک دوسرے سے ملاقات کرتے ہیں تو ان کے درمیان کیا گفتگو ہوگی مکالموں کی شکل میں لکھیے۔
- 2- گاؤں کے ایک بزرگ بچوں کو گاؤں کی تاریخ اور واقعات سناتے ہیں۔ وہ بزرگ کون کونسی باتوں کا تذکرہ کئے ہوں گے۔ سوچیے اور انہیں ایک کہانی کی شکل میں لکھیے۔
- 3- شہروں کو بسانے کے لیے درخت کاٹے جا رہے ہیں۔ اسی طرح ایک شہر کو بسانے کے لیے درختوں کو کاٹنے کا منصوبہ بنایا جا رہا تھا تو اس علاقے کے تمام درخت آپس میں اکٹھا ہو کر ایک میٹنگ منعقد کرتے ہیں اور بچاؤ کے اقدامات کرنے کے بارے میں سوچنے لگتے ہیں۔ انہوں نے کیا سوچا ہوگا۔ ایک مضمون لکھیے۔
- 4- اس سبق کا بیانیہ انداز اور مصنف کی طرزِ تحریر سے متعلق ستائش کرتے ہوئے ایک مضمون لکھیے۔

زبان شناسی

III

لفظیات

(الف) خط کشیدہ الفاظ کے معنی لکھتے ہوئے انہیں جملوں میں استعمال کیجیے۔

- 1- گاؤں کے رسم و رواج کے مطابق تمام گاؤں والے دلہن کو بیٹی کی طرح رخصت کرتے ہیں۔
- 2- ہر آدمی کو حالات کے اعتبار سے اپنے آپ کو ڈھال لینا چاہیے۔
- 3- اپنے دوست کی غلطیوں کو فراموش کر دینا چاہیے۔
- 4- سرکس میں جانوروں کے کرتبوں نے مجھے مہبوت کر دیا۔
- 5- علم سے دوری کسی بھی قوم کا المیہ ہوتا ہے۔
- 6- قیامت کا دن بہت ہی ہولناک ہوگا۔

(ب) سبق پڑھ کر درج ذیل الفاظ کی وضاحت کیجیے۔

- 1- شریکِ غم
- 2- زیر لب
- 3- آنکھوں کی ٹھنڈک
- 4- نحیف و لاغر
- 5- لائٹنا ہی منظر



(ج) اس سبق میں ’بجلی‘ (کرنٹ) سے متعلق چند الفاظ ہیں۔ انہیں ڈھونڈنے کا لیے اور لکھیے۔

مثال: ٹیوب لائٹ۔

(د) ذیل کے جملوں میں خط کشیدہ الفاظ کے معنی اسی جملے میں موجود ہیں انہیں خط کشیدہ کیجیے اور انہیں جملوں میں استعمال کیجیے۔

- 1- سزا کا حکم سنتے ہوئے جس قدر جنبش تیرے دل میں پیدا ہو رہی ہے اس کی عشیر حرکت بھی میرے دل میں نہیں ہے
 - 2- کسی کے آگے ہاتھ پھیلانے کے لیے ہمیں غیرت آتی ہے۔ لیکن ہمیں اللہ سے مانگتے ہوئے شرم نہیں محسوس کرنا چاہیے۔
 - 3- اگر آپ دوسروں کی تعظیم کرو گے تو اللہ آپ کو عزت بخشے گا۔
 - 4- اللہ کے خوف سے لرزنا ایمان کی نشانی ہے بندوں سے ڈر کر کا پناہ بزدلوں کی نشانی ہے۔
 - 5- مہمانوں کا استقبال پھول بچھا کر کر کے کیا گیا اور صدر نے سب کا خیر مقدم کرتے ہوئے شکر یہ ادا کیا
- (ه) ذیل میں دیئے گئے جملوں میں خط کشیدہ الفاظ کی ضد لکھیے۔

- 1- آدمی رفتہ رفتہ ترقی کرتا ہے۔
- 2- یہ جلسہ کل شب مقرر ہے۔
- 3- وہ ایک خوشحال آدمی ہے۔
- 4- وہ ہو بہو اپنے والد کی طرح ہے۔
- 5- کپڑے ابھی تک گیلے ہیں۔

قواعد


رموز و اوقاف/علامات نگارش

- اس فقرے کو پڑھیے: ☆ ”بولومت چپ رہو۔“
 - اب ان دونوں فقروں کو پڑھیے: ☆ بولو ’مت چپ رہو۔‘ ☆ بولومت ’چپ رہو۔‘
- علامت لگانے کی وجہ سے پہلے فقرے کا جو مطلب ہے وہ دوسرے فقرے میں اس کے برعکس ہو گیا۔ اس لیے ضروری ہے کہ ان علامتوں کا استعمال کیا جائے تاکہ مطلب واضح ہو۔



1- خط فاصل (Full Stop): جملہ ختم ہونے کے بعد آخر میں یہ علامت لگائی جاتی ہے۔

جیسے: احمد ایک شریف انسان ہے۔



- 2- ‘سکتہ (Comma): یہ علامت مختصر ٹھہراؤ کے لیے استعمال کی جاتی ہے جیسے: ہندوستان میں ہندو، مسلم، سکھ اور عیسائی بستے ہیں۔
- 3- وقفہ (Semicolon): یہ علامت طویل ٹھہراؤ کے لیے استعمال کی جاتی ہے۔
جو بوئے گا ؛ وہ کاٹے گا جیسا کروگے ؛ ویسا بھروے گے
- 4- رابطہ (Colon): دو مختلف بیانات میں رابطہ کے لیے اس علامت کا استعمال کیا جاتا ہے۔
مثلاً: آندھرا پردیش کی اہم دریا: کرشنا، گوداوری اور تنگھدرا ہے۔
- 5- سوالیہ (Question Mark): سوالیہ جملے حروف استفہام جیسے کب، کیوں، کیا، کہاں کس طرح وغیرہ سے بنتے ہیں ان کے آخر میں سوالیہ نشان لگاتے ہیں۔ جیسے کہاں جا رہے ہو؟
- 6- تفصیلیہ (Colon with dash): یہ علامت طویل اقتباس یا فہرست سے پیش تراستعمال کی جاتی ہے۔
مثلاً: مولانا ابوالکلام نے کہا تھا:۔ اس ملک کی بھائی چارگی مجھے عزیز ہے۔۔۔۔۔۔۔۔۔۔
- 7- علامت فجائیہ (Exclamatory): جب متکلم اپنے دلی جذبات کا اظہار حروف فجائیہ کے ذریعے کرے تو یہ علامت استعمال کی جاتی ہے۔ جیسے: شاباش! تم نے میدان مار لیا۔
- 8- قوسین (Brackets): کسی عبارت یا لفظ کی توضیح و تشریح کو قوسین میں لکھا جاتا ہے۔
جیسے: محمد قلی قطب شاہ (بانی شہر حیدرآباد) نے چار مینار کی تعمیر کی۔
- 9- ” ” داوین (Inverted Commas): جب کسی کے قول کو انکے الفاظ میں لکھنا ہوتا ہے تو اس کا استعمال کرتے ہیں۔
جیسے: حالی نے غالب کو ”حیوان ظریف“ کہا ہے۔
رسول اللہ صلی اللہ علیہ وسلم نے فرمایا ”علم کا حاصل کرنا ہر مسلمان پر فرض ہے۔“

منصوبہ کام/لسانی سرگرمیاں

- 1- ایک خوبصورت گاؤں کیسا ہوگا تصور کیجیے۔ ایک ایسے گاؤں کی تصویر حاصل کیجیے جو قدرتی حسن کا شاہکار ہو۔ اس کی وضاحت کرتے ہوئے لکھیے اور مظاہرہ کیجیے۔ آپکے دوست بھی اسی طرح لکھیں گے! ان سب کو جمع کر کے گاؤں کے خوبصورت لوگ کے عنوان سے ایک کتاب ترتیب دیجیے۔ اس کے لیے ایک سرورق بھی تیار کیجیے۔ فہرست عنوانات اور پیش لفظ بھی لکھ کر مظاہرہ کیجیے۔



قصیدہ

شیخ محمد ابراہیم ذوق

پڑھیے۔ سوچیے۔ بولیے

اللہ کرے شاد رہے اپنا شاہ
محبوب علی خاں نظام آصف جاہ
ملتا ہے وظیفہ تو وظیفہ یہ ہے
گھر بیٹھے کیا کرتا ہوں اللہ اللہ

سوالات:

- 1- مذکورہ بالا اشعار میں شاعر کیا کہنا چاہتا ہے؟
- 2- کیا آپ کو چار مصرعوں والی کوئی اور نظم یاد ہیں؟ سنائیے۔
- 3- مندرجہ بالا نظم اردو ادب کی کونسی صنف ہے؟

مقصد:

قصیدہ نظم کی ایک صنف ہے جس میں کسی کی تعریف یا مذمت بیان کی جاتی ہے۔ اس میں اشعار کی تعداد زیادہ سے زیادہ دیکھ سوں (150) تک ہوتی ہے۔ شیخ محمد ابراہیم ذوق کا لکھا ہوا یہ قصیدہ دراصل حضرت سید عاشق نہال چشتی کی مدح سرائی کرتا ہے۔ اس میں قصیدے کے تمام اجزائے ترکیبی شامل ہیں۔ اس کے ذریعے بچوں میں قصیدے کی صنف کا تعارف کروانا اور اس کے اجزائے ترکیبی سے واقف کروانا مقصود ہے

ماخذ

اس قصیدے کو کلیات ذوق سے لیا گیا ہے۔

صنف کا تعارف

لفظ قصیدہ ”قصد“ سے ماخوذ ہے جس کے معنی کسی کی تعریف و توصیف بیان کرنا ہے۔ شعری اصطلاح میں ایسی نظم کو قصیدہ کہتے ہیں جس میں کسی کی تعریف یا مذمت بیان کی گئی ہو۔ قصیدے کے الفاظ پر شکوہ ہوتے ہیں۔ تشبیہات اور استعارات کے علاوہ مضمون کی بلندی اور زور بیان بھی قصیدے کے لیے لازم ہے۔ اشعار کی تعداد کم از کم پندرہ اور زیادہ سے زیادہ دیرھ سو تک ہوتی ہے۔ غزل کی طرح قصیدہ کا پہلا شعر بھی مطلع کہلاتا ہے۔ اور باقی اشعار کے دوسرے مصرعے مطلع کے ہم قافیہ ہوتے ہیں۔ اس میں بھی غزل کی طرح کئی مطلعے آسکتے ہیں۔ قصیدے کے اجزائے ترکیبی اس طرح ہیں۔

(۱) تشبیب (۲) گریز (۳) مدح (۴) مدعا (۵) دعا

عربی سے یہ صنف فارسی میں داخل ہوئی اور فارسی سے اردو میں آئی۔ فارسی اور اردو ادب میں قصیدہ درباری ماحول کی پیداوار ہے۔ اس لیے شعراء اس میں اپنے تخیل کا پورا زور لگا دیتے ہیں۔ چنانچہ تخیل کی پرواز زور بیان پر شکوہ الفاظ ہی قصیدہ کی جان ہیں۔ اردو کے بلند پایہ قصیدہ نگاروں میں مرزا محمد رفیع سودا، شیخ محمد ابراہیم ذوق اور مرزا غالب کے نام اہم ہیں۔

طلباء کے لیے ہدایات

- 1- سبق کا ابتدائی پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان الفاظ کے نیچے خط کھینچئے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجئے۔

شاعر کا تعارف


شیخ محمد ابراہیم نام اور ذوق مستخلص تھا۔ 1788ء کو دہلی میں پیدا ہوئے۔ والد کا نام شیخ رمضان تھا جو ایک غریب سپاہی تھے۔ ابتدائی تعلیم حافظ غلام رسول سے پائی۔ کلام کی اصلاح بھی انہیں سے لیتے تھے بعد میں شاہ نصیر کے شاگرد ہوئے۔ عربی، فارسی اور علوم اسلامی پر عبور حاصل تھا۔ لیکن شعر گوئی میں کمال پیدا کیا۔ یہاں تک کہ ولی عہد سلطنت بہادر شاہ ظفر کے استاد مقرر ہوئے۔ اکبر شاہ ثانی نے خان بہادر اور خاتانی ہند کے خطاب سے سرفراز کیا۔



ذوق اپنے زمانے کے استاد کامل تھے۔ غزل گوئی اور قصیدہ نگاری میں ان کا مرتبہ انتہائی بلند ہے۔ ان کا کلام صفائی، سادگی اور برجستگی کے لیے مشہور ہے۔ محاورہ، روزمرہ اور ضرب الامثال کو استعمال کرنے میں ید طولی رکھتے تھے۔ کلام میں اخلاقی مضامین کی کثرت ہے۔ اکثر صوفیانہ خیالات بھی نظم کرتے ہیں۔ کئی لاکھ اشعار کہے لیکن غدر کے زمانے میں بہت سا کلام ضائع ہو گیا۔ مولانا محمد حسین آزاد کی کوشش سے کچھ کلام بچ گیا وہی آج کل مروج ہے۔ مرزا خان داغ دہلوی، بہادر شاہ ظفر اور مولانا محمد حسین آزاد مشہور شاگرد ہیں۔ غدر سے تین سال قبل 1854ء کو دہلی میں وفات پائی۔ انتقال سے چند لمحے قبل یہ شعر کہا۔

کہتے ہیں آج ذوق جہاں سے گزر گیا

کیا خوب آدمی تھا خدا مغفرت کرے



ابتدائیہ

صوفی بزرگ حضرت سید عاشق نہال چشتیؒ کی ولایت کا شہرہ دکن سے دلی تک تھا۔ ذوق بھی ان سے متاثر تھے لہذا انہوں نے اپنے جذبات و عقیدت کا اظہار اس قصیدے میں کیا ہے۔ حضرت ممدوحؒ کی ہستی اس دنیا میں ابر درفشان یعنی موتی لٹانے والی ابر کی مانند ہے۔ حضرت ذوق نے شاہ کرامت خصال کے اوصاف کو کس طرح منظوم انداز میں پیش کیے ہیں آئیے اس قصیدے میں دیکھتے ہیں۔

(I)

وہ ابر دُرفشاں ہے ، چمن میں کمال کے
یک ذرہ چشم مہر سے ، گروہ نظر کرے
ہے اس کے آگے بحر بھی کشتی بہ کف گدا
کشتی گدا کی کشتی پرزر ہو آن میں
ہیں اس کے در کے خاک نشین اس قدر غنی
کرتے ہیں جانور بھی ، ہمیشہ اسی کا ذکر
عاشق نہال کیوں نہ ہوں عاشق نہال کے
بھرجائیں پل میں لعل سے ، دامن جبال کے
کھولے نہیں ، صدف ہی نے کچھ لب سوال کے
دستِ عطا سے ، اس شہ دریا نوال کے
خواہاں وہ ملک کے ہیں نہ جو یا ہیں مال کے
نکلے ہے پیر پیر سدا منہ سے لال کے

سوچیے بولیے۔

- 1- شاعر نے ممدوح کے کن کمالات کا ذکر کیا ہے؟
- 2- اولیاء اللہ کی بخشش کا کمال کیا ہوتا ہے؟
- 3- شاعر کے خیال میں کشتی بہ کف گدا کا کیا مطلب ہے؟
- 4- اللہ کے نیک بندوں کو کس چیز کی فکر نہیں ہوتی؟



(II)

جی چاہتا ہے، ہو کے مخاطب بیاں کروں
اے سید جلال کے خورشید پر جلال
گردوں بھی پست ہو کے ہو؛ خوب منفعل
انجم جنہیں سمجھتے ہیں لوگ اپنے زعم میں
دیکھا جو تیرے فیض کو جاری، تو رہ گیا
اوصاف ایسے شاہِ کرامت خصال کے
قربان جائے ترے جاہ و جلال کے
رتبے کو دیکھ کر ترے اوج کمال کے
قطرے جبین پہ ہیں، عرق انفعال کے
دریا بھی، منہ بھنور کے گریباں میں ڈال کے

سوچیے بولیے۔

- 1- شاعر نے ستاروں کو کس سے تشبیہ دی ہے؟
- 2- خورشید پر جلال کا کیا مطلب ہے؟
- 3- ممدوح کے مرتبے کی بلندی کو دیکھ کر آسمان کا کیا حال ہوا؟
- 4- ممدوح کے کمال کے کون کون معترف نظر آتے ہیں؟

(III)

جو دیکھے تیرے ظرف کو، اس کی نگاہ میں
ہے گرچہ تو جنوب میں، لیکن ترا جمال
سنتے ہیں، جاں نثاروں سے، جب تیرا ذکر خیر
سرتاقدم ہیں شوق، ترے طالب جمال
بے تاب اس قدر ہیں، ترے اشتیاق مند
جام جہاں نما ہے برابر سفال کے
روشن سوا، جمال سے قطب شمال کے
گویا اذان سنتے ہیں، منہ سے بلائ کے
مشتاق روزہ دار کھڑے ہیں ہلال کے
جیسے طیور تازہ گرفتار جال کے

سوچیے بولیے۔

- 1- دریا ممدوح کے آگے اپنی شرمندگی کا اظہار کیسے کرتا ہے؟
- 2- بزرگان دین کے نزدیک دنیا کی حیثیت کیسی ہوتی ہے؟
- 3- جاں نثاروں سے کیا مراد ہے؟
- 4- ممدوح کے طالب جمال کیسے ہیں؟



شاہا! یہ تیرا ذوق ہے امیدوار لطف ہو حال پر نگاہ ، اس آشفتمند حال کے
تاجلد ، اس کا کوکب طالع پئے طلوع آجائے گھر میں اوج کے، گھر سے وبال کے
کردے تو، پاس نام سے اپنے اسے نہال جوں غنچہ دل گرفتہ ہے، باعث ملال کے
دنیا میں ساتھ چین کے ، ہو زندگی بسر ایمان اس کے ساتھ ہو، وقت انتقال کے

اور اٹھے صبح حشر، شفق دار سرخ رو

یہ ، رنگ دوستی سے محمد ﷺ کی آل کے

سوچے بولیے۔

- 1- مذکورہ بالا اشعار میں آپ کو کونسا شعر پسند ہے اور کیوں؟
- 2- شاعران اشعار میں کیا بیان کرنا چاہتا ہے؟
- 3- دنیا میں ہماری زندگی کس طرح گزرنی چاہیے؟
- 4- آپ روزمرہ زندگی میں کیا کیا کرتے ہیں؟
- 5- ”ہمارا خاتمہ ایمان پر ہو“ اس کا آپ کیا مطلب سمجھتے ہیں؟

خلاصہ

یہ قصیدہ دکن کے ایک مشہور صوفی بزرگ حضرت سید عاشق نہال چشتی کی مدح میں لکھا گیا ہے۔ جن کی ولایت کا شہرہ دکن سے دلی تک تھا۔ ذوق بھی ان سے متاثر تھے لہذا انہوں نے اپنے جذبات و عقیدت کا اظہار اس قصیدے میں کیا ہے۔
ذوق قصیدے کی تشبیہ میں کہتے ہیں کہ حضرت ممدوح کی ہستی اس دنیا میں ابر درفشائ یعنی موتی لٹانے والی ابر کی مانند ہے۔ اس لیے آپ کے چاہنے والے کیوں مالا مال نہ ہوں گے۔ سورج اور چاند میں جو روشنی نظر آرہی ہے۔ دراصل یہ بھی ان ہی کے جمال سے روشن ہیں۔ ان کی نظر کرم کا یہ حال ہے کہ اگر وہ نظر کرم کریں تو پہاڑوں کے دامن بھی ایک پل میں قیمتی موتی و جواہرات سے بھر



جائیں۔ ان کی عطا و بخشش کا یہ حال ہے کہ ان کے آگے صدف ہی نہیں بلکہ سمندر بھی کشتی بہ کف گدا ہے یعنی فقیر کی طرح ہاتھ میں کٹورا لیے مانگ رہا ہے۔ اور ان کی آن میں یہ کٹورا سونے چاندی سے بھر جاتا ہے۔ ان کے در کی خاک نشین اس قدر غنی ہیں کہ نہ وہ مال و دولت کی خواہش رکھتے ہیں نہ انہیں اس کی جستجو ہے۔ یہاں تک کہ جانور بھی ہمیشہ ان ہی کا ذکر کرتے ہیں یہی وجہ ہے کہ لال (لال رنگ کی چھوٹی سی چڑیا) کے منہ سے بھی ہمیشہ پیر پیر کی آواز آتی دکھائی پڑتی ہے۔

ذوق، تشبیب سے گریز کرتے ہوئے کہتے ہیں کہ اسی لیے میرا بھی جی چاہتا ہے کہ میں بھی ایسے شاہ کرامت خصال کے کچھ اوصاف بیان کروں۔

ذوق ممدوح کی مدح سرائی کرتے ہوئے کہتے ہیں کہ اے جاہ و جلال کے سردار حضور محمد صلی اللہ علیہ وسلم کے پرتو میں تیرے جاہ و جلال پر قربان جاؤں۔ اس دنیا میں آپ کی ہستی ایک ایسی شمع کی مانند ہے جس کو صانع یعنی اللہ تعالیٰ نے اپنے نور کے سانچے میں ڈھال دیا ہے۔ آپ کے بلند مرتبہ کے آگے آسمان بھی پست ہو کر شرمندہ ہو گیا ہے۔ آسمان پر جو ستارے چمک رہے ہیں۔ دراصل وہ آسمان کی پیشانی پر شرمندگی کے قطرے ہیں۔ اے ممدوح آپ کی سخاوت کا یہ حال ہے کہ دریا جو سخاوت کے لیے مشہور ہوتا ہے وہ بھی آپ کی سخاوت کے آگے شرمندہ ہو کر بھنور میں آ گیا ہے آپ کی سخاوت سے جو لوگ واقف ہیں۔ وہ جام جاہ نما کو بھی مٹی کے جام کے برابر سمجھتے ہیں۔ اگرچہ کہ آپ جنوب میں ہیں لیکن آپ کے فیوض و برکات کا سلسلہ شمال تک پھیلا ہوا ہے۔ آپ کے چاہنے والوں سے جب آپ کا ذکر سنتے ہیں تو ایسا محسوس ہوتا ہے کہ حضرت بلالؓ سے اذراں سن رہے ہیں۔ آپ کے چاہنے والے آپ کی ایک جھلک دیکھنے کے کچھ ایسے مشتاق ہیں جیسے روزہ دار ہلال کی ایک جھلک دیکھنے کے مشتاق ہوتے ہیں تاکہ ان کی عید ہو جائے۔ آپ کے چاہنے والے ہمیشہ کچھ ایسے مضطرب و بے تاب رہتے ہیں جیسے کوئی پرندہ قید ہونے کے ساتھ ہی آزادی کے لیے مضطرب و بے تاب رہتا ہے

آخر میں ذوق دعا کے طلب گار ہوتے ہوئے کہتے ہیں کہ اے شاہ کرامت خصال یہ ذوق بھی آپ کے لطف و کرم کا امیدوار ہے۔ اس کی آشفقۃ حالی پر بھی لطف و کرم کی ایک نگاہ ڈال دیجیے تاکہ اس کی قسمت بھی چمک جائے اور پریشانی دور ہو جائے۔ ذوق کہتے ہیں کہ اپنے نام کی رعایت اور پاس و لحاظ سے آپ مجھے بھی نہال کر دیجیے تاکہ میں دنیا میں چین و آرام سے زندگی بسر کر سکوں اور انتقال کے وقت میرا ایمان میرے ساتھ ہو اور آل محمد صلی اللہ علیہ وسلم کی دوستی کے صدقے میں بروز قیامت سرخ رو اٹھوں۔






I. سمجھنا۔ اظہار خیال کرنا

- (الف) قصیدے کو ترنم سے پڑھیے۔ اشعار کا مطلب اپنے الفاظ میں بیان کیجیے۔
- (ب) آن ہی آن میں کشتی پُر زر ہونے سے کیا مراد ہے؟
- (ج) سید جلال کے خورشید پر جلال سے کیا مراد ہے؟ وضاحت کیجیے۔
- (د) قصیدے میں ہم وزن اور ہم آہنگ الفاظ کو چون کر لکھیے۔

ہم آہنگ	ہم وزن

- (ه) قصیدہ میں شاعر، ممدوح کو کن کن القاب و آداب سے مخاطب کیا ہے؟
- (و) ذیل میں دیئے گئے جملے قصیدے کے چند اشعار سے مطابقت رکھتے ہیں۔ قصیدہ سے ان اشعار کو ڈھونڈ کر لکھیے۔
- 1- اللہ کے نیک بندوں کی تعریف ساری مخلوق کرتی ہے۔
 - 2- اللہ کے نیک بندوں کا چہرہ ہر سمت پھیلا ہوتا ہے۔
 - 3- تیرے چاہنے والوں سے آپ کا ذکر خیر سنتے ہیں تو کس کی یاد آتی ہے؟
 - 4- ہماری زندگی سکوں سے ساتھ گزر جائے۔
 - 5- پریشاں حال پر ایک نظر کرم کی ضرورت ہے۔



ز۔ ذیل کے اشعار پڑھیے اور ان سوالوں کے جواب دیجیے۔

دل ہی تو ہے، نہ سنگ و خشت، درد سے بھر نہ آے کیوں!
روئیں گے ہم ہزار بار، کوئی ہمیں ستاے کیوں!
دیر نہیں، حرم نہیں، در نہیں، آستاں نہیں
بیٹھے ہیں رہگزر پہ ہم، غیر ہمیں اٹھائے کیوں!
قید حیات و بند غم، اصل میں دونوں ایک ہیں
موت سے پہلے آدمی غم سے نجات پائے کیوں!
غالب خستہ کے بغیر کون سے کام بند ہیں!
روئے زار زار کیا، کیجیے ہائے ہائے کیوں!

سوالات:

- 1- دل درد سے بھرا آتا ہے۔ کیوں؟
- 2- شاعر کیوں کہہ رہا ہے کہ غیر ہمیں رہ گذر سے نہ اٹھائے؟
- 3- شاعر کن دو چیزوں کو سکھ کے دورخ بتلاتا ہے کیوں؟
- 4- غم انسان کے ساتھ کیوں لگے ہوتے ہیں؟
- 5- زار زار رونے اور ہائے ہائے نہ کرنے کا مشورہ کیوں دیا جا رہا ہے؟



(الف) ذیل کے سوالوں کے جواب 4 تا 5 جملوں میں لکھیے۔

- 1- دنیا اور آخرت دونوں میں کامیابی کس طرح ممکن ہے؟
- 2- نیک بندوں کے رتبے کو دیکھ کر عام لوگ کیسا محسوس کرتے ہیں؟
- 3- ممدوح کے اوصاف کے متعلق شاعر کے دل میں کیا خواہش پیدا ہو رہی ہے؟
- 4- قصیدہ کے آخری شعر میں حشر کے میدان کے تعلق سے کیا تذکرہ کیا گیا ہے؟
- 5- قصیدہ کے کونسے شعر میں شاعر نے اپنا تخلص بیان کیا ہے۔ اسے ڈھونڈ لے اور لکھیے۔



(ب) ذیل کے سوالوں کے جواب 10 تا 12 جملوں میں لکھیے

- 1- قصیدہ کا خلاصہ اس کے اجزائے ترکیبی کے اعتبار سے لکھیے۔
- 2- جانور بھی اللہ اور اس کے نیک بندوں کا ذکر کس طرح کرتے ہیں؟
- 3- کسی کی مداح سرائی کن اوصاف کو پیش نظر رکھ کر کی جاتی ہے؟

(ج) تخلیقی/توصیفی انداز میں لکھیے

- 1- اپنی پسندیدہ شخصیت کی مداح سرائی کیجیے۔
- 2- آپ کے علاقے میں اگر کوئی بہترین اوصاف کے حامل شخصیت ہو تو ان کا انٹرویو لیجیے۔ اور کمرہ جماعت میں پڑھ کر سنائیے۔
- 3- سچائی، امانت داری، صبر و شکر جیسی اعلیٰ انسانی صفات کی ستائش کرتے ہوئے بتلائیے کہ یہ صفات معاشرہ کی بھلائی کے لیے کیسے ضروری ہیں؟




لفظیات

(الف) حسب ذیل مرکبات کی وضاحت کیجیے۔

ابر در فشاں، عاشق نہال، چشم مہر و ماہ، کشتی بہ کف گدا، دست عطا، عرق انفعال، آشفقہ حال، باعث ملال، کوکب طالع، صبح حشر

(ب) ذیل کے جملوں میں خط کشیدہ الفاظ کے معنی لکھیے۔

- 1- ٹیور درختوں پر اپنا بسیرا کرتے ہیں (a) جانور (b) انسان (c) حیوان (d) پرندے ()
- 2- زنجیوں کو دیکھ کر میری چشم تر ہو گئی (a) کان (b) زبان (c) آنکھ (d) عقل ()
- 3- دعاؤں سے ہمیں فیض حاصل ہوتا ہے۔ (a) نفع (b) نقصان (c) دکھ (d) غم ()



4- زاہد ٹیچر بننے کا مشتاق ہے ()

(a) عقل مند (b) آرزو مند (c) ہنرمند (d) سود مند

5- جاوید کے ظرف کے سب سے قائل ہیں ()

(a) دانائی (b) بینائی (c) روشنائی (d) مسجائی

(ج) ذیل کے جملوں میں خط کشیدہ الفاظ کے معنی معلوم کرتے ہوئے انہیں جملوں میں استعمال کیجیے۔

1- اللہ ساری دنیا کا صانع ہے۔

2- اللہ کے نزدیک شاہ و گدا سب برابر ہیں۔

3- نافرمان اولاد ماں باپ کے لیے وبال بن جاتی ہے۔

4- خالد کا چہرہ کوکب کی طرح ہے

5- گردوں پر بادل چھائے ہوئے ہیں۔

قواعد

تقطیع: تقطیع کے لغوی معنی ٹکڑے کرنا/قطع کرنا ہے اصطلاح عروض میں تقطیع کرنا سے مراد شعر کا وزن کرنا ہے شعر کے اجزاء کو بحر کے

ارکان پر تولنے یا وزن کرنے کا نام تقطیع ہے۔ تقطیع میں ساکن حرف کے برابر ساکن اور متحرک حرف کے برابر متحرک لایا جاتا ہے۔ اس کے لیے باضابطہ اصول و ضوابط مقرر کر دیئے گئے ہیں جن میں اہم درج ذیل ہیں۔

1- تقطیع میں ساکن کے مقابل ساکن اور متحرک کے مقابل متحرک لانا ہوتا ہے۔ اس کے لیے اختلاف حرکات کا لحاظ نہیں ہوتا۔

2- صرف ملفوظ حروف کا شمار ہوگا۔ یعنی صرف وہی حروف تقطیع میں شمار ہوں گے جو پڑھے جاتے ہیں۔ چاہے وہ لکھے ہوئے ہوں یا نہ لکھے ہوئے ہوں۔

3- حروف غیر ملفوظ کا شمار نہیں ہوگا۔ یعنی ایسے حروف جو لکھے تو جاتے ہیں لیکن پڑھے نہیں جاتے ان کا شمار تقطیع میں نہیں ہوگا۔ حروف غیر ملفوظ کی چند مثالیں یہ ہیں۔

○ نون غنہ: جیسے شگول، سکول، میں، کی، ن، غنہ کا شمار نہیں ہوگا۔

○ واؤ معدولہ: جیسے خواہش، خواب، خوش وغیرہ کی واؤ کا شمار نہیں ہوگا۔

○ ہائے محتفی: جیسے: غنچہ، رفتہ، افسانہ وغیرہ میں ”ہ“ کا شمار نہیں ہوگا۔

○ واو عطف: جیسے شیر و شکر، نقش و نگار وغیرہ کی ”و“ شمار نہیں ہوگی۔ البتہ زور دے کر پڑھی جائے تو شمار ہوگی۔

○ حروف شمسی کی الف لام جو پڑھی نہیں جاتی شمار نہیں ہوتی۔ جیسے: عبدالرحیم کی الف لام

4- اگر دو ساکن ہوں تو دوسرا ساکن متحرک ہو جائے گا۔ جیسے ”پاس“ کی ”س“ متحرک ہو جائے گی۔

5- اگر تین ساکن ہوں تو دوسرا ساکن متحرک ہوگا تیسرا ساکن شمار نہیں ہوگا۔ جیسے: دوست کا واو ساکن سین متحرک اور ”ت“ شمار نہیں ہوگا۔

6- ہندی حروف کی مخلوط ہائے جس کو دو چشمی لکھا جاتا ہے جیسے بھ، پھ، تھ، جھ، چھ وغیرہ یہ تمام بظاہر دو حروف ہیں لیکن تقطیع میں یہ ایک ہی حرف شمار ہوں گے۔

7- الف ممدودہ میں دو الف شمار کیے جائیں گے۔ جیسے آم - میں ۱۱ م

8- مشدّد حروف کا شمار بھی دو حرف کا ہوگا۔

9- تنوین کا شمار بھی دو حرف کا ہوگا۔

10- ہمزہ اگر کھینچ کر پڑھی جائے تو شمار ہوگی۔

11- ہندی الفاظ کی واو تقطیع میں شمار نہیں ہوگی۔ بلکہ اس سے قبل کے حرف پر صرف حرکت دے گی۔ جیسے سو، تو کی شکل سن، ٹ ہوگی۔

ان کے علاوہ بھی اور بہت سے بار یک نکتے ہیں جن کا تقطیع کے وقت لحاظ رکھا جاتا ہے۔

مشق 1:

1. گھر، گھل ان الفاظ میں کتنے حروف ہیں؟


2. گھر، نہر ان الفاظ میں کتنے حروف ہیں؟

3. تنخواہ، دسترخوان ان الفاظ میں کونسا حرف غیر ملفوظ ہے۔

4. معناً، عموماً، لازماً ان الفاظ میں عروض کے لحاظ سے کتنے حروف ہیں۔

5. تقطیع میں نون غنہ کا کیا لحاظ رکھا جائیگا۔

6. ”عِيدُ الْفِطْرِ“ تقطیع میں الف لام شمار ہوگی یا نہیں؟



لسانی سرگرمیاں / منصوبہ کام

☆ کوئی دو شعرا کے قصیدے اپنی لائبریری سے اکٹھا کیجیے اور انہیں کمرہ جماعت میں پڑھ کر سنائیے

یا

☆ آپ نے اگر کوئی قصیدہ پڑھا ہو تو اسے حاصل کر کے اسکا خلاصہ لکھ کر کمرہ جماعت میں پڑھ کر سنائیے۔



الفاظ و معانی میں تفاوت نہیں لیکن
مُلا کی اذیاں اور ہے مجاہد کی اذیاں اور



قلی قطب شاہ کا سفر نامہ

مجتبیٰ حسین

4

پڑھیے سوچیے اور بولیے

ایک مرتبہ ایک غریب آدمی راستہ چلتے چلتے تھک کر گرمی سے بچنے کے لیے ایک محل کے سایے میں ٹھہر گیا۔ اس وقت محل میں کوئی تقریب ہو رہی تھی۔ یہ دیکھ کر وہ اپنے آپ میں بڑبڑانے لگا۔ میں دن بھر محنت کرتا ہوں تو بڑی مشکل سے دو وقت کی روٹی نصیب ہوتی ہے۔ اور یہ امیر لوگ کتنے آرام و آسائش سے زندگی کے مزے لوٹتے ہیں۔ اتفاق سے اسکی بڑبڑاہٹ کو محل کے مالک سندباد جہازی نے سن لیا۔ اور اسے محل میں بلوا کر اپنے ساتھ بٹھا کر بہترین اقسام کے کھانے کھلائے۔ کھانے سے فارغ ہونے کے بعد سندباد نے کہا میں نے تمہاری باتیں سن لیں ہیں چلو میں تمہیں اپنی دولت مندی کا راز بتاتا ہوں۔ پھر سندباد نے کہا ”میرے والد بغداد کے سوداگر تھے ان کے انتقال کے بعد میں نے ملکوں کے سفر کی ٹھان لی۔ اس کے بعد میں نے کئی علاقوں اور ملکوں کی سیر و تفریح کی۔ ہر سفر میرے لیے ایک نیا تجربہ ہوتا تھا۔ مسلسل سفر و سیاحت اور تجارت کی وجہ سے میرے علم و تجربے کے ساتھ میری دولت میں بھی اضافہ ہوا۔ آج میری جوشان و شوکت تم دیکھتے ہو وہ میری انتھک محنت اور جستجو کا نتیجہ ہے اور میری ہمت و حوصلہ کا انعام ہے۔“

سوالات:

- 1- غریب آدمی نے کیا شکوہ کیا؟
- 2- غریب آدمی کو شکوہ کرتے ہوئے کس نے سنا؟ اور اس نے غریب آدمی کے ساتھ کیا سلوک کیا؟
- 3- سندباد کی دولت مندی کا راز کیا تھا؟
- 4- کیا آپ نے کبھی دور دراز کے مقامات کا سفر کیا ہے؟
- 5- سیاحت کرنے والے اپنے سفر کی روداد لکھتے ہیں اسے کیا کہتے ہیں؟

مقصد / مدعا

سلطان محمد قلی قطب شاہ کا سفر نامہ ایک ایسا مضمون ہے جس میں طنز و مزاح کا خاص عنصر موجود ہے۔ یہ نہ صرف ایک مصنف کا مضمون بلکہ آپ بیتی کا جیتا جاگتا نمونہ ہے۔ اس سبق میں مصنف نے شہر حیدرآباد کی گذشتہ چار سو سال میں شہر کی بدلی تہذیب و تمدن کو تاریخی پس منظر سے مربوط کرتے ہوئے بہترین پیرائے میں بیان کیا ہے اس سبق کا خاص مقصد بچوں میں جمالیاتی ذوق کا فروغ، طنز و مزاح اور تہذیب و تمدن سے واقف کروانا اور ان میں اس طرح کی تحریروں کو پڑھنے اور لکھنے کی صلاحیت کو فروغ دینا ہے۔



ماخذ

یہ سبق جناب مجتبیٰ حسین کے مزاحیہ مضامین کے مجموعے سے لیا گیا ہے

صنف کی تعریف

مزاح نگاری انشائیہ کی وہ قسم ہے جس میں با محاورہ زبان کو بڑے لطیف اور وقار کے ساتھ استعمال کیا جاتا ہے منتخب کردہ موضوع کو اس طرح بیان کیا جاتا ہے کہ قارئین اس کی شگفتگی، لطافت اور طنز و مزاح سے لطف اندوز ہوں۔ ظرافت کا پہلو اس حد تک نمایا ہوتا ہے کہ پڑھنے یا سننے والے کی زبان اور کان بار محسوس نہیں کرتے بلکہ پڑھنے اور سننے والے سبھی تسمیر ریز رہتے ہیں۔


اُردو میں پطرس بخاری، رشید احمد صدیقی، فرحت اللہ بیگ، شوکت تھانوی، عظیم بیگ چغتائی کنہیا لال کپور اور فکر تونسوی وغیرہ نے اعلیٰ معیار کے مزاحیہ مضامین لکھے ہیں۔

طلباء کے لیے ہدایات

- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچیے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔

مصنف کا تعارف

مجتبیٰ حسین 15 جولائی 1936ء کو ضلع گلبرگہ (کرناٹک) میں پیدا ہوئے۔ 1956ء میں عثمانیہ یونیورسٹی حیدرآباد دکن سے بی۔ اے کیا۔ پھر روزنامہ سیاست، حیدرآباد سے وابستہ ہوئے۔ 1962ء میں اسی اخبار میں مزاحیہ کالم نگاری شروع کی۔ 1972ء میں حیدرآباد سے دہلی منتقل ہوئے اور نیشنل کاؤنسل آف ایجوکیشنل ریسرچ اینڈ ٹریننگ سے وابستہ ہوئے جہاں سے 1991ء میں بحیثیت ایڈیٹر وٹیفہ پرسبکدوش ہوئے۔ 1993ء میں روزنامہ سیاست کے لیے دوبارہ کالم نگاری شروع کی۔



تصانیف: تکلف برطرف، قطع کلام، قصہ مختصر، بہر حال، آدمی نامہ، بالآخر، جاپان چلو، جاپان چلو، الغرض،

سوہے وہ بھی آدمی، چہرہ در چہرہ، سفر لخت لخت، آخر کار، ہوئے ہم دوست، جس کے میرا کالم، مجتبیٰ حسین کی بہترین تحریریں ہیں۔

اعزازات: غالب انسٹی ٹیوٹ، دہلی کا پہلا غالب ایوارڈ برائے اُردو طنز و مزاح: 1984، کل ہند مخدوم محی الدین ایوارڈ، آندھرا پردیش اُردو

اکادمی: 1993، حکومت کی جانب سے پدم شری کا اعزاز: 2007، گلبرگہ یونیورسٹی کی جانب سے ڈی۔ لٹ کی اعزازی

ڈگری: 2010

ابتدائیہ

جب جہانگیر علی کو یقین ہو گیا کہ میں سچ مچ کا قلی قطب شاہ ہوں تو وہ میرے قدموں پر گر پڑا۔ کہنے لگا ”عالم پناہ! میں اپنی گستاخی کے لیے معافی کا طلب گار ہوں۔ اب آپ میرے ساتھ شہر میں واپس چلئے۔ نہ تو میٹر سے کرایہ لوں گا نہ وینٹک چارج کروں گا۔ چار مینار کو گولی مارئے۔ میری جھونپڑی آپ کے لیے حاضر ہے۔“ میں نے کہا ”جہانگیر علی میں تمہارے جذبات کی قدر کرتا ہوں۔ لیکن اب بالا حصار تک آ گیا ہوں۔ اتنی بلندی سے پھر اس شہر کی پستی کی طرف نہیں جانا چاہتا! آئیے محمد قلی قطب شاہ اور آٹو ڈرائیور کے درمیان ہوئی دلچسپ گفتگو کے بارے میں مزید جانیں گے۔

I

حضرات! میں محمد قلی قطب شاہ ہوں۔ وہی قلی قطب شاہ جس نے اس شہر میں ”چار مینار“ بنا کر اس شہر کو آباد کیا تھا۔ اگر میرا قصور ہے تو بس اتنا ہی ہے۔ میں چار سو سال بعد اس شہر میں ویسے تو صرف چار دن رہنے کے ارادے سے آیا تھا۔ لیکن اب صرف ایک ہی دن میں واپس جا رہا ہوں۔ اتنا حیدرآباد میرے لیے نہ صرف کافی بلکہ بہت کافی ہے۔ سچ تو یہ ہے کہ میں چار سال پہلے حیدرآباد کے چار سو سالہ جشن کے موقع پر آنا چاہتا تھا لیکن کیا کروں مجھے نیچے کی دنیا میں آنے کے لیے وقت پرویزا ہی نہیں ملا۔ میں جب جب ویزا لینے کے لیے گیا تو فرشتوں نے بتایا کہ حیدرآباد کا چار سو سالہ جشن ملتوی ہو گیا ہے۔ جب ہوگا تو تمہیں ویزا دیا جائے گا۔ یوں خالی پہلی وہاں تمہارے جانے کا کیا فائدہ۔ سوچا تو قصور میرا ہی نکل آیا کہ میں نے اس شہر کو بسانے سے پہلے چار مینار کو بنوایا۔ اب حیدرآبادی ہر کام چار کے ہند سے کو ذہن میں رکھ کر کرتے ہیں۔ شرعی اعتبار سے چار شادیاں کرنے کی بات میں نہیں کرتا۔ حیدرآبادی اپنے شہر کا جشن منانے کا ارادہ کرتے ہیں تو چار سو سال کا اور وہ بھی مناتے ہیں تو چار سال بعد۔ میں تو کیا یہاں ایک انوکھی اور نئی سواری بھی دیکھی جسے آٹو رکشا کہتے ہیں۔ اس میں صرف تین آدمیوں کے بیٹھنے کی گنجائش ہوتی ہے مگر اس میں بیٹھتے چار آدمی ہیں۔ اس سواری کی خوبی یہ ہے کہ اس کے اگلے پہیہ کو کہیں بھی داخل کرنے کی ذرا سا بھی گنجائش نظر آئے تو سالم سواری اس میں بیٹھی ہوئی سواریوں سمیت اس جگہ میں نکل جاتی ہے۔ چار سو سال میں اس شہر نے میرے بعد سائنس کے میدان میں جو ترقی کی ہے اس کی یہ سب سے عمدہ مثال ہے۔ میں نے اس سواری میں بیٹھ کر اپنے بساے ہوئے شہر حیدرآباد کو دیکھنے کی کوشش کی۔ نتیجہ میں اس شہر کو بالکل نہیں دیکھ پایا۔ کیونکہ جیسے ہی میں کسی کو دیکھنا شروع کرتا تھا تو آٹو رکشا مجھے اچانک اچھا ل کر میرے منہ کو دوسرے منظر کی طرف کر دیتا تھا۔ اس سواری کو چلانے والا جہانگیر علی بھی بہت دلچسپ آدمی تھا۔ میں چونکہ رات کے پچھلے پہر حیدرآباد میں وارد ہوا تھا۔ اس لیے پہلے تو آنکھیں مل مل کر دیکھنے کی

کوشش کرتا رہا کہ میں کہاں ہوں۔ بعد میں احساس ہوا کہ میں موسیٰ ندی کے کنارے کھڑا ہوں اور غالباً یہی وہ جگہ ہے جہاں سے میں گھوڑے پر سوار ہو کر بھاگ متی سے ملنے جایا کرتا تھا۔ پہلے تو میں اپنے گھوڑے کا انتظار کرتا رہا۔ وہ نہیں آیا تو میں نے بھاگ متی کو پکارنا شروع کر دیا۔ بھاگ متی وہ نہیں آئی البتہ جہانگیر علی آگیا۔ بولا ”میں آپ کی کیا خدمت کر سکتا ہوں؟“ میں نے کہا ”مجھے اس ندی کے پار کر کے بھاگ متی سے ملنے کے لیے دوسری جانب جانا ہے۔ مگر میرا گھوڑا اب تک نہیں آیا ہے۔“ جہانگیر علی نے مجھے نور سے دیکھا اور کہا ”آپ نے آج غالباً پیاباج پیالہ کچھ زیادہ ہی پی لیا ہے۔“ تھی تو اپنے آپ کو قلی قطب شاہ سمجھ رہے ہو۔“ میں نے کہا ”میں ہوں ہی قلی قطب شاہ۔“ جہانگیر علی نے کہا ”تب تو آج آپ کی سواری میں رہنے کا لطف آجائے گا۔ گھوڑے کو مارے گولی اور میرے آٹورکشا میں بیٹھ جائیے۔ میٹر سے جو کچھ بنے گا وہ دیجیے۔ البتہ ویٹنگ کا چارج الگ سے ہوگا۔“ میں نے کہا ”ویٹنگ کا کیا چارج ہوگا؟“ بولا ”پانچ روپے فی گھنٹہ کے حساب سے لوں گا۔ چار سو سال پہلے سے ویٹنگ کا جو چارج ہوگا وہ آپ دیکھ سمجھ کر دیجیے۔“ میں نے حیرت سے کہا ”چار سو سال کی ویٹنگ!“ بولا ”اور کیا؟ ہم تو رکشہ چلاتے ہیں اور ویٹنگ میں ہی زیادہ کماتے ہیں۔ اور حضور ذرا یہ سوچئے کہ آپ نے اس شہر میں آنے میں کتنی دیر کر دی۔“

سوچئے۔ بولئے

- 1- سلطان محمد قلی قطب شاہ کون تھے؟ اور آپ انکے بارے میں کیا جانتے ہیں؟
- 2- سلطان محمد قلی قطب شاہ نے شہر حیدرآباد سے ایک دن میں واپس ہو جانا چاہا تھا۔ کیوں؟
- 3- سلطان محمد قلی نے آٹورکشا کو انوکھی اور نئی سواری کیوں کہا؟
- 4- سلطان محمد قلی نے آٹورکشا کے سفر کو کس طرح بیان کیا؟



II

میں نے اس سے بحث کرنا مناسب نہیں سمجھا اور آٹورکشامیں بیٹھ گیا۔ اس نئی سواری کا جائزہ لیکر میں نے کہا ”مگر تم اسے ندی میں سے کیسے لے جاؤ گے؟“ بولا ”حضور! جسے آپ بار بار ندی کہہ رہے ہیں اس میں اب پانی نہیں رہتا۔ مچھروں بھینسیں رہتی ہیں۔ برسہا برس بیت گئے اور میں اس ندی میں کبھی پانی کو بہتے ہوئے نہیں دیکھا۔“ میں نے پوچھا ”پھر اس شہر کے لوگ اپنی پیاس کس طرح بجھاتے ہیں؟“ جہانگیر علی بولا ”حضور! اس کے لیے شہر میں ایک محکمہ آبرسانی موجود ہے جس کا کام نلوں سے نہیں بلکہ اس شہر کے باسیوں کی آنکھوں کے ذریعہ پانی سربراہ کرنا ہے لوگ دو دو تین تین دن انتظار کرتے ہیں تو اس شہر کے نلوں میں چار پانچ قطرے نکل آتے ہیں۔ البتہ عوام کی آنکھوں کا پانی کبھی نہیں سوکتا۔ یہ الگ بات ہے کہ اس شہر کے حکمرانوں کے آنکھوں کا پانی مر گیا ہے۔“

جہانگیر علی کے اس بیان کو سن کر میں خوش تو بہت ہوا کہ میرے شہر کے لوگوں نے اتنی ترقی کر لی ہے کہ آبرسانی کے نظام کا تعلق نلوں سے نہیں بلکہ راست طور پر عوام کی آنکھوں سے جوڑ دیا ہے سچ تو یہ ہے کہ اس ترقی کا حال سن کر میری آنکھوں سے بھی اچانک خوشی کے آنسو نکل آئے۔

جہانگیر علی جب ندی کو پار کرنے کی بجائے اپنے آٹورکشاد کو دوسری سمت لے جانے لگا تو میں نے کہا ”تم ندی میں سے کیوں نہیں چلتے؟“ بولا ”سرکار اگرچہ یہ ندی بالکل نہیں بہتی لیکن اس وقت رات کا پچھلا پہر ہے۔ یہ وقت مچھروں اور دیگر حشرات الارض کے آرام کرنے کا ہے۔ اس وقت رعایا کے آرام میں خلل ڈالنا آپ کو زیب نہیں دے گا۔ ویسے حکومت نے اس ندی کو عبور کرنے کے لیے اس کے اوپر پانچ چھ پل بھی بنا رکھے ہیں۔ لیکن ان پلوں کی تعمیر کچھ ایسی ہے اور ان پر جا بجا اتنے کھڑ موجود ہیں کہ ان پر سے گزرتے ہوئے آپ کو یوں محسوس ہوگا کہ جیسے آپ پل کے اوپر سے نہیں بلکہ خود ندی میں سے گزر رہے ہیں۔ اس لیے حکومت اب ان پلوں کو آسانی سے پار کرنے کے لیے ان پلوں کے اوپر بھی پل بنانے کا ارادہ رکھتی ہے میں نے کہا ”پل کو پار کرنے کے لیے پل! یہ کیا احمقانہ بات ہے۔ جب یہ ندی بہتی ہی نہیں تو اس پر پل بنانے کی کیا ضرورت تھی اور اگر یہاں واقعی پل بنائے گئے تھے تو پلوں کو پار کرنے کے لیے ان کے اوپر اب پھر پل بنانے کی ضرورت کیوں پیش آرہی ہے؟“

جہانگیر علی بولا ”سرکار مجھے تو لگتا ہے۔ اس شہر کے حکمرانوں کی سب سے بڑی بانی پل بنانا ہے۔ اگر پل بنانا ہی شوق تھا تو ندی کے اوپر اس پار سے اس پار تک پل بنانے کے بجائے ندی کے کنارے کنارے پل بناتے چلے جاتے۔ سینکڑوں میل لمبے پل بن سکتے تھے۔ خیر چھوڑیے ان باتوں کو یہ بتائیے کہ کہاں چلیں گے؟“ میں نے کہا ”جہانگیر علی! تم بڑے معصوم آدمی ہو۔ میں نے اس شہر میں چار مینار اور اس کے آس پاس چند عمارتیں بنوائی تھیں۔ میں یہاں جانے کے علاوہ اور کہاں جاسکتا ہوں۔ کیا چار مینار اس جگہ سے بہت دور ہے؟“ جہانگیر علی بولا ”چونکہ رات کا پچھلا پہر ہے اس لیے ہم اس وقت دس منٹ میں چار مینار پہنچ سکتے ہیں۔ البتہ دن میں یہاں سے چار مینار پہنچنے کے لیے دس گھنٹے کا وقت لگتا ہے۔“ میں نے کہا جہانگیر علی تمہاری باتیں میری سمجھ میں نہیں آرہی ہیں۔ وہ بولا ”چار سو

سال بعد آنے کا یہی تو نقصان ہے۔ آپ دن میں اس شہر کی سیر کریں تو یہ باتیں خود بہ خود آپ کی سمجھ میں آجائیں گی۔“ اور ٹھیک دس منٹ بعد میں سچ مچ چار مینار کے سامنے کھڑا تھا۔ کوئی نہیں جانتا کہ میں کتنے چاؤ سے اس عمارت کو تعمیر کرایا تھا۔ میں بڑی دیر تک چار مینار کے اطراف گھومتا رہا۔ برسوں بعد اس عمارت کو صحیح و سالم دیکھ کر میرے اندر وہ سکون اور اطمینان پیدا ہوا کہ میری آنکھیں نیند سے بوجھل ہونے لگیں۔ اور میں وہیں چار مینار کے ایک گوشے میں سو گیا۔ اور جہانگیر علی اپنی ویڈیونگ کما تا رہا۔

سوچے۔ بولے

- 1- پلوں کے اوپر پھر پل بنانے کی ضرورت کیوں محسوس ہوئی؟
- 2- سلطان محمد قلی قطب شاہ شہر حیدرآباد میں کونسی عمارتیں بنوائی؟
- 3- جہانگیر علی نے ایسا کیوں کہا کہ اس شہر کے حکمرانوں کی بڑی ہابی پل بنانا ہے؟
- 4- جہانگیر علی کے مطابق موسیٰ ندی کے کنارے سے چار مینار تک پہنچنے کے لیے دس گھنٹے کا وقت لگتا ہے۔ کیسے؟

III

بڑی دیر بعد جب میری آنکھ کھلی تو اچانک میرے منہ سے چیخ نکل گئی کیونکہ میں نے دیکھا کہ انواع و اقسام کے سینکڑوں لوگ چار مینار کے اطراف بھاگے چلے جا رہے ہیں۔ میں نے گھبرا کر جہانگیر علی کو آواز دی تو وہ فوراً چلا آیا۔ میں نے کہا ”جہانگیر علی یہ کون لوگ ہیں جو دیوانوں کی طرح میرے چار مینار کے اطراف بھاگے چلے جا رہے ہیں؟“ جہانگیر علی بولا ”حضور یہ لوگ نہیں آپ کی دعا کی تاثیر ہیں۔ آپ نے چار سو برس پہلے خدا سے دعا کی تھی کہ اس شہر میں لوگوں کو یوں بسانا جیسے سمندر میں مچھلیاں آباد رہتی ہیں۔ پہلے تو اللہ میاں ذرا کم ہی دعائیں قبول کرتے ہیں مگر جب قبول کرتے ہیں تو فیملی پلاننگ کو بالکل خاطر میں نہیں لاتے۔ اب دیکھیے کہ محض آپ کی دعا کی وجہ سے جو چار سو برس پہلے شاید دعا رہی ہو تو ہو لیکن اب بد دعا لگتی ہے اس شہر میں کتنے لوگ کیڑوں مکڑوں کی طرح آباد ہیں۔ سمندر میں اتنی مچھلیاں آباد نہیں ہیں جتنے اس شہر میں لوگ آباد ہیں۔“ میں نے کہا ”جہانگیر علی تم سچ کہتے ہو۔ غلطی میری ہی تھی۔ میرا دارالحکومت گوکنڈہ ایسی جگہ آباد تھا جہاں دور دور تک کوئی سمندر نہیں تھا۔ مجھے کیا معلوم کہ سمندر میں کتنی مچھلیاں رہتی ہیں۔ میں نے تو بس ایک اچھا شعر کہنے کی غرض سے غفلت میں یہ دعا مانگ لی تھی۔“ جہانگیر علی بولا ”اچھے شعر کہنے کا یہی تو نقصان ہوتا ہے۔ آج کے شاعروں کو دیکھیے بُرے شعر بھی کہتے ہیں اور اوپر سے مشاعرے بھی لوٹتے ہیں۔ خیر جانے دیجیے ان باتوں کو۔ سچ بتائیے کیا واقعی چار مینار آپ کی بنائی ہوئی عمارت ہے؟“ میں نے ہاں میں جواب دیا تو بولا ”حضور! گستاخی معاف۔ اب ہمارے لیے یہ عمارت عمارت نہیں ہے بلکہ شہر کے ٹریفک میں ایک بڑی رکاوٹ ہے۔ اس لیے میں آپ کو ایک زرین مشورہ دینا چاہتا ہوں۔ اگر یہ عمارت آپ کی نجی ملکیت ہے تو اس کی چاروں کمانوں کے بیچ میں جو جگہ بچی ہوئی ہے اس میں دس بائی دس کی پچیس ملگیاں بنواد دیجیے۔“ میں نے


پوچھا ”یہ ملگلی کیا ہوتی ہے؟“ جہانگیر علی نے کہا ”بہت اچھی چیز ہوتی ہے۔ اچھے اچھے لوگ بھی اپنے دیوان خانوں اور غسل خانوں کو توڑ کر ملگیاں بنانے لگے ہیں۔ انہیں کرایہ پر اٹھا دیجئے۔ ہزاروں روپے ماہانہ کرایہ آئے گا۔ اگر آپ یہ نہیں کرنا چاہتے ہیں تو چار مینار کو گرا کر قلی قطب شاہ ٹاور بنا دیجیے۔ پچاس ساٹھ فیٹس تو ضرور بن جائیں گے۔ کروڑوں کا فائدہ ہوگا۔ ویسے اگر آپ تیار ہوں تو ناچیز آپ کا پارٹنر بننے کو تیار ہے۔“ میں نے کہا ”جہانگیر علی پہلی بات تو یہ کہ میں اس شہر میں رہنے کے ارادے سے نہیں آیا ہوں۔ اس لیے ایسے زرین مشورے اپنے پاس ہی رکھو۔ دوسری بات یہ کہ میں تو اس بات پر اب تک حیران ہوں کہ اس شہر میں اتنے سارے لوگ آتے کہاں سے ہیں؟“ جہانگیر علی بولا ”اس شہر میں آنے کے کئی ٹھکانے ہیں جیسے گولی گوڑہ بس ڈپو، نامپلی اسٹیشن، بیگم پیٹھ کا ہوائی اڈہ وغیرہ۔ چلنے میں آپ کو نامپلی اسٹیشن لے چلتا ہوں۔“ میں بعد میں نامپلی اسٹیشن بھی گیا اور یہ دیکھ کر حیران رہ گیا کہ ایک بڑی اتر دھے کی شکل کی لمبی سی سواری ہے جس میں ہزاروں آدمی ایک دوسرے پر بیٹھ کر آتے ہیں۔ اور اس خوش فہمی میں بتلا رہتے ہیں کہ سواری پر بیٹھ کر آئے ہیں۔ میں اسٹیشن پر سینکڑوں مسافروں کی آمد کا منظر دیکھ ہی رہا تھا کہ ایک مسافر نے اچانک پکارنا شروع کیا ”قلی! قلی! قلی!“ میں نے سمجھا کہ یہ ناہنجار مجھے پکار رہا ہے۔ جیسے ہی میں اس کے پاس گیا اس نے بھاری صندوق مرے سر پر رکھ دیا۔ پھر اس کے اوپر ایک اٹیچی کیس رکھنے کے بعد میرے ایک ہاتھ میں ہولڈال اور دوسرے ہاتھ میں ایک باسکٹ تھادی۔ پھر بولا ”دس روپیئے دوں گا۔“ وہ تو اچھا ہوا کہ جہانگیر علی فوراً میری مدد کو آ گیا۔ میری سمجھ میں یہ ماجرا نہیں آیا، میں نے سمجھا کہ میرے کندھے ایک زمانہ میں چونکہ بار حکومت کو اٹھانے میں بڑی مہارت رکھتے تھے اس لیے یہ مسافر شاید میری طاقت کا امتحان لینا چاہتا ہے۔ بعد میں جہانگیر علی نے بتایا کہ پرانے زمانہ کا قلی حکومت کا بوجھ اٹھاتا تھا اور آج کا قلی سامان اٹھاتا ہے۔ میں نے پوچھا ”تو پھر حکومت خود ایک ایسا بھاری بوجھ ہے جسے عوام اٹھاتے ہیں اور گرتے پڑتے چلتے رہتے ہیں۔“ میرے سر پر مسافر نے اس زور سے صندوق رکھ دیا تھا کہ میرے سر میں درد ہونے لگا۔ اتنا حیدرآباد میرے لیے کافی ہو گیا تھا۔ اس شہر میں عجیب و غریب عمارتوں کے جنگل کو دیکھ کر مجھ پر وحشت طاری ہونے لگی۔

سوچئے۔ بولئے

- 1- سلطان محمد قلی قطب شاہ چار مینار کے اطراف عوام کو دیکھ کر کیوں گھبرا گئے؟
- 2- جہانگیر علی سلطان محمد قلی قطب شاہ کا پارٹنر کیوں بننا چاہتا تھا؟
- 3- سلطان محمد قلی قطب شاہ نے شہر کو ”عجیب و غریب عمارتوں کا جنگل“ کیوں کہا؟

IV

میں نے جہانگیر علی سے کہا کہ وہ اب مجھے گولکنڈہ لے چلے تاکہ جانے سے پہلے اپنے قلعہ کا دیدار کر سکوں۔“ جہانگیر علی بولا ”سرکار! جانے سے پہلے رویندرابھارتی تھیٹر ضرور چلیے“ میں نے پوچھا ”یہ کیا ہے؟“ بولا ”یہ اس شہر کی ایسی جگہ ہے جہاں تہذیبی




پروگراموں کے ذریعہ طوفان بدتمیزی مچایا جاتا ہے۔ آج یہاں ایک مشاعرہ ہو رہا ہے۔ آپ تو خود شاعر رہ چکے ہیں۔ آپ بھی چلیے۔“ میں نے کہا ”جہانگیر علی تمہیں شاید پتہ نہیں کہ ہم اردو کے پہلے ”صاحب دیوان شاعر“ رہ چکے ہیں اور اس شہر کے بانی بھی۔ لہذا وہاں ایک عام شاعر کی طرح جانا ہمارے شانہ اور شاعرانہ مزاج کے خلاف ہوگا۔“ جہانگیر علی بولا ”سرکار یہاں کا عام شاعر بھی خاص شاعر ہی ہوتا ہے۔ خاص خاص موقعوں پر عام شاعر کو بڑی مشکل سے تلاش کر کے بلایا جاتا ہے۔ یہاں ایک شاعر دوسرے کے مصرعے تو ضرور اٹھاتے ہیں لیکن ساتھ ہی ایک دوسرے کی ٹانگیں بھی کھینچتے جاتے ہیں جس کی وجہ سے خود اکثر شاعر بے وزن ہو جاتے ہیں۔“ میں نے کہا ”تو پھر میں اس مشاعرہ میں مہمان خصوصی کی حیثیت سے چلنا پسند کرونگا۔“ وہ بولا ”حضور! آپ تو ماشاء اللہ پڑھے لکھے آدمی ہیں۔ مہمان خصوصی کس طرح بن سکتے ہیں۔ یوں بھی اس شہر میں دو چار ہی افراد ایسے ہیں جن کو چھوڑ کر باقی کسی اور کا مہمان خصوصی بننا قانوناً ممنوع ہے۔ یہاں مہمان خصوصی بننے کا اعزاز ٹھیکے پراٹھایا جاتا ہے۔ جس طرح ہر علاقے کا مجسٹریٹ الگ ہوتا ہے اسی طرح یہاں ہر علاقہ کا مہمان خصوصی بھی الگ ہوتا ہے۔“ میں اس سے کہا ”میاں! اب تم مجھے یہاں سے فوراً گولکنڈہ لے چلو۔ میرا سر چکر رہا ہے۔“ جہانگیر علی اس بات کے لیے بادل ناخواستہ راضی ہو گیا۔ ورنہ وہ مشاعرہ میں شرکت پر مصر تھا۔ میں نے پوچھا ”تم مشاعروں کے بڑے شوقین معلوم ہوتے ہو؟“ بولا ”جی ہاں! مشاعروں میں ”ہونگ“ کرنے پر بڑا مزہ آتا ہے۔“ میں نے پوچھا ”یہ ہونگ کیا چیز ہوتی ہے؟“ بولا ”شاعری سے کہیں زیادہ بے ساختہ یا معنی اور منفرد چیز ہوتی ہے۔ اسی لیے تو کچھ لوگ اب شاعری کو چھوڑ کر ”ہونگ“ میں طبعی آزمائی کرنے لگے ہیں۔“ جہانگیر علی کا آٹورکشاجب گولکنڈہ کی طرف چل پڑا تو مجھ پر وحشت کا دورہ سا پڑنے لگا کہیں میں دوبارہ مرنے جاؤں۔ یوں بھی میں اس دنیا میں اپنے دود و مقبرے نہیں چھوڑنا چاہتا تھا۔ تاریخ دانوں کے لیے خواہ مخواہ مشکلات پیدا کرنے کا کیا فائدہ۔ آدمی جب تک زندہ رہتا ہے اپنے رہنے کے لیے کئی مکانات بنوا سکتا ہے لیکن مرنے کے بعد مقبرہ تو ایک ہی بنتا ہے۔ گولکنڈہ کا قلعہ آیا تو پہلے میں بہت خوش ہوا لیکن جب اندر داخل ہوا تو اس کی ویرانی کو دیکھ کر میرا رواں لڑا اٹھا۔ جہانگیر علی نے میری پریشانی کو کسی اور بات پر محمول کیا اور کرایہ کا مطالبہ کرنے لگا۔ میں نے اس سے کہا کہ وہ آٹورکشاجب کو چھوڑ کر میرے ساتھ بالا حصار تک چلے۔ یوں بھی میرے پاس کرایہ ادا کرنے کے لیے پیسے نہیں تھے۔ لیکن بالا حصار پر پہنچ کر میں نے جہانگیر علی سے ایک محراب کی طرف اشارہ کیا وہ اس محراب کے اوپر والے پتھر کو ہٹائے۔ پتھر کا ہٹنا تھا کہ اس میں سے اشرفیوں کی ایک تھیلی نکل آئی۔ میری حکومت کے زمانہ میں چونکہ بینکوں وغیرہ کا انتظام نہیں تھا اس لیے بادشاہ اور امراء ایسے ہی لاکروں میں اپنے خزانہ کو محفوظ رکھتے تھے۔ جب جہانگیر علی کو یقین ہو گیا کہ میں سچ مچ قلی قطب شاہ ہوں تو وہ میرے قدموں پر گر پڑا۔ کہنے لگا ”عالم پناہ! میں اپنی گستاخی کے لیے معافی کا طلب گار ہوں۔ اب آپ میرے ساتھ شہر میں واپس چلئے۔ نہ تو میٹر سے کرایہ لوں گا نہ ویٹنگ چارج کروں گا۔ چار مینار کو گولی ماریے۔ میری جھونپڑی آپ کے لیے حاضر ہے۔“ میں نے کہا ”جہانگیر علی میں تمہارے جذبات کی قدر کرتا ہوں۔ لیکن اب بالا حصار تک آ گیا ہوں۔ اتنی بلندی سے پھر اس شہر کی پستی کی طرف نہیں جانا چاہتا۔ اور یوں بھی بالا حصار سے اوپر کی دنیا بہت قریب ہے۔ خدا حافظ۔“

جہانگیر علی نے کہا ”ظل الہی! آپ کی دعا میں بڑی تاثیر ہے۔ جاتے جاتے ہم حیدرآبادیوں کے لیے کوئی نئی دعا تو کرتے جائیے۔“
میں نے کہا ”جہانگیر علی! میں خدا سے دعا کرتا ہوں کہ وہ اس شہر میں رہنے والوں کے اندر صبر جمیل کا مادہ پیدا کرے کیونکہ اس چیز کے بغیر
اب اس شہر کے باسیوں کا زندہ رہنا مشکل نظر آ رہا ہے۔“ پھر بڑی دیر تک خاصی دور تک پچارے جہانگیر علی کی آواز میرے کانوں میں
آتی رہی، آمین ثم آمین۔ آمین ثم آمین۔“

سوچیے۔ بولیے

- 1- صاحب دیوان شاعر سے کیا مراد ہے؟
- 2- جہانگیر علی کے مطابق سلطان محمد قلی قطب شاہ مشاعرہ کے مہمان خصوصی نہیں بن سکتے تھے۔ کیوں؟
- 3- جہانگیر علی نے ایسا کیوں کہا کہ ”کچھ لوگ اب شاعری کو چھوڑ کر ہونٹنگ میں طبع آزمائی کرنے لگے ہیں؟“
- 4- قلعہ گولکنڈہ کو دیکھ کر سلطان محمد قلی قطب شاہ کارواں رواں کیوں لرز اُٹھا؟
- 5- سلطان محمد قلی قطب شاہ نے جہانگیر علی کے جذبات کی قدر کیوں کی؟





اپنے الفاظ میں بیان کیجیے۔

- (الف) سلطان محمد قلی قطب شاہ حیدرآباد کے چار سو سالہ جشن میں کیوں شریک ہونا چاہتے تھے؟
- (ب) مصنف نے اس سبق میں حیدرآباد کی تہذیب کو کس طرح بیان کیا؟
- (ج) جہانگیر علی سلطان محمد قلی قطب شاہ کی شخصیت سے کب اور کیسے واقف ہوا؟
- (د) مجتبیٰ حسین کی مضمون نگاری کے بارے میں اپنے خیالات کا اظہار کیجیے۔
- (ه) جہانگیر علی سلطان محمد قلی قطب شاہ سے ویڈیو چارج وصول کرنا چاہا۔ اس بات کی تائید یا مخالفت کرتے ہوئے اپنے خیالات کا اظہار کیجیے۔
- (و) ذیل کے پیرا گراف کو پڑھ کر سوالوں کے جواب دیجیے۔

مرزا بودم بیگ سارے محلہ میں ”چچا گھوم پھر“ کے نام سے مشہور تھے۔ ان کا یہ لقب ان کی یہ خصوصیت کی طرف اشارہ کرتا تھا کہ وہ ہر بات کو اتنا گھما پھرا کر کہتے تھے کہ سننے والوں کا سر چکر جاتا۔ وہ زیادہ سے زیادہ الفاظ میں اہم سے اہم مطلب بیان کرتے اکثر بیان ہی نہ کرتے آدمی خلیق تھے۔ بات تو سیدھے منہ کرتے لیکن کبھی سیدھی بات نہ کرتے مثلاً اگر کسی شامت کے مارے نے پوچھ لیا کہ آج کونسا دن ہے؟ تو وہ یوں جواب دیتے ”دیکھیے پرسوں اتوار تھا اب پرسوں سے سات دن بعد پھر اتوار آئے گا۔ اس حساب سے دو دن بعد جمعرات ہوگی۔ کل پیر تھا اس وجہ سے آج تو منگل ہونا چاہیے۔ لیکن بہتر یہی ہے کہ آپ کوئی جنتری دیکھ لیں۔ اس کے بعد اگر سوال پوچھنے والا بھاگ نہ کھڑا ہوتا یا چکر کر گرنے پڑتا تو کیا کرتا۔

چچا گھوم پھر کی گفتگو کے وقت کچھ ایسا محسوس ہوتا ہے جیسے وہ اپنے الفاظ کی لاٹھی بے تخاصہ چلاتے ہوئے اپنے مطلب کا پیچھا کر رہے ہوں مطلب کسی گدھے کی طرح ادھر ادھر بھاگ رہا ہو۔ لوگ ”چچا گھوم پھر“ سے بات کرتے گھبراتے۔ آخر میں تو یہ نوبت آگئی تھی کہ دور سے ان کی صورت دیکھتے ہی وہ ادھر ادھر ہو جاتے یا اپنے گھروں میں گھس کر دروازے بند کر لیتے تھے۔

1- مرزا بودم بیگ چچا گھوم پھر کے نام سے کیوں مشہور تھے؟



- 2- چچا گھوم پھر کو خلیق کیوں کہا گیا؟
- 3- چچا گھوم پھر سے بات کرنے والوں کی کیا حالت ہوتی تھی؟
- 4- چچا گھوم پھر کی گفتگو کیسی ہوتی تھی؟
- 5- اس پیرا گراف کے لیے مناسب عنوان تجویز کیجیے۔
- 6- اس مضمون سے ہمیں کیا سبق ملتا ہے؟

II

اظہار مافی الضمیر - تخلیقی صلاحیت کا اظہار

الف - حسب ذیل سوالوں کے جواب لکھیے۔

- 1- سبق پڑھ کر سلطان محمد قلی قطب شاہ اور جہانگیر علی کے درمیان ہوئی گفتگو کو سوال و جواب کی شکل میں لکھیے۔
 - 2- جہانگیر علی نے آج کل کے شعراء کی کیا خصوصیات بیان کیں؟
 - 3- شہر حیدرآباد کا چار سو سالہ جشن کیوں منایا گیا۔ اور سلطان محمد قلی قطب شاہ اس جشن میں کیوں شریک ہونا چاہتا تھا؟
 - 4- سبق میں موجود 'واوین' میں دئے گئے جملوں کی شناخت کیجیے، انہیں علاحدہ کر کے لکھیے۔
 - 5- سبق میں موجود انگریزی الفاظ تلاش کرتے ہوئے معنی لکھیے۔
 - 6- جہانگیر علی نے قلی قطب شاہ کو جہاں پناہ عالم پناہ اور ظل الہی کہہ کر مخاطب کیا۔ ان الفاظ کے معنی کیا ہے اور یہ کن موقعوں پر استعمال کئے جاتے ہیں؟
 - 7- جہانگیر علی نے سلطان محمد قلی قطب شاہ کو شہر حیدرآباد کے کون کون سے نظارے بتائے۔
- ب۔ ذیل کے سوالوں کے جواب مفصل طور پر لکھیے۔

- 1- سلطان محمد قلی قطب شاہ کو اردو کا پہلا صاحب دیوان شاعر کیوں کہا جاتا ہے؟
- 2- سلطان محمد قلی قطب شاہ قلعہ گوکنڈہ کا دیدار کیوں کرنا چاہتا تھا؟ اور جب وہ قلعہ کے اندر پہنچا تو پریشان کیوں ہوا؟
- 3- اکثر و بیشتر لوگ سیر و تفریح کے لیے قلعہ گوکنڈہ آتے ہیں۔ اگر آپ بھی سیر و تفریح کے لیے کسی مقام پر گئے ہو تو اس کے بارے میں لکھیے۔

ج۔ تخلیقی/توصیفی انداز میں لکھیے۔

- 1- اگر سلطان محمد قلی قطب شاہ کی ملاقات آپ سے ہوتی تو آپ ان سے کیا گفتگو کرتے۔ لکھیے۔

- 2- شہر حیدرآباد کے بانی محمد قلی قطب شاہ کی شخصیت کی تعریف کرتے ہوئے ایک توصیف نامہ لکھیے؟
- 3- آپ کے پسندیدہ عنوان پر مختصر سا مزاحیہ مضمون لکھیے۔

III. زبان شناسی

لفظیات

- دیئے گئے جملوں میں خط کشیدہ الفاظ کے مترادف اسی جملے میں دیے گئے ہیں انہیں تلاش کیجیے اور خط کشیدہ کرتے ہوئے ان سے مزید جملے بنائیے۔
- ☆ جنگل میں شیر نظر آتے ہی حامد پر وحشت طاری ہوگئی، گھبراہٹ کے عالم میں وہ بھاگنے لگا۔
 - ☆ صدر مدرس نے اپنی تقریر میں ہمیں زرین مشوروں سے نوازا۔ یہ بیش قیمت باتیں ہمارے لیے کارآمد ہیں۔
 - ☆ گاڑی چلاتے وقت سیل فون پر بات کرنا ممنوع ہے۔ خلاف قانون عمل کرنے پر سزا ہوتی ہے۔
 - ☆ آج کل ہر کوئی شاہانہ ٹھاٹ سے زندگی گزارنا چاہتا ہے۔ جبکہ اس طرح کی پر تعیش زندگی گزارنا اسراف میں داخل ہے۔
 - ☆ بچوں کی باتوں کو نادانی پر محمول کیا جاتا ہے۔ حالانکہ ایسا گمان کرنا غلط بھی ہو سکتا ہے۔

قواعد

حروف شمسی

ت ث د ذ ر ز س ش ص ض ط ظ ل ن

جب کسی لفظ پر ”الف لام“ لگایا جائے اور وہ الف لام نہیں پڑھا جائے تو حروف شمسی کہلاتے ہیں۔

جیسے عبدالصمد۔ اس کا تلفظ اس طرح ادا کیا جائیگا ”عَبْدُ صُ صَمَدٌ۔“ ”ا“ اور ”ل“ کی آواز ساکت ہوگی۔

حروف قمری

ا ب ج ح خ ع غ ف ق ک م و ہ ی

جب کسی لفظ پر الف لام لگایا جائے اور وہ ”الف لام“ پڑھا جائے تو حروف قمری کہلاتے ہیں۔

جیسے ”عَبْدُ الْجَلِيلِ۔“ اس کا تلفظ اس طرح ادا کیا جاتا ہے۔ ”عَبْدُ لُ جَلِيلٍ۔“



مشق: ان الفاظ میں حروف شمسی اور حروف قمری کی نشاندہی کیجیے۔

دیور الملک	صلوٰۃ التسبیح
لیلۃ القدر	یوم الجمعہ
فضل الرحمن	معین الدین
ملک الشعراء	لیلۃ البراءۃ
المکتۃ المکرمہ	المدینۃ الطیبہ

مشق: ان الفاظ پر غور کیجیے۔

☆ قلم ، کتاب ، استاد ، دوات ، میز۔
یہ تمام الفاظ مفرد ہیں جو بذات خود اپنے معنی آپ دیتے ہیں۔
اس لیے ان کو ”مفرد لفظ“ کہا جاتا ہے۔

ان الفاظ پر غور کیجیے۔

☆ خوش فہمی ، دردمند ، پیغام حق ، عالی شان ، شب و روز ، خط پتر ، کبھی کبھی

اوپر کے تمام الفاظ دو لفظوں سے مرکب ہیں۔ اور دونوں الفاظ ملکر ایک ہی معنی دے رہے ہیں۔ اس لیے مرکب لفظ کہا جاتا ہے۔ ہر ایک کی صورتیں الگ الگ ہے۔

☆ خوش فہمی

خوش اخلاقی

ان دونوں مرکب لفظوں میں ”فہمی“ اور ”اخلاق“ سے پہلے ”خوش“ کو جوڑ کر ایک با معنی مرکب لفظ بنایا گیا ہے۔

کسی لفظ کے شروع میں جڑ کر ایک خاص معنی پیدا کرنے والے جڑ کو سابقہ کہا جاتا ہے۔

مشق: دیئے گئے تمام جز سے جوڑ کر پانچ پانچ الفاظ بنائیے۔

عموماً یہ تمام سابقہ کے طور پر استعمال ہوتے ہیں۔

ہم۔ عالی۔ لا۔ بے۔ دل۔ بیش۔ پیش۔ کم۔ با۔ نا۔ زیر۔ صاحب۔ اہل۔ ذی۔ غیر۔ نو۔ یک

☆ دردمند

عقل مند

ان دونوں مرکب لفظوں میں ”عقل“ اور ”درد“ کے بعد ”مند“ کو جوڑ کر ایک با معنی لفظ بنایا گیا ہے۔

کسی لفظ کے بعد جو کراہیک خاص معنی پیدا کرنے والے جو کو ”لاحقہ“ کہا جاتا ہے۔

مشق: دیئے گئے الفاظ استعمال کرتے ہوئے ہر ایک کے پانچ پانچ مرکب الفاظ بنائیے۔

عموماً یہی الفاظ لاحقہ کے طور پر استعمال ہوتے ہیں۔


ناک۔ فروش۔ دار۔ گاہ۔ نما۔ نگار۔ نویسی۔ خواہ۔ افزا۔ ساز۔ گار۔ نواز۔ خواں۔ گو

لسانی سرگرمیاں / منصوبہ کام

- ☆ مجتبیٰ حسین اور خواجہ حسن نظامی کے کوئی دو مزاحیہ مضامین کتب خانے / اخبارات / استاد سے حاصل کرتے ہوئے کمرہ جماعت میں پڑھ کر سنائیے۔
- ☆ کمرہ جماعت میں تمثیلی مشاعرہ منعقد کیجیے۔

ہر آدمی میں بستے ہیں دس بیس آدمی
جس کو بھی دیکھنا ہو کئی بار دیکھنا






اللبیلی صبح

جوش ملیح آبادی

پڑھیے سوچیے اور بولیے




غنجی تیری زندگی پہ دل ہلتا ہے
بس ایک تبسم کے لیے کھلتا ہے
غنجی نے کہا اس چمن میں بابا
یہ ایک تبسم بھی کسے ملتا ہے

سوالات:

- 1- غنجی کی زندگی پہ دل کیوں ہلتا ہے؟
- 2- بس ایک تبسم کا مفہوم کیا ہے؟
- 3- تبسم سے کیا مراد ہے؟

مقصد:

شاعر نے اس نظم میں صبح کی منظر کشی کی ہے۔ اس کا انداز بڑا ہی دل فریب ہے اس کے پڑھنے سے طلبہ میں خوبصورت الفاظ کا استعمال، پیکر تراشی، جمالیاتی احساس کے فروغ کے علاوہ ان میں تخلیقی صلاحیت پروان چڑھے گی۔ اس نظم کے ذریعہ طلبہ میں لطیف احساسات اور جذبات کے اظہار کے نئے زاویے بنیں گے۔



ماخذ

اس نظم کا انتخاب جوش کے مجموعہ کلام ”شعلہ و شبنم“ سے کیا گیا ہے۔

صنف کی تعریف


پابند نظم: ایسی نظم جس میں بحر کے استعمال اور قافیوں کی ترتیب میں مقررہ اصولوں کی پابندی کی گئی ہو۔ پابند نظم کہلاتی ہے۔

طلباء کے لیے ہدایات

- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچئے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجئے۔

شاعر کا تعارف

شبیر حسن خاں جوش 5 / دسمبر 1894ء کو بلخ آباد میں پیدا ہوئے۔ ابتدائی تعلیم گھر پر ہی ہوئی۔ انہوں نے لکھنؤ، آگرہ اور علی گڑھ کے اسکولوں میں سینئر کیمرج تک تعلیم حاصل کی۔ 1924ء میں وہ حیدرآباد آئے۔ یہاں وہ عثمانیہ یونیورسٹی کے دارالترجمہ میں ناظر ادبی کی حیثیت سے ملازم ہو گئے۔ 1934ء میں حیدرآباد چھوڑ کر دہلی آ گئے۔ یہاں انہوں نے اپنے کئی شعری مجموعے شائع کیے اور ایک رسالہ ”کلم“ بھی جاری کیا۔ آزادی کے بعد وہ حکومت ہند کے رسالہ ”آج کل“ کے ایڈیٹر ہو گئے۔ حکومت ہند نے انہیں پدم شری کا اعزاز عطا کیا۔ 1956ء میں پاکستان چلے گئے اور وہیں ان کا انتقال 22 / فروری 1982ء کو ہوا۔ ان کے کم و بیش ایک درجن مجموعے منظر عام پر آئے۔ ان میں سے چند کے نام یہ ہیں۔ ”نقش و نگار“، ”شعلہ و شبنم“، ”حرف و حکایت“، ”جنون و حکمت“، ”آیات و نعمات“ اور ”سنبل و سلاسل“۔ ان کی خودنوشت سوانح ”یادوں کی برات“ کو بہت شہرت حاصل ہوئی۔



جوش نے غزلیں بھی کہیں اور رُباعیاں بھی، لیکن بنیادی طور پر وہ نظم کے شاعر ہیں۔ ابتدائی نظموں میں وہ ایک جذباتی، رنگین مزاج اور حسن پرست نوجوان نظر آتے ہیں۔ تحریک آزادی کی فضاء میں حب وطن اور سیاسی مسائل ان کی نظموں کے موضوع بننے لگے۔ ان موضوعات پر انہوں نے بڑی پُر جوش اور ولولہ انگیز نظمیں لکھیں اور شاعر انقلاب بن گئے۔ ان کے بعض نظمیں باغیانہ خیالات کی وجہ سے برطانوی حکومت نے ضبط کر لیں۔ الفاظ کے استعمال پر انہیں بہت قدرت حاصل تھی۔

ابتدائیہ



کائنات قدرت کے بے شمار نظاروں سے بھری پڑی ہے جو انسانوں کے لیے سیر و تفریح، عبرت و نصیحت کے کئی پہلو اپنے اندر رکھتی ہے۔ صبح و شام کے مناظر، طلوع و غروب آفتاب کے مناظر بہار و خزاں کے موسم ان کی مثالیں ہیں۔ کئی شعراء نے قدرت کے ان حسین مناظر کو الفاظ کے پیکر میں اس طرح ڈھالا ہے کہ وہ منظر جو کاتوں آنکھوں کے سامنے پھر جاتا ہے۔ اردو کے مشہور شاعر جوش نے بھی صبح کے منظر کی عکاسی اپنی نظم ”البیلی صبح“ میں بڑی خوبصورتی سے کی ہے۔ آئیے اس نظم کا مطالعہ کر کے صبح کے منظر کی رنگینیوں اور ساتھ ہی ساتھ جوش کے اندازِ بیاں کو سمجھنے کی کوشش کرتے ہیں۔

البیلی صبح

نظر جھکائے عروسِ فطرتِ جبیں سے زلفیں ہٹا رہی ہے
سحر کا تارہ ہے زلزلے میں اُفق کی لوتھر تھرا رہی ہے
روشِ روشِ نغمہ طرب ہے چمن چمن جشنِ رنگ و بو ہے
پیور شاخوں پہ ہیں غزلِ خواں کلی کلی گنگنا رہی ہے
ستارہ صبح کی رسیلی جھپکتی آنکھوں میں ہیں فسانے
نگارِ مہتاب کی نشیلی نگاہِ جادو جگا رہی ہے
پیور بزمِ سحر کے مطرب، لچکتی شاخوں پہ گارہے ہیں
نسیمِ فردوس کی سپیلی گلوں کو جھولا جھلا رہی ہے

سوچئے۔ بولیئے

- سوال 1- شاعر نے نظم کو البیلی صبح کا عنوان کیوں دیا ہے؟
- سوال 2- ”سحر کا تارہ ہے زلزلے میں“ کی وضاحت کیجئے؟
- سوال 3- ”ستارہ صبح کی رسیلی جھپکتی آنکھوں میں ہیں فسانے“۔ شاعر نے فسانوں کو کس حیثیت میں استعمال کیا ہے؟



کلی پہ نیلے کی، کس ادا سے، پڑا ہے شبنم کا ایک موتی
نہیں، یہ ہیرے کی کیل، پہنے کوئی پری مسکراہی ہے
شلوکا پہنے ہوئے گلابی ہر اک سبک پنکھڑی چمن میں
رنگی ہوئی سرخ اوڑھنی، کا ہوا میں پلو سکھا رہی ہے
فلک پہ اس طرح چھپ رہے ہیں ہلال کے گرد و پیش تارے
کہ جیسے کوئی نئی نویلی دلہن، جبیں سے افشاں چھڑا رہی ہے

سوچئے۔ بولیے

- سوال 1- شاعر نے ہیرے کی کیل کس کو کہا ہے اور کیوں؟
- سوال 2- شاعر نے پھول کے پنکھڑیوں کی تعریف کس طرح کی ہے؟
- سوال 3- آخری شعر میں شاعر نے قدرتی مناظر کی عکاسی کس طرح کی ہے؟
- سوال 4- شاعر نے تاروں کو کس سے تشبیہ دی ہے؟

خلاصہ

قدرت نے کائنات کو پھولوں، پرندوں، جھیل جھرنوں اور چاند ستاروں سے جس طرح سجایا ہے اسی طرح شاعر نے بھی اپنی نظم لبیلی صبح کو بھی خوبصورت الفاظ، تراکیب، تکرار لفظی، محاوروں، علامتوں اور پیکر تراشیوں کے ذریعہ کچھ اس انداز میں سجایا ہے کہ لبیلی صبح کا ایک جیتا جاگتا منظر ہماری نظروں کے سامنے جلوہ گر ہو جاتا ہے۔ دراصل شاعری جذبات، احساسات و تجربات کے خوبصورت اظہار کا نام ہے۔ اور یہ نظم اس کی منہ بولتی تصویر ہے

شاعر کے مطابق ابھی صبح ہونے کو ہے تو ایسا محسوس ہو رہا ہے جیسے عروس فطرت یعنی کائنات دلہن کی طرح سچی دھجی اپنا چہرہ دکھلانے کے لیے اپنے چہرہ سے زلفیں ہٹا رہی ہے یعنی صبح کا لمبھی اُجالا نمودار ہونے والا ہے تو ایسے خوبصورت دل موہ لینے والے منظر کو دیکھ کر سحر کا تارہ زلزلے کی کیفیت میں آ گیا ہے۔ اور اُفق یعنی آسمان پر پھیلے رنگ تھر تھرانے لگے ہیں یہ منظر رات کے کٹنے اور دن کے اُجلنے کے درمیان گھڑی دو گھڑی رہتا ہے۔

شاعر آگے لکھتا ہے کہ کائنات گویا ڈولتی ہوئی گانے لگی ہے اور پھولوں سے لدے چمن اپنے رنگوں اور خوشبوؤں کا جشن منانے لگے ہیں تو ادھر درخت کی شاخوں پر پرندے ادھر کلیاں گنگنانے لگی ہیں اور صبح کی ریلی آنکھیں اور سورج کی نشیلی نگاہوں کی تراکیب کا جواب نہیں کہ شاعر نے ان کے ذریعہ جو کیفیت پیدا کی ہے اس سے وقت صبح گاہی سمجھ میں آنے لگتا ہے رنگ برنگی لچکتی شاخوں پر گانے لگی ہیں اور ٹھنڈی ہوائیں انہیں جھولا جھلا رہی ہیں۔ اور بیلے کی کلی پر شبنم کو بوند پڑی ہے تو ایسا محسوس ہو رہا ہے جیسے کسی پری نے اپنی ناک میں ہیرے کی کیل پہن رکھی ہے۔ چمن کے سارے پھولوں کا رنگ گلابی ہے تو ایسا محسوس ہو رہا ہے جیسے سارے پھولوں نے گلابی شلو کے پہن رکھے ہیں تو گویا لگتا ہے کسی نے سُرخ رنگ کی اوڑھنی سکھانے کے لیے یہاں سے وہاں تک پھیلا رکھی ہے۔ اور اب صبح کروٹ بدلنے لگی ہے تو آسمان پر جھلملاتے تارے جورات بھرچاند کے ساتھ چمکتے رہے آہستہ آہستہ ڈوبنے لگے ہیں تو ایسا محسوس ہو رہا ہے جیسے کوئی نئی نویلی دلہن اپنے ماتھے سے افشاں چھڑا رہی ہے۔



(الف) اپنے الفاظ میں بیان کیجیے۔

- 1- اس نظم کے کونسے اشعار آپ کو بہت پسند آئے؟ کیوں؟
- 2- شاعر نے اس نظم میں فطرت کی عکاسی کس طرح کی ہے؟
- 3- نظم البیلی صبح کی خصوصیت کیا ہے؟

(ب) حسب ذیل عبارتوں کا تعلق کن اشعار سے ہے نشانہ ہی کیجیے اور لکھیے۔

- 1- صبح کے خوبصورت منظر کو دیکھ کر سحر کا تارہ زلز لے کی کیفیت میں آ گیا۔ آسمان پر پھیلے رنگ تھر تھرانے لگے ہیں۔
- 2- بیلے کی کلی پر شبنم کی بوند کے پڑنے سے ایسا محسوس ہو رہا ہے جیسے کسی پری نے اپنی ناک میں کیل پہن رکھی ہے۔
- 3- اب صبح کروٹ بدلنے لگی ہے تو آسمان پر جھلملاتے تارے جورات بھرچاند کے ساتھ چمکتے ہوئے آہستہ آہستہ ڈوبنے لگے ہیں۔ تو ایسا محسوس ہو رہا ہے جیسے کوئی نئی نویلی دلہن افشاں چھڑا رہی ہے۔

(ج) ذیل کے اشعار پڑھ کر دیئے گئے سوالات کے جواب دیجیے۔

دیکھ کر وہ عارضِ رنگین ہے یوں دل باغ باغ
جیسے ہوں نظارہ گل سے عنادل باغ باغ
صورتِ غنچہ کھلی جاتی ہیں باچھیں کس قدر
کیا خوشی ہے، کس کو مارا، کیوں ہے قاتل باغ باغ
کیا کہوں اے ہم نشیں اس بزمِ رنگین کی بہار
زیب محفل تھا وہ گلِ رو اہل محفل باغ باغ

سوالات:

- 1- بلبلیں کیوں خوش تھیں؟
- 2- پہلے شعر میں شاعر نے کس سے کس کو تشبیہ دی ہے؟
- 3- ”صورتِ غنچہ کھلی جاتی ہیں باچھیں“ کیا مفہوم ہے؟
- 4- قاتل کون ہے؟
- 5- محفل کی زینت کون تھا؟



(الف) ذیل کے سوالوں کے مختصر جواب دیجیے۔

- 1- جوش ملیح آبادی کے کلام کی کیا خصوصیات ہیں بیان کیجیے؟
- 2- ان کے چند مجموعہ کلام کے نام لکھیے؟
- 3- ”نسیم فردوس کی سہیلی گلوں کو جھولا جھلا رہی ہے“ اس مصرعہ میں شاعر کیا بتانا چاہتا ہے؟
- 4- ”پیور بزمِ سحر کے اضطراب“ کا مطلب سمجھائیے؟



(ب) طویل جوابی سوالات:

1- نظم کا خلاصہ اپنے الفاظ میں لکھیے۔

2- حسب ذیل اشعار کا مفہوم اپنے الفاظ میں لکھیے۔

روش روش نغمہ طرب ہے چمن چمن جشن رنگ و بو ہے

طیور شاخوں پہ ہیں غزل خواں کلی کلی گنگنار ہی ہے

ستارہ صبح کی ریلی جھپکتی آنکھوں میں ہیں فسانے

نگار مہتاب کی نشیلی نگاہ جادو جگا رہی ہے

(ج) تخلیقی/توصیفی انداز میں لکھیے۔

1- سردیوں میں شام کا منظر کیسا ہوتا ہے۔ اپنے الفاظ میں لکھیے۔

2- ”شام کے منظر“ کی تصویر اُتاریے اور رنگ بھریے۔

3- ”عالمی یوم ماحولیات“ جو 5/ جون کو منایا جاتا ہے۔ اگر اس موقع پر آپ کو تقریر کرنی پڑے تو آپ اپنی تقریر میں کیا کہیں گے؟



لفظیات

(الف) نظم سے مرکب الفاظ چن کر لکھیے۔

مثال : عروسِ فطرت


(ب) ذیل کے جملوں سے خط کشیدہ الفاظ کے استعمال سے جملے بنائیے۔

(طرب)

☆ صبح دم پرندوں کے طرب انگیزی روح کے بام و درکھول دیتی ہے

(ہلال)

☆ رمضان کے مہینے میں ہلال عید کا بے صبری سے انتظار رہتا ہے



- ☆ ہمالہ کی فلک بوس چوٹیاں ہمیں قدرت خداوندی کی یاد دلاتی ہیں (فلک)
- ☆ جبین حق، ناحق کے آگے کبھی نہیں جھکتی (جبین)
- ☆ بارش کے موسم میں بادلوں کی سبک روی دیکھنے لائق ہوتی ہے (سبک)
- (ج) خالی جگہوں کو موزوں الفاظ سے پُر کیجیے۔

ٹیور - شلوکا - افق - مہتاب

- 1- شام کے وقت _____ پر سورج ڈوب رہا ہے۔
- 2- لڑکا کیا ہے چندے آفتاب چندے _____۔
- 3- میں نے عید کے لیے نیا _____ اور شلو اور خریدا ہے۔
- 4- شام کے وقت _____ اپنے گھونسلوں کو واپس آتے ہیں۔
- (د) شاعر نے نظم میں کس سے کس کو تشبیہ دی ہے

1. _____ کو _____ سے
2. تاروں کو افشاں سے

قواعد

I ذیل کے جملوں میں غیر مستقل کلمہ کے اقسام کی نشاندہی کیجئے۔

- (1) محنت سے پڑھو۔
- (2) لڑکے اور لڑکیاں کھیل رہے ہیں۔
- (3) پیارے بچو! اپنی اپنی کاپی نکالو۔
- (4) میں کل بھی آیا تھا۔

II ذیل کے جملوں میں اسم خاص کے قسموں کی نشاندہی کیجئے۔

- (1) ارشد اسکول جارہا ہے۔



- (2) سلطان العلوم نواب میر عثمان علی خان ایک مدبر بادشاہ تھے۔
- (3) خان بہادر مولانا انوار اللہ خان نے دکن میں نظام قضا کا سیاہ نامہ تیار کیا تھا۔
- (4) مولانا خواجہ الطاف حسین حالی کو حکومت برطانیہ نے ایک بہترین شاعر کہا۔
- (5) بہلو شیر کو دیکھ کر گھبرا گیا۔

مشق: اسم خاص کے اقسام کی دو مثالیں لکھیے۔

III ذیل کے جملوں میں اسم عام کی قسموں کی نشاندہی کیجیے۔

- (1) ہر لمحہ اللہ کو یاد کرو۔
- (2) چڑیوں کی جھنڈ کی جھنڈاڑ رہی ہیں
- (3) لوہا ہتھوڑے سے پیٹ رہا ہے۔
- (4) شافیہ ذہین لڑکی ہے۔
- (5) انسان کو اللہ نے عبادت کے لیے پیدا کیا ہے۔

مشق: اسم عام کے اقسام کی دو مثالیں لکھیے۔


IV ذیل کے جملوں میں ضمیر کے اقسام کی نشاندہی کیجیے۔

- (1) ہم سب اسکول جا رہے ہیں۔
- (2) تم کب گھر آؤ گے؟
- (3) میں پڑھ رہا تھا اس کے کہنے پر لکھنے لگا۔
- (4) تم چاہے جہاں جاؤ ہمیں یاد رکھنا۔
- (5) یہ شخص لوگوں کی مدد کرتے رہے گا۔

مشق: ضمیر کے اقسام کی دو مثالیں لکھیے۔

V ذیل کے جملوں میں صفت کے اقسام کی نشاندہی کیجیے۔

- (1) شکم سیر ہو کر کھاؤ۔
- (2) آسمان پر ہزاروں تارے چمک رہے ہیں۔
- (3) حاتم طائی ایک سخی بادشاہ گزر رہے۔
- (4) یہاں نجیر افغانی ہے۔
- (5) ایسے لوگ بہت کم پائے جاتے ہیں۔



مشق: صفت کے اقسام کی دو مثالیں لکھیے

VI ذیل کے جملوں میں زمانے کے لحاظ سے فعل کے اقسام کی نشاندہی کیجیے۔

- (1) حامد نے سبق یاد کر لیا۔
- (2) میں روزانہ نماز پڑھتا ہوں۔
- (3) ان شاء اللہ میں کامیابی حاصل کروں گا۔

مشق: فعل کے اقسام کی دو مثالیں لکھیے


VII ذیل کے جملوں میں فعل ماضی کے اقسام کی نشاندہی کیجیے۔

- (1) شاید راشد آیا ہوگا۔
- (2) لڑکیاں گانا گارہی تھیں۔
- (3) میں نے ابھی ابھی سبق پڑھا۔
- (4) وہ لوگ تعلیم حاصل کرنے گئے تھے۔
- (5) کاش، ہم محنت سے تعلیم حاصل کرتے۔
- (6) بچے سبق یاد کر رہے تھے۔

مشق: فعل ماضی کے اقسام کی دو مثالیں لکھیے۔

منصوبہ کام

صبح کے وقت کی خوبصورتی کو بیان کرتے ہوئے مختلف شعرا نے نظمیں لکھی ہیں۔ ان نظموں کو جمع کیجیے اور لیبیلی صبح سے تقابل کرتے ہوئے ان میں پائے جانے والے فرق کو بیان کیجیے۔ اور کمرہ جماعت میں مباحثہ کیجیے۔



وطن کی خدمت کے ڈھنگ

ڈاکٹر ذاکر حسین

پڑھیے، سوچیے اور جواب دیجیے۔

جنگ بدر کے قیدیوں کے تعلق سے حضور اکرم صلی اللہ علیہ وسلم نے صحابہ کرام رضی اللہ تعالیٰ عنہم سے مشورہ فرمایا کہ ان کے ساتھ کیا سلوک کیا جائے، حضرت ابوبکر صدیق رضی اللہ تعالیٰ عنہ نے یہ رائے دی کہ ”ناخواندہ افراد سے فدیہ لیکر چھوڑ دیا جائے اور جو لوگ پڑھنا لکھنا جانتے ہیں ان سے فدیہ لینے کے بجائے ہماری قوم کے ناخواندہ افراد کی تعلیم پر مامور کر دیا جائے۔“ حضور صلی اللہ علیہ وسلم کو یہ مشورہ بہت پسند آیا۔

(مفہوم حدیث)

سوالات:

- 1- حضور صلی اللہ علیہ وسلم نے کس بات پر مشورہ فرمایا؟
- 2- حضور صلی اللہ علیہ وسلم نے کس مشورہ کو پسند فرمایا اور کیوں؟
- 3- مندرجہ بالا عبارت سے کس بات کی اہمیت اجاگر ہو رہی ہے؟ اور کیوں؟

مقصد/مدعا۔

ڈاکٹر ذاکر حسین صاحب نے فارغین کو وطن کی خدمت کی طرف توجہ دلاتے ہوئے کہا کہ اس ملک کو تعلیم یافتہ افراد کی سخت ضرورت ہے، تعلیم یافتہ افراد قوم و ملت کے لیے اثاثہ ہیں۔ ضرورت اس بات کی ہے کہ آپ تمام فارغین ملک و قوم کے لیے اپنے آپ کو وقف کر دیں جس سے ملک ترقی کی راہ پر گامزن رہے گا۔ ہمارے ملک کی بڑائی ہماری خوبیوں اور صلاحیتوں کے بہتر استعمال پر منحصر ہے۔

ماخذ

ذیل کا مضمون ڈاکٹر ذاکر حسین صاحب سابق صدر جمہوریہ کے تقریر کا حصہ ہے جو آپ نے کاشی و دیا پیٹھ کے جلسہ تقسیم اسناد میں کی تھی۔

طلباء کے لیے ہدایات


- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچیے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔

مصنف کا تعارف

ڈاکٹر ذاکر حسین 8 فروری 1897ء محلہ بیگم بازار حیدرآباد میں پیدا ہوئے۔ ان کا آبائی وطن قائم گنج تھا انکے والد وکالت کے سلسلہ میں حیدرآباد آئے اور یہیں کے ہو کر رہ گئے۔ ذاکر صاحب کی ابتدائی تعلیم گورنمنٹ ہائی اسکول سلطان بازار، حیدرآباد میں ہوئی۔ اسلامیہ ہائی اسکول اٹاوہ سے میٹرک اور علی گڑھ سے بی۔ اے اور ایم۔ اے کیا۔ پھر وہیں لکچرر مقرر ہوئے۔ ترک موالات کی تحریک سے متاثر ہو کر علی گڑھ کو خیر آباد کہہ کر دلی چلے آئے۔ اور جامعہ ملیہ سے وابستہ ہو گئے۔ اعلیٰ تعلیم کے لیے جرمنی چلے گئے واپسی کے بعد پھر جامعہ ملیہ کے شیخ الجامعہ مقرر ہوئے۔ 1948 میں علی گڑھ مسلم یونیورسٹی کے وائس چانسلر مقرر ہوئے۔ 1957-1962 میں بہار کے گورنر 1962-1967 نائب صدر اور 1967-1969 میں صدر جمہوریہ ہند کے جلیل القدر عہدے پر فائز ہوئے انہیں 1963ء میں بھارت رتن کے اعلیٰ ترین قومی اعزاز سے سرفراز کیا گیا۔ 3 مئی 1969 کو خالق حقیقی سے جا ملے۔

ذاکر صاحب کو بچوں سے خاص لگاؤ تھا۔ انہوں نے بچوں کے لیے کہانیاں، ڈرامے اور مضامین لکھیں ہیں ان میں انسانیت کے آداب سکھانے ہیں انکی کہانیاں ”ابو خاں کی بکری“ اور چودہ کہانیاں“ کے عنوان سے شائع ہوئیں۔ جن میں آزادی حب الوطنی انسانیت کا درد اور دو تہذیب کی سحر کاری ہے۔ انسانی کردار اور جانوروں کے قصے بھی ہیں ان کی تحریروں میں انکی شخصیت جھلکتی نظر آتی ہے۔ ان کے اسلوب میں آرائش و زیبائش کا کہیں نام نہیں۔ حسن اور سادگی انکی تحریر کی خصوصیت ہے۔

ذاکر صاحب میں تحریر کے ساتھ ساتھ تقریر کی خداداد صلاحیت بدرجہ اتم موجود تھی صداقت اور خلوص کے ساتھ اثر انگیزی و سحر کاری ان کا طرہ امتیاز تھا۔



ابتدائی

”کاشی ودھیاپیٹھ کے متعلم ہو کر کبھی اپنے قوم کی راہوں میں رکاوٹ نہ بنا۔ جو شخص اپنی غرض کے لیے اتنا اندھا ہو جائے اپنے دیس اور قوم کو نقصان پہنچانے سے بھی نہ چو کہ وہ آدمی نہیں جانور ہے اور قومی ملکیتوں کو برباد کرنے والا ڈاکو ہے۔ ہر ملک تمہاری ہمتوں کے امتحان، تمہاری قوتوں کے استعمال اور تمہاری محبت کی آزمائش کی جگہ ہے۔ ہمارے دیس کو ہماری گردنوں سے ابلتے خون کے دھارے کی ضرورت نہیں ہے بلکہ ہمارے ماتھے کے پسینے کا بارہ ماسی بننے والا دریا درکار ہے۔ سارے ہندی نوجوان اگر اپنی ساری زندگی اسی ایک دھن میں کاٹ دیں تب شاید یہ ناپار لگے۔ کان کھول کر سنو! ”ہندوستان کی بڑائی ہماری خوبیوں پر منحصر ہے۔“ اس طرح ڈاکٹر ذاکر حسین نے کاشی ودھیاپیٹھ سے فارغ التحصیل طلباء سے مخاطب ہو کر خطاب کیا۔ آئیے ہم اس سبق کے ذریعہ ان کی تقریر کے بارے میں مزید معلومات حاصل کریں گے۔

I

عزیزو! تم علم کو اس شہر کاشی سے یہاں کے اس مشہور ودھیاپیٹھ میں اچھے اچھے اور لائق استادوں سے تعلیم پا کر اب دنیا میں قدم رکھتے ہو۔ مجھے معلوم نہیں کہ اس دنیا میں جو ودھیاپیٹھ سے بہت زیادہ سخت اور بے رحم جگہ ہے تم کیا کرنا چاہتے ہو؟ ہو سکتا ہے کہ تمہارا حوصلہ ہو کہ تجارت اور کاروبار، بیوپار یا نوکری سے بہت سی دھن دولت کماؤ اور چین سے اپنی اور اپنے خاندان کی زندگی گزارنے کا سامان کروا کر ایسا ہے تو خدا تمہارے ارادوں میں برکت دے۔ مگر مجھے تم سے کچھ بہت کہنا نہیں ہے تم اپنی کامیابی کے لیے خود راہیں تلاش کر لو گے۔ اگر ٹھیک راستے پر پڑے تو زیادہ تر اپنا فائدہ کرو گے۔ اگر غلط راستہ پر پڑے تو سزا بھگتو گے۔ دوسروں کا کچھ بہت نقصان نہ ہوگا۔ لیکن چاہے تم دھن دولت کی فکر ہی میں لگ جاؤ تو کم سے کم کاشی ودھیاپیٹھ کے متعلم ہو کر کبھی اپنی قوم کی راہوں میں رکاوٹ نہ بنا۔ اپنی کامیابی کے لیے بہترے لوگ قوم کا نقصان کرنے سے بھی نہیں چوکتے۔ تم اس کا دھیان رکھنا کہ کامیابی کے لیے یہ ضروری نہیں کہ اپنے فرائض کو ترک کر کے اور اپنی خواہشوں کو پیروں تلے روند کر ہی اس تک پہنچا جائے۔ جو شخص اپنی غرض کے لیے اتنا اندھا ہو جائے اپنے دیس اور قوم کو نقصان پہنچانے سے بھی نہ چو کہ وہ آدمی نہیں جانور ہے اور قومی ملکیتوں کو برباد کرنے والا پکا ڈاکو ہے۔

سوچے اور بولے

- 1- مصنف نے دنیا کو سخت اور بے رحم جگہ کیوں کہا؟
- 2- جو شخص تعلیم یافتہ ہونے کے باوجود زندگی میں صرف کمانے پر اکتفا کرتے ہیں ذاکر صاحب ان سے بات کرنے سے کیوں گریز کرنا چاہتے ہیں؟
- 3- کاشی ودھیہا پیڑھ کا کیا پیغام ہے؟
- 4- مصنف نے کن افراد کو ڈاکو کہا ہے اور کیوں؟

II

ودھیہا پیڑھ میں پڑھے ہوئے ہونے کی وجہ سے تم اپنی زندگی دیس کی سیوا میں لگانا چاہتے ہو تو مجھے تم سے بہت کچھ کہنا ہے۔ عزیزو! تم جس دیس میں یہاں سے نکل کر جا رہے ہو وہ بڑا بد نصیب ملک ہے وہ جاہلوں کا ملک ہے بے رحمیوں کا ملک ہے۔ بے انصافیوں کا ملک ہے۔ غافل پجاریوں کا ملک ہے۔ بھائی بھائی میں نفرت کا ملک ہے۔ بیماریوں کا ملک ہے۔ سستی موت کا ملک ہے۔ افلاس و ناداری کا ملک ہے۔۔۔ بھوک اور پیاس اور مصیبت کا ملک ہے غرض بڑا کجخت ملک ہے لیکن کیا کیجئے تمہارا اور ہمارا ملک ہے۔ اسی میں جینا ہے اور اسی میں مرنا ہے۔ اس لیے یہ ملک تمہاری ہمتوں کے امتحان، تمہاری قوتوں کے استعمال اور تمہاری محبت کی آزمائش کی جگہ ہے۔

ممکن ہے کہ اپنے چاروں طرف اتنی تباہی۔ اتنی مصیبت اتنا ظلم دیکھ کر تم بے صبری میں چا ہو کہ جیسے بہت سے نوجوان چاہنے لگتے ہیں اس میں بسنے والے سماج ہی کو ختم کر دو اور برباد کر ڈالو۔ اس لیے کہ اس میں سدھار کی کوئی صورت نہیں۔ تمہیں اختیار ہے مگر اپنے ایک بھائی کی رائے سن لینے میں کیا نقصان ہے۔ سو میرا خیال ہے کہ تباہی سے ہمارا کام کچھ سہل نہیں ہوگا۔ تباہی تو پہلے ہی سے کافی موجود ہے۔ قومی زندگی کا کونسا شعبہ ہے جس میں پہلے سے تباہی کا دور دورہ نہیں ہے۔ لیکن ہماری بے شمار بیماریوں اور ان گنت مصیبتوں میں سے ایسی بہت کم ہیں کہ ہم یکا یک گرما کر تھوڑی سی دیر میں انہیں ختم کر ڈالیں۔ میں سمجھتا ہوں کہ ہمیں بگاڑنا اتنا آسان نہیں ہے جتنا کہ بنانا ہے۔ ہمارے دیس کو ہماری گردنوں سے ابلتے خون کے دھارے کی ضرورت نہیں ہے بلکہ ہمارے ماتھے کے پسینے کا بارہ ماسی بننے والا دریا درکار ہے۔ ضرورت ہے کام کی سچے خاموش کام کی! ہمارا مستقبل کسان کی ٹوٹی ہوئی جھونپڑی، کاری گر کی دھویں سے کالی چھت اور دیہاتی مدرسے کے پھوس کے چھپر تلے بن اور بگڑ سکتا ہے ان جگہوں کا کام صبر چاہتا ہے اور استقلال۔ اس میں تھکن بھی زیادہ ہے اور قدر بھی کم ہوتی ہے جلدی نتیجہ بھی نہیں نکلتا۔ وہاں کوئی دیر تک صبر کر سکے تو ضرور پھل میٹھا ملتا ہے۔

سوچئے اور بولیے

- 1- ہمارے ملک کی بد نصیبی کی وجہ کیا ہے؟
- 2- بے صبری کی وجہ سے کونسے نقصانات اٹھانے پڑتے ہیں؟
- 3- ملک کی خدمت کس طریقہ سے کرنا بہتر ہے؟

III

عزیزو! اس نئے ہندوستان کے بنانے کے کام میں تم سے جہاں تک بن پڑے ہاتھ بٹانا۔ مگر یاد رہے اگر مزاج میں بے صبری ہے تو تم اس کام کو اچھی طرح نہیں کر سکتے۔ یہ بڑا دیر طلب کام ہے۔ اگر طبیعت میں جلد بازی ہے تو بھی تم کام بگاڑ دو گے کہ یہ بڑا پتہ مارنے کا کام ہے اگرچہ کہ تمہیں بہت سا کام کرنے کی عادت ہے اور اس کے بعد ڈھیلے پڑ جاتے ہو تو بھی شاید یہ کٹھن کام تم سے نہ بن پڑے گا۔ اس لیے کہ اس میں عرصہ تک ایک سی محنت اور توجہ درکار ہے۔ اگر ناکامی سے مایوس ہو جاتے ہو تو اس کام کو نہ چھوڑنا کہ اس میں ناکامیاں ضروری ہیں۔ بہت ناکامیاں اور بار بار ناکامیاں۔ یہ کام وہی کر سکتا ہے جسے ہر ناکامی اور زیادہ محنت کرنے پر ابھارتی ہو۔ اس دیس کی سیوا میں قدم قدم پر خود دیس کے لوگ تمہاری مخالفت کریں گے۔ وہ لوگ مخالفت کریں گے جنہیں ہر تبدیلی سے نقصان ہوتا ہے۔ وہ جو اس وقت چین سے ہیں ڈرتے ہیں کہ شاید حالات بدلے تو وہ اس طرح دوسروں کی محنت کے پھلوں سے اپنی جھولیاں بھرنے نہ پائیں گے لیکن یاد رکھو یہ سب تھک جانے والے ہیں ان سب کا دم پھول جائیگا۔ تم تازہ دم ہو۔ جوان ہو تمہارے کام میں اگر شبہ اور بے اعتمادی ہوگی تو اس کام میں بڑی دشواریاں پیش آئیں گی۔ گندے ہاتھ اور میلے دل لے کر بھی تم اس کام کو انجام تک نہ پہنچا سکو گے کہ یہ مقدس اور پاک کام ہے نفرت اور بدگمانی بھی اس کام میں کچھ اچھے ساتھی ثابت نہ ہوں گے۔

مختصر یہ کہ تمہارے سامنے اپنے جو ہر دکھانے کا عجیب و غریب موقع ہے۔ بڑی زبردست اخلاقی قوت کی ضرورت ہے جیسے معمار ہوں گے ویسی ہی عمارت ہوگی۔ کام چوں کہ بڑا ہے سارے ہندی نوجوان اگر اپنی ساری زندگی اسی ایک دھن میں کاٹ دیں تب شاید یہ ناؤ پار لگے۔ اس کے لیے اپنے آپ کو اچھا آدمی بنانا اور اپنے دل کو کینہ کپٹ سے خالی کرنا لازمی ہے قربانیوں کے لیے تیار رہنے کی ضرورت ہے اپنے ارادہ کو مضبوط کرنے اور اپنے نفس کی خواہشوں پر قابو پانے کی ضرورت ہے۔

عزیزو! کان کھول کر سنو ہندوستان کی بڑائی ہماری خوبیوں پر منحصر ہے۔

سوچئے اور بولیے

- 1- کسی بھی کام کے انجام دہی کے لیے کس چیز کا پایا جانا ضروری ہے؟
- 2- مسلسل ناکامیاں انسان کو کس بات پر ابھارتی ہیں؟
- 3- اس ملک کی ترقی کا انحصار کس بات پر ہے؟



I. سمجھنا۔ اظہار خیال کرنا

- الف۔ ذاتی فائدے کے لیے عام طور پر ہم سے کس قسم کی غلطیاں سرزد ہوتی ہیں؟
ب۔ خواہشات کی تکمیل کے لیے پیروں تلے روندنے سے کیا مراد ہے؟
ج۔ گندے ہاتھ اور میلے دل لے کر بھی تم اس کام کو انجام تک نہ پہنچا سکو گے یہ مقدس اور پاک کام ہے سے کیا مراد ہے؟
د۔ ذیل کے جملوں کو سبق میں نشاندہی کرتے ہوئے ان کی وضاحت کیجیے۔

- 1- ہمارے دیس کو ہماری گردنوں سے ابلتے خون کے دھارے کی ضرورت نہیں ہے۔
 - 2- یہ ملک تمہاری ہمتوں کے امتحان تمہاری قوتوں کے استعمال اور تمہاری محبت کی آزمائش کی جگہ ہے۔
 - 3- ہندوستان کی بڑائی ہماری خوبیوں پر منحصر ہے۔
- ھ۔ ذیل کے محاوروں کے مطلب بولیں۔

- 1- پیروں تلے روندنا
- 2- صبر کا پھل بیٹھا ہونا
- 3- ہاتھ بٹانا
- 4- تازہ دم ہونا

و) عبارت پڑھ کر دیئے گئے سوالوں کے جواب دیجیے۔

معاش ہر آدمی کی ایک لازمی ضرورت ہے ہر آدمی کو بہر حال اپنے لیے کمانا ہے یہ ایک ایسی ذمہ داری ہے جس سے کسی حال مفر نہیں مگر کمانا آدمی کی ضرورت ہے نہ کہ آدمی کا مقصد۔ آدمی کو چاہیے کہ کمانے کو صرف ضرورت کا درجہ دے اور جہاں تک زندگی کے مقاصد کا معاملہ ہے وہ اعلیٰ ترین اقدار کے حصول کو اپنا مقصد حیات بنا لے۔
موجودہ معاشرہ میں یہ فرق بے حد مشکل ہو گیا ہے صنعتی انقلاب کے بعد پیدا ہونے والے حالات نے دنیا کو اتنا پرکشش بنا دیا ہے کہ لوگ اسی طرح ٹوٹ رہے ہیں جس طرح شمع کے اوپر ”پروانے“۔
کاش! آج کے انسان کو یہ بتایا جاسکے کہ تمہاری اس روش کا انجام بھی یقینی طور پر وہی ہے جو شمع پر ٹوٹنے والے پروانے کا ہوتا ہے یعنی ”وقتی راحت“ ”ابدی تباہی“۔

1. ضرورت اور مقصد میں کیا فرق ہے؟ بتائیے۔
2. موجود معاشرہ کی روش کیا ہے؟
3. مقصد حیات کیا ہونا چاہیے؟
4. کس کا انجام ”وقتی راحت“ ہے اور کس کا ”ابدی تباہی“؟


II. اظہار مافی الضمیر - تخلیقی صلاحیت کا اظہار

- (الف) ذیل کے سوالوں کے مختصر جواب لکھیے۔
- 1- اپنا فائدہ حاصل کرنا کس بات پر منحصر ہے۔
 - 2- مصنف نے کس بات کا اختیار آپ کو دیا ہے؟
 - 3- مصنف کے نزدیک کون سا کام آسان ہے اور کون سا مشکل؟
 - 4- کون سے کام صبر و استقلال چاہتے ہیں؟
 - 5- دشواریاں کب پیش آتیں ہیں؟
- (ب) ذیل کے سوالوں کے جواب تفصیل سے لکھیے۔
- 1- یہ ملک کن حالات سے دوچار ہے؟
 - 2- دیس کو کیسے لوگوں کی ضرورت ہے اور کیوں؟
- (ج) ذیل کے بارے میں تخلیقی/توصیفی انداز میں لکھیے۔
- 1- اچھا شہری کے عنوان سے ایک مضمون لکھیے۔
 - 2- اپنے اسکول میں حب الوطنی پر تقریر کرنے کسی ایک اہم شخصیت کو مدعو کرنے کے لیے دعوت نامہ لکھیے؟

III. زبان شناسی

لفظیات

- (الف) ان الفاظ کے واحد کتاب سے تلاش کر کے لکھیے۔
- متعلمین - افکار - اغلاط - ممالک - اغراض



(ب) ان الفاظ کے اسم فاعل سبق سے تلاش کر کے لکھیے۔

غفلت - تعلیم - تعمیر

(ج) ذیل کے الفاظ کے معنی جملوں کے لحاظ سے قوسین میں لکھیے۔

ترک - افلاس - بارہ ماسی - پتہ مارنا

- 1- دریائے گوداوری و کرشنا جنوبی ہند کے بارہ ماسی دریا ہیں۔ ()
- 2- چودہ سال کی عمر سے پہلے تعلیم ترک کر دینا قانونی جرم ہے۔ ()
- 3- عوام کی اکثریت تعلیم سے نابلد ہونے کی وجہ سے افلاس کی زندگی گزارنے پر مجبور ہے۔ ()
- 4- پتہ مار کر تعلیم حاصل کرنے سے ہی زندگی خوشگوار ہوتی ہے۔ ()

قواعد

الف۔ ان دونوں الفاظ پر غور کیجیے۔

☆ صبح و شام

☆ زمین و آسمان

اوپر دیے گئے جوڑیوں کے الفاظ ایک دوسرے کی ضد ہیں۔

ایسے الفاظ جو ”واو“ عطف سے اپنی ضد کے ساتھ استعمال ہوں وہ ”متضاد الفاظ“ کہلاتے ہیں۔

مشق-1 ان الفاظ کے متضاد الفاظ لکھیے۔

- 1- نشیب و..... -6..... واندھیرا
- 2- ابتداء و..... -7..... واعلیٰ
- 3- اول و..... -8..... وزیست
- 4- عرش و..... -9..... گراں و ارزوں
- 5- شکست و..... -10..... وراحت

مشق-II جدول میں ایک دوسرے کی اضداد تلاش کر کے لکھیے۔

پوشیدہ	شب	ہجر	دیر	حق	گدا	بقا	سفید	اعلیٰ	قدیم	حرام
تذلیل	گراں	سیاہ	آغاز	بد	حیات	نکست	نفع	انجام	خاص	حلال
نشیب	وصال	عرض	ارزاں	باطل	موت	طول	حرم	نقصان	عام	روز
آشکار	فتح	ادنیٰ	جدید	شاہ	نیک	کثیر	جلوت	جزا	اصغر	مختصر
	خلوت	خیانت	اکبر	سزا	امانت	جامع	فنا	قلیل	تکریم	فراز

ب۔ مترادف (ہم معنی)

- چاند کو قمر ماہ اور مہتاب بھی کہتے ہیں۔
 سورج کو شمس، مہر اور آفتاب بھی کہتے ہیں۔
 آسمان کو فلک، گگن اور آکاش بھی کہتے ہیں۔


کسی ایک ہی چیز کو الگ الگ ناموں سے پکارا جائے تو ایسے الگ الگ نام ایک دوسرے کے ”مترادف یا ہم معنی“ کہلاتے ہیں۔

مشق-I: ذیل کے مترادف لکھیے

- 1- عقلمند
 2- فردوس
 3- بہشت
 4- خاک
 5- ہوا
 6- جنگل
 7- روشنی
 8- سمندر
 9- ذوق
 10- لباس


مشق-II- جدول میں سے الفاظ اور ان کے مترادفات تلاش کر کے لکھیے۔

نجم	فرشتہ	چکر	روشنی	چمک	زمین	دل	قبر	مٹی	مرض	قیام گاہ
کاشانہ	قلب	کشتی	رخسار	ملک	گردش	ضیاء	تابانی	ملاح	جنگل	زندگی
حیات	گور	ارض	مئے	پرنده	بہشت	خاک	گال	طائر	اوس	معلم
استاد	ناخدا	بت	دشت	شبم	سفینہ	صنم	شراب	جنت	بیماری	اختر



لسانی سرگرمیاں / منصوبہ کام

☆ اخبارات و رسائل سے اپنی پسندیدہ کسی ایک شخصیت کا انٹرویو تلاش کیجیے اسے کمرہ جماعت میں پڑھ کر سنائیے اور اس کے تراشے محفوظ رکھیے۔






غزل

مرزا نوشہ اسد اللہ خاں غالب

I- پڑھیے سوچیے اور جواب دیجیے۔



سوالات:

- 1- ان اشعار میں شاعر کس سے مخاطب ہے؟
- 2- شاعر کس سبق کی بات کر رہا ہے؟
- 3- دل بے مدعا کا کیا مطلب ہے؟
- 4- انسان کے دل کی خواہشات کا کیا عالم ہوتا ہے؟

مدعا/مقصد:

غزل اردو کی مقبول ترین صنف ہے۔ اسے اردو شاعری کی آبرو بھی کہا گیا ہے۔ غزل ایک ایسی صنف ہے جس میں اس کائنات کا ہر موضوع انسان کے حوالے سے باندھا جاتا ہے۔ غالب کی غزل پڑھنے سے طالب علم کو آسان زبان میں فلسفیانہ مضامین بیان کرنے کا طرز طریقہ معلوم ہوگا۔ غزل کے شعر میں سوالیہ موضوع کس طرح باندھا جاتا ہے اس کا علم ہوگا۔ اسی کے ساتھ غزل میں تشبیہ و استعارہ کا استعمال اور استفہامیہ انداز بیان سے طالب علم واقف ہوگا۔

ماخذ

یہ غزل ”دیوان غالب“ سے لی گئی ہے۔

طلباء کے لیے ہدایات:


- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچئے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجئے۔

صنف کی تعریف

غزل کے لغوی معنی ”عورتوں سے باتیں کرنا“ ہے۔۔ لیکن دور جدید کے شعرا نے صنف غزل میں سیاسی، سماجی، مذہبی اور فلسفیانہ خیالات کو بھی پیش کیا ہے۔ غزل کے پہلے شعر کو ”مطلع“ کہتے ہیں۔ جس کے دونوں مصرعوں میں قافیہ اور ردیف کی پابندی کی جاتی ہے۔ اگر غزل کے دوسرے شعر کے دونوں مصرعوں میں بھی قافیہ اور ردیف کی پابندی کی جائے تو ”حسن مطلع“ کہلاتا ہے۔ غزل کا آخری شعر ”مقطع“ کہلاتا ہے جس میں شاعر اپنا تخلص پیش کرتا ہے۔ غزل کا ہر شعر معنی و مفہوم کے لحاظ سے مکمل ہوتا ہے۔ نظم کی طرح ایک شعر دوسرے شعر سے مربوط نہیں رہتا۔ لیکن جب شاعر اپنی بات ایک شعر میں نہیں کہہ پاتا تو اسے اپنی بات مکمل کرنے کے لیے دوسرے اور تیسرے شعر کی بھی ضرورت پیش آتی ہے ان اشعار میں مضمون مکمل ہو جاتا ہے غزل کے ایسے اشعار ”قطعہ بند“ کہلاتے ہیں۔ قطعہ بند اشعار کے لیے عام طور پر غزل کے مصرعوں کے درمیان ”ق“ بطور اشارہ لکھا جاتا ہے۔ شعر کا آخری لفظ جس کی تکرار تمام اشعار کے دوسرے مصرعے میں کی جاتی ہے اس کو ”ردیف“ کہتے ہیں۔ ردیف سے پہلے آنے والے ہم وزن الفاظ کو قافیہ کہتے ہیں۔

شاعر کا تعارف

مرزا اسد اللہ خاں غالب 1796ء میں اکبر آباد (آگرہ) میں پیدا ہوئے۔ ابھی غالب چھوٹے ہی تھے کہ ان کے والد عبداللہ بیگ ایک جنگ میں مارے گئے چچا نے ان کی پرورش کی۔ تیرہ سال کی عمر میں ان کی شادی ہو گئی۔ غالب نہایت اعلیٰ ذہن کے مالک تھے۔ مزاجاً خود دار اور بذلہ سخ تھے۔ انہوں نے شاعری میں ایک نئے طرز کی بنیاد ڈالی۔ خیالات کی تازگی، موضوعات کی رنگارنگی، فکر کی بلندی اور الفاظ کی معنی خیزی ان کے کلام کی نمایاں خصوصیت ہے۔ ان کے اشعار میں معنی کی کثرت ہے۔



ذوق کے انتقال کے بعد بہادر شاہ ظفر کے استاذ مقرر ہوئے ان کو ”نجم الدولہ“ دیر الملک، نظام جنگ“ کے خطابات ملے۔ تیوریہ خاندان کی تاریخ نویسی پر بہادر شاہ نے پنشن مقرر کی تھی۔ وہ اردو کے عظیم شاعر تھے ان کے خطوط اردو ادب میں غیر معمولی امتیاز رکھتے ہیں۔ ان کا انتقال 1869ء میں دہلی میں ہوا۔



ابتدائیہ

اردو کے غزل گو شعراء میں غالب ایک بلند مقام رکھتے ہیں۔ غالب کی شاعری کے پرستار جتنے اردو داں لوگ ہیں۔ کم و بیش غیر اردو داں طبقہ بھی ہے۔ بلکہ یہ کہیں تو بے جا نہ ہوگا کہ غیر اردو داں طبقہ کے لیے اردو اور غالب ایک ہی سکے کے دو رخ ہیں۔ اسی لیے غالب نے کہا تھا۔

ہیں اور بھی دنیا میں سخنور بہت اچھے
کہتے ہیں کہ غالب کا ہے انداز بیاں اور
تو آئیے! غالب کی ایک غزل کا مطالعہ کرتے ہیں جو سادگی سے معمور اور چاشنی سے بھرپور ہے۔

(I)

دل ناداں تجھے ہوا کیا ہے؟ آخر اس درد کی دوا کیا ہے؟
ہم ہیں مشتاق اور وہ بے زار یا الہی! یہ ماجرا کیا ہے؟
میں بھی منہ میں زبان رکھتا ہوں کاش! پوچھو کہ مدعا کیا ہے؟
جب کہ تجھ بن نہیں کوئی موجود ق پھر یہ ہنگامہ اے خدا کیا ہے؟
سبزہ و گل کہاں سے آئے ہیں؟ ابر کیا چیز ہے، ہوا کیا ہے؟

سوچیے۔ بولیے

- 1- شاعر نے دل کو ناداں کیوں کہا ہے؟
- 2- مشتاق کے کیا معنی ہیں؟ تعلیم کے ذریعے آپ کس بات کے مشتاق ہیں؟
- 3- کاش لفظ کا استعمال آپ کب اور کہاں کرتے ہیں؟ مثالیں دیجیے۔
- 4- منہ میں زبان رکھنا سے کیا مراد ہے؟

(II)

ہم کو ان سے وفا کی ہے اُمید جو نہیں جانتے وفا کیا ہے
”ہاں بھلا کر ، ترا بھلا ہوگا“ اور درویش کی صدا کیا ہے؟
جان تم پر نثار کرتا ہوں میں نہیں جانتا ، دعا کیا ہے
میں نے مانا کہ کچھ نہیں غالب
مفت ہاتھ آئے ، تو بُرا کیا ہے

سوچیے۔ بولیے

- 1- کیا شاعر کی امید برآئے گی؟ اپنے جواب کے لیے وجہ بتائیے۔
- 2- درویش کسے کہتے ہیں؟
- 3- دعا کا کیا مطلب ہے اور اسکی کیا اہمیت ہے؟
- 4- تاجر اپنا سامان فروخت کرنے کے لیے ”ایک خریدنے پر ایک مفت“ جیسے اشتہار لگاتے ہیں“ اسکے بارے میں آپ کا کیا خیال ہے؟

تشریح

دل ناداں تجھے ہوا کیا ہے؟ آخر اس درد کی دوا کیا ہے؟

مطلب: شاعر دل ناداں کی حالت سے پورے طور سے واقف ہے اسی لیے استغناء کے پردے میں اسے ملامت کر رہا ہے اور کہتا ہے کہ اے عاشق دل تو بڑا نادان ہے اور ثبوت تیری نادانی کا یہ ہے کہ تو اس بے وفا ظالم سفاک اور بے رحم سے امید و فاکھتا ہے جو لفظ وفا سے سراسر ناواقف ہے۔ تیرے درد کی دوا اس دنیا میں تو کہیں مل نہیں سکتی!

ہم ہیں مشتاق اور وہ بے زار یا الہی یہ ماجرا کیا ہے؟

مطلب: شاعر کہتا ہے کہ ابھی عشق کے کوچے میں قدم رکھا ہے اور معشوق و عاشق میں جو ناز و نیاز کی باتیں ہوتی ہیں ان سے ناواقف ہے۔ اس لیے باوجود اپنے مشتاق ہونے کے معشوق کے بیزار ہونے پر تعجب کرتا ہے۔

میں بھی منہ میں زبان رکھتا ہوں کاش! پوچھو کہ مدعا کیا ہے؟

مطلب: عاشق محبوب سے کہتا ہے کہ آپ غیروں سے میرا حال دریافت کر رہے ہیں! میں بھی منہ میں زبان رکھتا ہوں مجھے بھی قدرت نے طاقت گویائی عطا کی ہے۔ کاش کسی دن آپ خود مجھ سے میرا مدعا دریافت کریں۔

جب کہ تجھ بن نہیں کوئی موجود ق پھر یہ ہنگامہ اے خدا کیا ہے؟

سبزہ و گل کہاں سے آئے ہیں؟ ابر کیا چیز ہے، ہوا کیا ہے؟

مطلب: یہ ہنگامہ جو کائنات میں نظر آتا ہے اس امر کا متقاضی ہے کہ اشیائے مختلفہ کے وجود کو تسلیم کیا جائے حالانکہ حقیقت یہ ہے کہ خدا کے سوا اور کوئی شئی دراصل موجود نہیں ہے۔ یہ سبزہ و گل ابر و ہوا کا وجود اللہ ہی کی وجہ ہے۔

ہم کو ان سے وفا کی ہے اُمید جو نہیں جانتے وفا کیا ہے؟

مطلب: ہماری سادہ لوحی تودیکھو! ہم اس شخص سے وفا کی امید رکھتے ہیں جو وفا کے نام سے بھی آشنا نہیں ہے۔

”ہاں بھلا کر، ترا بھلا ہوگا“ اور درویش کی صدا کیا ہے؟

مطلب: ناصحانہ رنگ میں معشوق سے لطف و کرم کی التجا کی ہے کہ اے محبوب اگر تو ہم فقیروں پر نگاہ کرم کرے گا تو خالق کائنات تجھ پر کرم کرے گا۔

جان تم پر نثار کرتا ہوں میں نہیں جانتا، دعا کیا ہے؟

مطلب: میں دوسروں کی طرح محض دعا دینا کافی نہیں سمجھتا اس لیے اپنی جان تم پر نثار کرتا ہوں یعنی اپنی طرف سے عملی ثبوت پیش کرنا چاہتا ہوں۔

میں نے مانا کہ کچھ نہیں غالبِ مفت ہاتھ آئے، تو بُرا کیا ہے؟

مطلب: ہم نے مانا کہ آپ کی نگاہ میں غالب کی کوئی قیمت نہیں ہے۔ لیکن اگر مفت میں ایک غلام آپ کو ملتا ہو تو اس میں کیا برائی ہے؟



جب کہ تجھ بن نہیں کوئی موجود

پھر یہ ہنگامہ اے خدا کیا ہے

(الف) اس شعر میں شاعر کیا کہنا چاہتا ہے۔

(ب) شاعر کو اپنے دل سے کس بات کی شکایت ہے؟

(ج) غزل میں کونسا شاعر کی حیرانی کو ظاہر کرتا ہے؟ اور اسکی حیرانی کی وجہ کیا ہے؟

(د) دوستی اور وفاداری میں کیا تعلق ہوتا ہے؟

(ھ) ذیل کے اشعار پڑھیے اور نیچے دی گئی عبارت کی خالی جگہوں کو مناسب الفاظ سے پُر کیجیے۔

کام ہمت سے جواں مرد اگر لیتا ہے سانپ کو مار کے گنجینہ زر لیتا ہے
 ناگوارا کو جو کرتا ہے گوارا انسان زہر پی کر مزہ شیر و شکر لیتا ہے
 گنج پنہاں ہے تصرف میں بنی آدم کے کان سے لعل، یہ دریا سے گہر لیتا ہے
 عقل کر دیتی ہے انسان کی جہالت زائل موت سے جان چھپانے کو سپر لیتا ہے
 عزت نالہ و فریاد نہ کھوے آتش آشنا کوئی نہیں۔ کون خبر لیتا ہے

اگر انسان _____ سے کام لے تو تمام مشکلات کا مقابلہ کرتے ہوئے اپنی منزل پاسکتا ہے۔ اگر وہ ناگوار باتوں کو _____ کر لے تو زہر پینے پر بھی اسے _____ کا مزہ آسکتا ہے۔ بنی آدم کے _____ میں ہے اگر وہ ہمت و محنت سے کام لے تو دریا کی گہرائی سے _____ جیسی قیمتی شے مل سکتی ہے اور عقل کا استعمال کرتے ہوئے وہ موت سے جان چھپانے کے لیے _____ کا سہارا لیتا ہے۔

II اظہار مافی الضمیر۔ تخلیقی صلاحیت کا اظہار

(الف) دیئے گئے سوالوں کے مختصر جواب لکھیے۔

- 1- مرزا غالب کے کلام کی نمایاں خصوصیات بیان کیجیے۔
- 2- خدا کی قدرت کو ظاہر کرنے کے لیے شاعر نے کن باتوں کی مثال دی ہے؟
- 3- کسی کے ساتھ بھلا کرنے پر بھلائی ہی ملے گی۔ کیا آپ اس سے متفق ہیں تبصرہ کیجیے۔
- 4- شاعر اپنے جنون کا اظہار کیسے کر رہا ہے؟

(ب) ذیل کے سوالوں کے جواب تفصیل سے دیجیے۔

- 1- دنیا میں افراد کے درمیان طبقات کے درمیان اور قوموں کے درمیان ہنگامے اور اختلافات ہمیشہ نظر آتے ہیں؟ انکے مثبت اور منفی پہلوؤں پر روشنی ڈالیے؟
- 2- اظہار خیال کی آزادی سے کیا مراد ہے؟ اگر فرد کو یہ آزادی میسر نہ ہو تو کیا ہوگا؟ اور بتلائیے کہ اس آزادی پر پابندیاں کس حد تک درست ہیں؟

(ج) تخلیقی یا توصیفی انداز میں لکھیے

- 1- ”میں بھی منہ میں زبان رکھتا ہوں“ اس عنوان پر کہانی لکھیے۔
- 2- ”مفت ہاتھ آئے تو برا کیا ہے“ اس عنوان پر ایک مضمون لکھیے۔
- 3- جاٹا اور وفادار لوگ کسی بھی ملک و قوم کا اثاثہ ہوتے ہیں۔ چند مثالیں دیتے ہوئے انکی ستائش کیجیے۔

لفظیات

الف: غزل میں استعمال ہونے والے محاوروں کی نشاندہی کرتے ہوئے ان کو جملوں میں استعمال کریں۔

ب: دیئے گئے خط کشیدہ الفاظ کے اضداد لکھیے، لفظ اور ضد کو استعمال کرتے ہوئے جملے بنائیے۔

1- دل ناداں تھے ہوا کیا ہے 2- ہم کو اُن سے وفا کی ہے اُمید 3- جو نہیں جانتے وفا کیا ہے

4- ہاں بھلا کر تڑا بھلا ہوگا 5- میں نہیں جانتا دُعا کیا ہے

ج: خالی جگہوں کو مناسب الفاظ سے پُر کیجیے۔

(ہنگاموں ، ماجرا ، نادانی ، مدعا ، جاں نثاری)

1- مجھے تم سے اس قدر _____ کی توقع نہیں تھی۔

2- سیاسی تحریکوں کی وجہ سے سارا تعلیمی سال _____ کی نذر ہو گیا۔

3- سڑک پر بھیڑ جمع دیکھ کر میں بھی آگے بڑھا کہ آخر دیکھوں کہ کیا _____ ہے۔

4- صحابہ کرامؓ قربانی اور _____ کا نمونہ تھے۔

5- چہرہ شناس لوگ بن کہے _____ جان لیتے ہیں۔

قواعد

علم بیان

خوب سے خوب تر کی تلاش انسانی فطرت ہے۔ چنانچہ خوبصورت اور اچھی چیز کو بھی انسان طرح طرح سے آراستہ کر کے اس

کے حسن کو مزید چار چاند لگانے کی کوشش کرتا ہے اور اس میں حسن و خوبی پیدا کر کے اس سے لطف اندوز ہوتا ہے۔

شعری محاسن کو اجاگر کرنا اور اس سے لطف اندوز ہونا ”علم بیان“ ہے۔

اس کی چار قسمیں ہیں۔

- 1- تشبیہ
- 2- استعارہ
- 3- مجاز مرسل
- 4- کنایہ



1- اس شعر پر غور کیجیے۔

جگنو کی روشنی ہے کاشانہ چمن میں
یا شمع جل رہی ہے پھولوں کی انجمن میں
اس شعر میں جگنو کو شمع کے مثل قرار دیا جا رہا ہے۔

نازکی اس کے لب کی کیا کہیے
پنکھڑی اک گلاب کی سی ہے
اس شعر میں لب کی نازکی کو گلاب کی پنکھڑی کے مثل قرار دیا جا رہا ہے۔

ایک شے کو دوسری شے کے مثل قرار دینا ”تشبیہ“ کہلاتا ہے۔

اس شعر میں لب مشبہ ہے اور گلاب کی پنکھڑی مشبہ بہ ہے۔ اور کی سی حروف تشبیہ ہے اور نازکی وجہ تشبیہ ہے۔ اور پورا شعر جس مقصد کے لیے بیان کیا جا رہا ہے وہ غرض تشبیہ ہے۔

ارکان تشبیہ پانچ ہیں

1- مشبہ 2- مشبہ بہ 3- حرف تشبیہ 4- وجہ تشبیہ 5- غرض تشبیہ

2- اس شعر پر غور کیجیے۔

چھوٹے سے چاند میں ہے ظلمت بھی روشنی بھی
نکلا کبھی گہن سے آیا کبھی گہن میں
اس شعر میں چاند سے مراد جگنو ہے جو مستعار لیا گیا ہے نہ کہ حقیقی چاند

استعارہ: لفظ کو اسکے اصلی معنی کے علاوہ کسی دوسرے معنی میں استعمال کرنا ”استعارہ“ کہلاتا ہے۔

مشق: ان اشعار میں تشبیہ استعارہ کی نشاندہی کیجیے۔

وہ جنگل میں رہتا تھا مانند شیر
ہستی اپنی حباب کی سی ہے
چلے آئے تھے پاس اس کے کبیر
یہ نمائش سراب کی سی ہے
خنجر تھا الہی یا زباں تھی
خنجر سے زیادہ رواں تھی

لسانی سرگرمیاں / منصوبہ کام


اپنے پسندیدہ شعراً کی غزلوں کو اکٹھا کریں اور کمرہ جماعت میں اس کا مظاہرہ کریں۔



دوسرا موسم

کشمیری لال ذاکر

پڑھیے سوچیے اور بولیے




سوالات:

- 1- ہرن کے بچے نے شکاری کو کیا سبق سکھایا۔
- 2- ہرن شکاری کے پیچھے پیچھے کیوں چلی آئی۔
- 3- دین اسلام میں ماں باپ کے بارے میں کیا کہا گیا ہے؟

مقصد:

دور جدید نے جہاں انسان کی ضرورتوں کی تکمیل کے لیے نئی نئی ایجادات ہو رہی ہیں وہیں اس دور کا انسان نے رشتوں کی عظمتوں اور اس کے وقار کی دھجیاں بھی اڑا رہا ہے۔ ماں جیسی عظیم ہستی کے ساتھ خود اپنی اولاد کا رویہ اس کی سگینی بے مروتی انتہائی درجہ کو پہنچ گئی ہے اور ماں کی خدمت کر کے اپنی آخرت سنوارنے کے بجائے اسے اپنے گھر سے دور بیت المعمور میں داخل کر کے اپنی ذمہ داریوں سے پہلو تہی کر رہے ہیں۔ جو بد بختی کی علامت ہے۔



ماخذ

یہ سبق کشمیری لال ذاکر کے مجموعہ ”تجھے ہم ولی سمجھتے“ سے لیا گیا ہے۔

صنف کا تعارف

وہ تحریری قصہ جسے ایک نشست میں پڑھ لیا جائے اس کو ”مختصر افسانہ“ کہتے ہیں۔ یہ تسلیم شدہ ہے کہ افسانہ فکشن کی سب سے مختصر شکل ہے جس میں قصہ پلاٹ، کردار، نقطہ عروج، زماں و مکاں کے ساتھ وحدت تاثر کا ہونا لازمی ہے۔ کامیاب افسانے میں واقعات کی پیش کشی میں وحدت، تاثر و واقعاتی مرکز اتحاد کے ساتھ اچھا افسانہ نہیں لکھا جاسکتا۔ اس لیے بعض نقادوں نے اس کو ”چاول پر قل“ لکھنے کا فن قرار دیا ہے۔

افسانے کے اجزائے ترکیبی یہ ہیں۔


- 1- پلاٹ
- 2- کردار
- 3- مکالمہ
- 4- جذبات نگاری
- 5- منظر کشی

طلباء کے لیے ہدایات

- 1- سبق کا ابتدائی پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچئے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجئے۔

مصنف کا تعارف

کشمیری لال ذاکر صنف اول کے ادیب اور افسانہ نگار ہیں۔ کشمیری لال 7/ اپریل 1919ء کو پاکستان کے ضلع گجرات کے بیگانہ گاؤں میں پیدا ہوئے۔ کشمیری لال ذاکر اردو افسانہ نگاری کے روشن ترین دور سے تعلق رکھتے ہیں۔ اس سنہری دور کو کرشن چندر، منٹو اور بیدی کی تخلیقات سے جو روشنی اور توانائی حاصل ہوئی اس کی گواہ اردو ادب کی تاریخ ہے۔ اس خاص دور میں کسی دوسرے افسانہ نگار کا افسانہ ذہین قارئین کو اپنی طرف متوجہ کر لینا مشکل تھا مگر کشمیری لال ذاکر نے یہ مشکل اپنی تخلیقی جوہر کی مدد سے آسان بنالی۔ انہوں نے متوسط اور زیریں طبقات سے تعلق رکھنے والے کرداروں کو حد درجہ سچائی اور حقیقت پسندی سے پیش کیا ہے۔ ان کی نفسیات کا مطالعہ کمال گہرائی سے کیا ہے۔ کشمیری لال ذاکر کا اسلوب انہماک اور دل آویزی ان کی زبان سلیس اور ان کا انداز بیان ایسا رواں ہے جیسے افسانہ پڑھنے کے ساتھ ساتھ اس کی دوستانہ گفتگو ہو رہی ہے اور یہ کسی افسانہ نگار کا معمولی کارنامہ نہیں ہے۔



کشمیری لال ذاکر 125 کتابوں کے مصنف ہیں جس میں ناول، مختصر کہانیاں، ڈرامے، سفر نامے وغیرہ شامل ہیں۔ ان کا انتقال 31 اگست 2016ء کو ہوا۔

ابتدائیہ

ماں ایک عظیم ہستی ہے۔ جس کے قدموں تلے جنت ہے۔ ماں اپنی اولاد کی پرورش اپنا چین و سکون اور راتوں کی نیندیں گنوا کر کرتی ہے لیکن جب وہ بوڑھی ہو جاتی ہے تو وہی ماں اپنی اولاد کے لیے بوجھ بن جاتی ہے۔ اس سبق میں مصنف نے ایک ایسی ہی بوڑھی ماں کے بارے میں بتانے کی کوشش کی ہے جس کو اسکا بیٹا ایک اولڈ ایج ہوم کے باہر چھوڑ کر فرار ہو جاتا ہے۔ آئیے ہم اس سبق کے ذریعے اس سے متعلق تفصیل سے پڑھیں گے۔

I

آج صبح ٹی وی کی ایک خبر سے مجھے بڑا گہرا صدمہ ہوا۔
خبر کی تفصیل اس طرح سے ہے۔

لیلا دیوی کو جس کی عمر 80 سال ہے۔ اُس کے پانچ بیٹے کل شام اولڈ پیپلز ہوم کے باہر چھوڑ کر فوراً بھاگ گئے۔ ہوم کا گیٹ



بند تھا۔ کسی نے نہیں دیکھا کہ کوئی ایک بوڑھی اور بے سہارا عورت کو سورج غروب ہونے سے کچھ ہی دیر پہلے یہاں ڈال کر فرار ہو گیا تھا۔

صبح سویرے اس خبر نے مجھے ایک دم مایوس کر دیا۔ خبر کے بعد کچھ لوگوں نے اپنی اپنی رائے کا اظہار بھی کیا تھا۔ میں خاموشی سے ایک ایک رائے کو غور سے سن رہی تھی۔


پہلی رائے: بیٹوں نے یہ بڑی ذلیل حرکت کی ہے۔

دوسری رائے: یہ تو گھور رکل گیگ کی نشانی ہے۔

تیسری رائے: جنہوں نے یہ پاپ کیا ہے ان کے بچے بھی ان سے یہی سلوک کریں گے۔

میری نظریں توٹی وی اسکرین پر جمی تھیں لیکن میرا ذہن مجھے تیس برس پیچھے لے گیا تھا۔

میرے پتا جنار دھن پر شاد بہت دنوں سے بیمار چل رہے تھے۔ علاج برابر ہو رہا تھا۔ لیکن کوئی افاقہ نہیں تھا۔ میرا بڑا بھائی



پر مود چار سال پہلے امریکہ چلا گیا تھا۔ وہاں وہ کسی امریکی کمپنی میں ایک اچھی ملازمت پر لگ گیا تھا۔ میری ماں نے اس کے لیے ایک لڑکی دیکھی تھی۔ لڑکی ڈاکٹر تھی اور سُنڈر بھی تھی۔ اُس کا نام گوری تھا۔ میری بھی اس سے دوستی ہو گئی تھی۔ اس کے گھر والوں کو بھی منظور تھا کہ وہ پر مود کو اپنا داماد بنا لیں۔ پر مود اپنی کمپنی سے ایک مہینے کی چھٹی پر آ رہا تھا۔ میں اور گوری اسے ایرپورٹ پر لینے بھی گئی تھیں۔ تھوڑی ہی دیر میں ہم دونوں آپس میں گھل مل گئی تھیں۔ میں بھی اس فیصلے پر بہت خوش تھی۔

سوچے۔ بولیے

- ☆ کس خبر نے اسے ایک دم مایوس کر دیا۔
- ☆ یہ تو گھور کل یگ کی نشانی ہے۔ اس جملے کی وضاحت کیجئے۔
- ☆ ایک بہت ہی گرم ہوا کا تیز ریلہ ہمارے گھر کو اپنی چپیٹ میں لے کر گزر گیا۔ وہ ریلہ کیا تھا۔

تھوڑے ہی دنوں میں پر مود اور گوری کا رشتہ پکا ہو گیا۔ پر مود واپس امریکہ چلا گیا یہ طے ہوا کہ شادی چھ مہینوں کے بعد ہوگی۔ تب تک پتاجی کی صحت بھی ٹھیک ہو جائے گی ڈاکٹر گوری بھی اُن کی دیکھ بھال میں شامل ہو گئی۔ ادھر میری بھی کالج میں نوکری لگ گئی۔ پتاجی کا علاج تو ہم نے بڑی لگن سے کرایا۔ علاج پر روپیہ پیسہ بھی بہت لگا۔ لیکن پتاجی کی صحت بگڑتی ہی گئی۔ ایک دن ہمارے پتاشری جنار دھن پر شاد پر لوک سدھا ر گئے۔

ایک بہت گرم ہوا کا تیز ریلہ ہمارے گھر کو اپنی چپیٹ میں لے کر گزر گیا۔۔۔“

(II)

میری نظریں ٹی وی اسکرین پر جمی ہیں۔ لیکن میں دیکھ کچھ اور رہی ہوں۔ کالج میں میری نوکری کا ایک سال پورا ہو گیا ہے۔ میں اس خوشی میں اپنی ماں کے لیے ایک ساڑھی لائی ہوں، میری ماں گلابی رنگ کی ساڑھی پہن کر میرے سامنے آئی ہے تو میں نے خوشی سے تالیاں بجانا شروع کر دی ہیں۔ میری نظریں ایک بار پھر ٹی وی کی اسکرین پر جم گئی ہیں۔ بیک گراؤنڈ سے کسی کی آواز آرہی ہے۔ چہرہ نظر نہیں آ رہا۔ ٹی۔ وی والوں کا یہ اپنا دستور ہے۔ ”بچپن، جوانی، بڑھاپا، یہ تو انسانی زندگی کا موسم ہے۔ ان موسموں کو تو جھیلنا ہی پڑتا ہے۔ چاہے ہم انہیں رو کر جھیلیں چاہے مسکرا کر۔“ اور اب گرم ہوا کا ایک اور تیز ریلہ مجھے جھلسا کر گھر کے آنگن سے گزر گیا ہے میری ماں رکنی دیوی کا انتقال ہو گیا ہے۔ رات کو اسے دل کا دورہ پڑا اور میری ماں نیند ہی میں چل بسیں۔ ڈرائیونگ روم میں اس کی ارتھی پڑی ہے۔ حالانکہ رواج کے مطابق بیوہ عورت کو موت کے بعد رنگ دار کپڑے نہیں پہنائے جاتے، لیکن میں نے اپنی ماں کو اسی گلابی ساڑھی سے سجایا ہے جو اسے پسند تھی۔ میری ماں رکنی دیوی، موت کے بعد بھی اتنی ہی سُنڈر لگ رہی تھی۔

پھر عجیب بات یہ ہوئی کہ میرے دماغ میں تصویر تو تھی میری ماں رکنی دیوی کی اور ٹی وی کی اسکرین پر بار بار دکھائی جا رہی تھی



تصویر اُس بزرگ عورت کی، جسے اُس کے بیٹے شام کے ہلکے ہلکے اندھیرے میں، اولڈ پیپلز ہوم کے بند گیٹ کے باہر چھوڑ گئے تھے۔
ٹی وی کی اناؤنسر بار بار کہہ رہی تھی۔

”اگر کوئی شخص اس بزرگ عورت کو پہچانتا ہو، تو اسے اولڈ پیپلز ہوم آ کر لے جائے۔ اس وقت وہ ہوم کے اندر محفوظ ہے اور ہوم کا اسٹاف اُس کی دیکھ بھال کر رہا ہے۔“

اب میری نظریں اُس تصویر کو بار بار دیکھ رہی ہیں۔ لیکن میں نے اس مہلا کو اس سے پہلے کبھی نہیں دیکھا۔ اس لیے میں اُسے نہیں پہچان سکتی۔

ٹی وی کی اناؤنسر اب پھر بول رہی ہے۔

”اگر بیٹی اپنے بوڑھے ماں باپ کی دیکھ بھال کر سکتی ہے تو شادی کے بعد، جب وہ کسی گھر کی بہو بن جاتی ہے، اپنے شوہر کے

ماں باپ کی دیکھ بھال کیوں نہیں کر سکتی؟ وہ بھی تو اس کے ماں باپ ہی تو ہیں؟“

سوچے۔ بولیے

1- اُس عورت کی نظر ٹی وی کے اسکرین پر ہی تھی لیکن وہ

کچھ اور ہی دیکھ رہی تھی وہ کیا تھا؟

2- بچپن، جوانی، بڑھاپا یہ تو انسانی زندگی کے موسم ہیں۔

کیسے؟

یہ سوال اناؤنسر ٹی وی دیکھنے والوں سے بار بار کئے جا رہی ہے۔ لیکن

کوئی بھی اس سوال کا جواب نہیں دے رہا۔

میں نے ٹیلی فون پر ڈورڈرشن کا نمبر لگا یا ہے۔

”کیا آپ بتا سکتے ہیں کہ جس بزرگ مہلا کی تصویر ڈورڈرشن پر بار بار

دکھائی جا رہی ہے، اُسے اس کے بیٹے کس اولڈ پیپلز ہوم کے گیٹ کے

باہر چھوڑ گئے ہیں؟“

میں یہ سوال بار بار کر رہی ہوں۔

کچھ دیر کے بعد جواب ملا ہے۔

”ہم اُس اولڈ پیپلز ہوم کا ایڈرس تلاش کر رہے ہیں۔ آپ اپنے ٹیلی فون کا نمبر چھوڑ دیں۔ جوں ہی ہمیں ایڈرس ملتا ہے آپ

کو بتا دیا جائے گا۔“

رات بہت دیر میں مجھے اُس اولڈ پیپلز ہوم کا ایڈرس معلوم ہوا۔

میں نے کالج سے اگلے روز کی چھٹی لے لی ہے۔

اب میں اولڈ پیپلز ہوم کے گیٹ کے اندر آ گئی ہوں۔ اُس کے مینجر سے پوچھ رہی ہوں۔

”کیا میں اس بزرگ مہلا سے مل سکتی ہوں۔ جس کی دودن سے آپ دیکھ بھال کر رہے ہیں۔“

”آئیے میرے ساتھ۔“

میں منیجر کے ساتھ ہوم کی عمارت کے برآمدے سے گزرتے ہوئے اُس کمرے میں آگئی ہوں جس میں تین دوسری بزرگ عورتوں کے ساتھ وہ بزرگ مہلا کونے میں ایک پلنگ پر اکڑوں پڑی ہے۔

(III)

”ماتا جی آپ سے کوئی ملنے آئی ہیں؟“ میں نے کہا۔

”مجھے کوئی ملنے نہیں آسکتا۔“

”ماں جی میں آپ ہی سے ملنے آئی

ہوں۔“

”کیوں؟“ بزرگ عورت نے

اکڑوں لیٹے لیٹے ہی سوال کیا۔

”میں آپ کو اپنے ساتھ لے جانے

آئی ہوں۔؟“

”کہاں؟“

”اپنے گھر ماں جی۔“

”کہاں ہے تمہارا گھر؟“ اس نے بڑی تلخی سے پوچھا۔

”اسی شہر میں ہے؟“

”مجھ سے گھر کا کام کراؤ گی؟“ اس کی آواز میں ویسی ہی تلخی تھی۔

”نہیں ماں جی۔ آپ کی خدمت کروں گی۔“

میرے اس جواب پر وہ بزرگ عورت اتنی زور سے ہنسی کہ اس کمرے میں اپنی اپنی چار پائیوں پر لیٹی تینوں عورتیں اٹھ کر بیٹھ

گئیں۔ وہ سب ایک دم سہم گئی تھیں۔

اور اب وہ بزرگ عورت جس کا نام لیلا دیوی ہے، میرے گھر میں ہے۔ میں نے پہلے اسے چائے پلائی ہے۔ پھر ناشتہ کرایا

ہے اور ابھی کچھ دیر پہلے اسے نہانے کو نیم گرم پانی دیا ہے اور پھر میں نے اپنی ماں رُکنی دیوی کی ساڑھیوں میں سے ایک ساڑھی اُسے

پہنائی ہے۔ اس کے بالوں میں کنگھی کر کے اسے ڈرائیو روم میں رکھے صوفے پر بٹھایا ہے۔ وہ شاید کئی دنوں کے بعد پہلی بار مسکرائی

ہے اور مجھ سے بولی ہے۔

”تم کیوں مجھے اس یتیم گھر سے اٹھا کر اپنے گھر لے آئی ہو، میرے حال پر ترس آیا ہے تمہیں؟“

”نہیں ماں جی۔ اپنی کمی کو پورا کرنے کے لیے۔“

”کیا کمی ہے تمہیں۔؟“

”میری ماں نہیں ہے۔“ یہ کہتے ہوئے میں نے صوفے پر بیٹھ کر اس بزرگ عورت کو جس کا نام اولڈ پیپلز ہوم میں لیلا دیوی درج کیا گیا ہے، کس کرگلے سے لگایا ہے۔


میں صوفے پر بیٹھی لیلا دیوی کے دونوں ہاتھوں کو اپنے ہاتھوں میں لیے سوچ رہی ہوں۔

شریتمی رکنی دیوی، میری پہلی ماں، جو مجھے تیس سال پہلے اچانک چھوڑ گئی تھی، میری زندگی کے ہرے بھرے باغ کا پہلا خوش گوار موسم تھا اور شریتمی لیلا دیوی، جسے میں نے تیس سال کے بعد، اچانک آج ہی دوسری ماں کے روپ میں قبول کیا ہے، میری زندگی کے خزاں بھرے باغ کا دوسرا موسم ہے۔

سوچے۔ بولیے

- 1- مجھے کوئی ملنے نہیں آسکتا۔ ایسا اُس بوڑھی عورت نے کیوں کہا؟
- 2- مجھ سے گھر کا کام کراؤ گی۔ کس نے کس سے کہا۔ اس کا مطلب کیا ہے؟
- 3- نہیں ماں جی۔ اپنی کمی کو پورا کرنے کے لیے، وہ کونسی کمی ہے۔
- 4- دوسرا موسم سے کیا مراد ہے؟ وضاحت کیجیے





I. سمجھنا۔ اظہار خیال کرنا

الف۔ اس سبق کا عنوان ”دوسرا موسم“ ہے۔ کیا یہ مناسب ہے؟ کیوں؟ اس کی وضاحت مناسب وجوہات کے ذریعے کیجیے۔
ب۔ سبق پڑھیے اس بوڑھی عورت کے متعلق ٹی وی کی خبر سن کر لوگوں کی رائے کے جملے کون کونسے ہیں ان کی نشاندہی کیجیے پڑھیے۔

ج۔ حسب ذیل جملے پڑھیے کس نے، کس سے، کس تناظر میں کہا ہے بتلائیے؟

(1) کیا میں اس بزرگ مہیلا سے مل سکتی ہوں؟

(2) ماما جی آپ سے کوئی ملنے آئی ہیں؟

(3) میں اپنے ساتھ لے جانے آئی ہوں؟

(4) مجھ سے گھر کا کام کراؤ گی؟

(5) کیا کمی ہے تمہیں؟

د۔ پیرا گراف پڑھ کر سوالوں کے جواب دیجیے۔

گرمی ہو یا جاڑا۔ دھوپ ہو یا سایہ وہ دن رات برابر کام کرتا رہا لیکن اسے کبھی خیال نہ آیا کہ میں بہت کام کرتا ہوں یا میرا کام دوسروں سے بہتر ہے۔ اسی لیے اسے اپنے کام پر فخر یا غرور نہ تھا۔ اسے کسی سے بیرتھانہ جلا پا اور وہ سب کو اچھا سمجھتا اور سب سے محبت کرتا وہ غریبوں کی مدد کرتا، وقت پر کام آتا، آدمیوں جانوروں پودوں کی خدمت کرتا لیکن اسے کبھی یہ احساس نہ ہوا کہ وہ کوئی نیک کام کر رہا ہے۔ نیکی اس وقت تک نیکی ہے جب تک آدمی کو یہ معلوم نہ ہو کہ وہ کوئی نیک کام کر رہا ہے۔ جہاں اس نے یہ سمجھنا شروع کیا۔ نیکی نیکی نہیں رہتی۔ جب کبھی مجھے نام دیو کا خیال آتا ہے تو میں سوچتا ہوں کہ نیکی کیا ہے بڑا آدمی کسے کہتے ہیں ہر شخص میں قدرت نے کوئی نہ کوئی صلاحیت رکھی ہے اس صلاحیت کو درجہ کمال تک پہنچانے میں ساری نیکی اور بڑائی ہے۔ نام دیو نیک بھی تھا اور بڑا بھی



- (1) مذکورہ پیرا گراف کا مقصد لکھیے۔
- (2) مذکورہ بالا پیرا گراف کے کلیدی الفاظ ڈھونڈ کر لکھیے۔
- (3) 'درجہ کمال' کے کیا معنی ہیں؟
- (4) مذکورہ پیرا گراف کے لیے ایک مناسب عنوان تجویز کیجیے۔
- (5) 'نام دیونیک بھی تھا اور بڑا بھی' اس کی وضاحت کیجیے۔


ھ۔ سبق کی بنیاد پر حسب ذیل سوالوں کے جواب لکھیے۔

- (1) ٹی وی پر کونسی خبر نشر ہوئی اسکی تفصیل کیا تھی؟
- (2) اولڈ ہوم کے باہر جس بڑھیا کو چھوڑ کر چلے گئے تھے اس کا کیا ہوا؟
- (3) ٹی وی پر یہ خبر دیکھنے والی عورت کے ذہن میں کونسی باتیں آرہی تھیں؟
- (4) اولڈ ہوم میں نوجوان عورت اور بوڑھیا کے درمیان کیا بات چیت ہوئی؟



الف۔ حسب ذیل سوالوں کے جواب 4 تا 5 جملوں میں سوچ کر لکھیے۔

- (1) افسانہ دوسرا موسم پڑھ کر آپ نے کیا نتیجہ اخذ کیا؟
- (2) ایک بہت گرم ہوا کا تیز ریلہ گھر کو اپنی چپبٹ میں لے کر گذر گیا۔ مصنف نے اس جملے کو کس موقع پر اور کیوں کہا ہے لکھیے۔
- (3) اگر بیٹی اپنے بوڑھے ماں باپ کی دیکھ بھال کر سکتی ہے تو شادی کے بعد جب وہ کسی گھر کی بہو بن جاتی ہے اپنے شوہر کے ماں باپ کی دیکھ بھال کیوں نہیں کر سکتی۔ کیا آپ اس سے اتفاق کرتے ہیں؟ کیوں؟
- (4) اس بوڑھی عورت کے ساتھ اس کے بیٹوں کا سلوک کیسا ہونا چاہیے تھا؟



ب۔ حسب ذیل سوالوں کے جواب 10 تا 12 جملوں میں سوچ کر لکھیے۔

1۔ اس افسانہ میں جملہ کتنے کردار ہیں؟ آپ کو کونسا کردار پسند آیا اور کیوں؟

2۔ اس افسانہ میں ایک خاموش آواز ہے۔ جو ہمارے دل و دماغ کو جھنجھوڑتی ہے وہ کیا ہے؟

ج۔ حسب ذیل امور کے بارے میں تخلیقی/توصیفی انداز میں لکھیے۔

1۔ ایک ضعیف اور معذور ماں کے پانچ بیٹے ہیں جو اپنی ماں کو کسی قسم کی تکلیف نہیں ہونے دیتے۔ بحیثیت ٹی وی اناؤنسر آپ

کو یہ خبر ملتی ہے تو آپ اس واقعہ کو ٹیلی ویژن پر کس طرح پیش کرو گے؟

2۔ اس جوان عورت کی ستائش کرتے ہوئے اخبار میں اشاعت کے لیے ایک مضمون لکھیے جو اولڈ ہوم سے ایک بوڑھی عورت

کو لاکر اس کی خدمت کرتی ہے جس کا اس سے کوئی رشتہ نہیں ہے۔



لفظیات

الف۔ ذیل میں دیئے گئے الفاظ کی جوڑیوں کو استعمال کرتے ہوئے جملے لکھیے۔

زندگی	-	خزاں	_____
یتیم	-	ترس	_____
آواز	-	تلخی	_____
لگن	-	محنت	_____
عجیب	-	محفوظ	_____

ب۔ حسب ذیل جملوں میں خط کشیدہ الفاظ کے معنی لکھیے۔

والدین کی نافرمانی کرنے سے انہیں صدمہ پہنچتا ہے۔



- دوا کے استعمال سے مرض میں بتدرج افاقہ ہوتا ہے۔
بارش کا ریلہ تمام ہستی کو بہا لے گیا۔
بدکلامی سے رشتوں میں تلخیاں پیدا ہوتی ہیں۔
ج۔ سبق میں استعمال ہوئے انگریزی الفاظ کی فہرست تیار کیجیے۔ اور انہیں جملوں میں استعمال کیجیے۔

قواعد

تکرار لفظی

الف۔ ان جملوں پر غور کیجیے۔

احمد خوشی خوشی چلا گیا

گھر گھر دیپ جلے ہیں۔

ان دونوں جملوں میں ”خوشی“ اور ”گھر“ کا لفظ دو دو بار استعمال ہوا ہے۔

کسی بات پر زور دینا ہو تو الفاظ کی تکرار کی جاتی ہے۔ ایسی ترکیب کو تکرار لفظی کہتے ہیں

ب۔ ان دونوں جملوں پر غور کیجیے۔

☆ آج انسان کو ہر قدم پر مشکلات کا سامنا ہے۔

☆ آج انسان کو قدم قدم پر مشکلات کا سامنا ہے۔

دونوں جملوں پر غور کریں گے تو یقیناً دوسرا جملہ معنی اور مفہوم کے اعتبار سے معنی خیز ہے۔

مشق ۱۔ دیے گئے تکرار لفظی سے دو دو جملے لکھیے۔

اپنا اپنا۔ بڑی بڑی۔ چلتے چلتے۔ ساتھ ساتھ۔ الگ الگ۔ قسم قسم۔ کون کون۔ کبھی کبھی۔ عیش عیش۔ بات بات۔ بار بار

مشق ۱۱۔ ان جملوں کو مثال کے مطابق تکرار لفظی میں تبدیل کیجیے۔


مثال: شاداں پڑھ رہی تھی اب سو گئی۔

جملہ: شاداں پڑھتے پڑھتے سو گئی۔

1۔ طیبہ اسکول کی گھنٹی کی آواز سن کر جلدی بھاگ کر اسکول پہنچی

2۔ راشد جا رہا تھا رک گیا۔

3۔ صحرا میں لوگ پانی کی بوند کے لیے ترستے ہیں۔



4- جب بھی چاند نکلتا آپ کی یاد آئی۔

5- تم بھی ہمارے ساتھ چلو۔

6- اکبر کی باتیں سن کر مرے کان پک گئے۔

مشق III- ان اشعار میں تکرار لفظی کی نشاندہی کیجیے۔


آتے آتے آئے گا ان کو خیال
جاتے جاتے بے خیالی جاے گی

.....

پتہ پتہ بوٹا بوٹا حال ہمارا جانے ہے
جانے نہ جانے گل ہی نہ جانے باغ تو سارا جانے ہے

لسانی سرگرمیاں / منصوبائی کام

☆ ”ماں“ عنوان پر نظمیں، اشعار اور کہانیاں جمع کر کے ایک مختصر سا کتابچہ ترتیب دیجیے۔






عورت

کیفی اعظمی

I - پڑھیے سوچیے اور بولیے



سوالات:

- 1- مندرجہ بالا شعر کس کے متعلق ہے؟
- 2- مندرجہ بالا شعر کا مطلب اپنے الفاظ میں بیان کیجیے۔
- 3- اس طرح کے مزید اشعار آپ کو یاد ہیں تو سنائیے۔

مقصد:

نظم ”عورت“، کیفی اعظمی کی لکھی ہوئی ہے۔ صنفِ نازک یعنی عورت کے تعلق سے سماج کے مختلف طبقات نے عورت کے وجود کو الگ الگ طریقوں سے پیش کیا ہے۔ زمانہ قدیم سے مردوں کو مضبوط، توانا اور حاکم مانا جاتا ہے۔ مرد مسلط (حاوی) سماج میں عورتوں کو سماجی طور پر صنفی امتیاز سے دوچار ہونا پڑ رہا ہے۔ یوں تو شعراء نے عورت کے متعلق ڈھیر ساری غزلیں اور نظمیں لکھ ڈالیں لیکن ان میں بہت کم ادیبوں اور شاعروں نے ان کے مسائل اور حقوق کی طرف اپنی توجہ مبذول کی ہے۔ اس نظم میں کیفی اعظمی نے اس عورت کی طرف اشارہ کیا ہے جو سماج میں کسمپرسی کی زندگی گزار رہی ہے اسی لیے شاعر نے بہترین انداز میں اس کے رتبے و مقام کو دکھلایا ہے تاکہ اسکی اہمیت کا اندازہ ہو سکے۔



ماخذ

یہ نظم کلیات کیفی اعظمی سے لی گئی ہے

صنف کی تعریف


نظم کے لغوی معنی دھاگے میں موتی پرونا ہے۔ اصطلاح شعر میں کسی ایک موضوع پر اشعار کو سلسلہ وار منظم کرنے کا نام ”نظم“ ہے۔ نظم کے تمام اشعار ایک دوسرے سے دھاگے میں موتی کی طرح منظم و مربوط ہوتے ہیں اسی لیے اسکو نظم کہتے ہیں۔

طلباء کے لیے ہدایات

- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں انکے نیچے خط کھینچئے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجئے۔

شاعر کا تعارف

ممتاز ترقی پسند شاعر کیفی اعظمی کا اصل نام اطہر حسن رضوی 14 جنوری 1919 کو اتر پردیش کے ضلع اعظم گڑھ میں واقع ایک چھوٹے سے گاؤں مجھوال میں پیدا ہوئے۔ ان کے والد سید فتح حسین رضوی تھے۔ کیفی اعظمی کی تعلیم گھر پر ہی ہوئی۔ شاعری کا ذوق انہیں بچپن ہی سے تھا۔ انہوں نے لکھنؤ اور الہ آباد یونیورسٹی سے کچھ امتحانات جیسے: دیپ ماہر، دیپیر کامل، عالم اعلیٰ قابل منشی اور منشی کامل کامیاب کیے اور اسناد حاصل کیں۔ انکی نظموں اور غزلوں کے یہ مجموعے شائع ہو چکے ہیں۔



- 1- جھنکار
- 2- آخر شب
- 3- آوارہ سجدے
- 4- طویل نظم ”ابلیس کی مجلس شوریٰ“
- 5- سرمایہ

کیفی اعظمی کی شاعری میں انقلابی آہٹیں سنائی دیتی ہیں۔ وہ نئی صبح کے نقیب ہیں۔ انہیں سماجی تبدیلیوں کا احساس ہے۔ اور وہ ظلم و ناانسانی کے خلاف آواز اونچی کرتے ہیں کیفی کی شاعری میں کلاسیکی رچاؤ کے ساتھ نئے رنگ و آہنگ کا بھی پرتو ملتا ہے۔ ان کی شاعری میں تنہائی کے کرب سے زیادہ سماجی کرب کا پتہ چلتا ہے۔ وہ ادب کی صحت مند قدروں کے پاس بان ہیں۔ انہیں کئی ایوارڈوں سے نوازا گیا جیسے ”پدم شری“ ایوارڈ، مجموعہ کلام آوارہ سجدے کے لیے ساہتیہ اکیڈمی ایوارڈ، بہترین نغمہ سات ہندوستانی کے لیے فلم فیئر ایوارڈ، بہترین مکالموں (گرم ہوا) کے لیے فلم فیئر ایوارڈ کے علاوہ دیگر کئی ایوارڈس انہیں حاصل ہوئے۔

ان کا انتقال 10 مئی 2002ء کو 83 سال ہوا۔

ابتدائیہ

عہد ماضی ہو کہ حاضر مرد نے عورت کو وہ مقام نہیں دیا جس کی وہ مستحق رہی ہے۔ عورت کے تئیں مرد کی اسی ناصافی کو شاعر نے ایک نئی جہت دی ہے۔ عورت کے حصار عقلیت و استعداد عمل کی صلاحیتوں کو شاعر نے اسے کبھی افلاطون کہا ہے تو کبھی ارسطو اور کبھی زہرا پروین سے تشبیہ دی ہے دیکھا جائے تو عورت مرد کی طرح اپنے دائرے اختیار میں ایک ایسی انمول ہستی ہے جس کے بغیر دنیا کی کوئی بھی ترقی تنزل پذیر ہو جاتی ہے۔ چنانچہ کہا گیا ہے ”مرد کی ترقی کے پیچھے عورت کا ہاتھ ہوتا ہے“ دین اسلام نے تو یہاں تک کہہ دیا ہے کہ عورت یعنی ماں کے پیروں تلے جنت ہے دبی کچلی سماج کے بندھنوں میں جکڑی عورت آج آزادی نسواں کے زینے طے کرتی جا رہی ہے۔ آزادی سے مراد یہ ہے کہ عورت ماں بہن بیوی کے طور طریقوں کو سمجھنے انہیں بروے کار لانے سماج میں اپنی حیثیت منوانے میں آج عورت یکتائے زمانہ کی حیثیت کس طرح اختیار کر چکی ہے۔ آئیے اس نظم کے ذریعے جانیں گے۔

I

سوچیے۔ بولیے

- 1- آپ کے گھر میں کون کون رہتے ہیں اور وہ کیا کام انجام دیتے ہیں؟
- 2- شاعر عورت اور مرد کو ہم آواز اور ہم آہنگ کیوں کہتا ہے؟
- 3- کیا آپ سمجھتے ہیں کہ مردوں اور عورتوں کے کام الگ الگ ہیں؟ کیوں؟
- 4- عورت کی عظمت کو اجاگر کرنے کے لیے شاعر نے اسے تمدن کی بہار کہا ہے۔ کیوں؟
- 5- عورت سماج کے کون کونسے بندھنوں میں بندھی ہوئی ہے؟
- 6- تہذیب کی ابتدا ماں کی آغوش سے ہوتی ہے۔ کیسے اور کیوں؟

اٹھ مری جان! مرے ساتھ ہی چلنا ہے تجھے

قلب ماحول میں لرزاں شریر جنگ ہیں آج

حوصلے وقت کے اور زیست کے یک رنگ ہیں آج

آبگینوں میں تپاں ولولہ سنگ ہیں آج

حسن اور عشق ہم آواز وہم آہنگ ہیں آج

جس میں جلتا ہوں اسی آگ میں جلنا ہے تجھے

اٹھ مری جان! مرے ساتھ ہی چلنا ہے تجھے

تیرے قدموں میں ہے فردوس تمدن کی بہار


تیری نظروں پہ ہے تہذیب و ترقی کا مدار

تیری آغوش ہے گہوارہ نفس و کردار

تابہ کے گرد ترے وہم و تعین کا حصار

کوند کر مجلس خلوت سے نکلنا ہے تجھے

اٹھ مری جان! مرے ساتھ ہی چلنا ہے تجھے



II

تو کہ بے جان کھلونوں سے بہل جاتی ہے
تپتی سانسوں کی حرارت سے پگھل جاتی ہے
پاؤں جس راہ میں رکھتی ہے پھسل جاتی ہے
بن کے سیماب ہر اک ظرف میں ڈھل جاتی ہے

زیست کے آہنی سانچے میں بھی ڈھلنا ہے تجھے

اٹھ مری جان! مرے ساتھ ہی چلنا ہے تجھے

گوشہ گوشہ میں سلگتی ہے چتا تیرے لیے

فرض کا بھیس بدلتی ہے قضا تیرے لیے

قہر ہے تیری ہر اک نرم ادا تیرے لیے

زہر ہی زہر ہے دنیا کی ہوا تیرے لیے

رُت بدل ڈال اگر پھولنا پھلنا ہے تجھے

اٹھ مری جان! مرے ساتھ ہی چلنا ہے تجھے

سوچے۔ بولیے

- 1- عورت سماجی اعتبار سے کمزور سمجھی جاتی ہے کیوں؟
- 2- عورت کی زندگی کے مختلف پہلو کیا ہوتے ہیں
بیان کیجیے؟
- 3- آپ کے خیال میں عورتوں کو کون کونسے کام کرنا چاہیے
اور کونسے نہیں۔ کیوں؟
- 4- ”فرض کا بھیس بدلنا“ سے کیا مراد ہے؟
- 5- عورت کی ترقی کے لیے کیا اقدامات لیے جانے
چاہیے؟

III

سوچیے۔ بولیے

- 1- شاعر کہتا ہے کہ دنیا اب تک عورت کی قدر نہیں کر رہی ہے۔ کیا آپ اس بات سے متفق ہیں؟ کیسے۔
- 2- ”رسم کو توڑنا“ کن موقعوں پر استعمال کیا جاتا ہے؟
- 3- شاعر عورت کو کس بات کی ترغیب دلا رہا ہے؟
- 4- کامیابی حاصل کرنا ہو تو کون کونسی منزلیں طے کرنا پڑے گا؟
- 5- ”محبت قید بن جائے“ اس کا مطلب کیا ہے؟

قدر اب تک تری تاریخ نے جانی ہی نہیں
تجھ میں شعلے بھی ہیں بس اشکِ فشانہ ہی نہیں
تو حقیقت بھی ہے دلچسپ کہانی ہی نہیں
تیری ہستی بھی ہے اک چیز جوانی ہی نہیں

اپنی تاریخ کا عنوان بدلنا ہے تجھے
اٹھ مری جان! مرے ساتھ ہی چلنا ہے تجھے
توڑ کر رسم کا بت بندِ قدامت سے نکل
ضعفِ عشرت سے نکل وہمِ نزاکت سے نکل
نفس کے کھینچے ہوئے حلقہٴ عظمت سے نکل
قید بن جائے محبت تو محبت سے نکل

راہ کی خار ہی کیا گل بھی کچلنا ہے تجھے
اٹھ مری جان! مرے ساتھ ہی چلنا ہے تجھے

IV

سوچیے۔ بولیے

- 1- مندرجہ بالا دو بند کس بات کی طرف اشارہ کرتے ہیں؟
- 2- ”زمر د کا گلوبند“ سے کیا مراد ہے؟
- 3- شاعر عورت کو ”طوفان“ سے کیوں تشبیہ دے رہا ہے؟
- 4- ہندوستان کی چند ایسی خواتین کے نام بتائیے جنہوں نے نمایاں خدمات انجام دیں۔
- 5- آپ افلاطون اور ارسطو کے بارے میں کیا جانتے ہیں بتائیے۔
- 6- شاعر عورت کو کن بندھنوں سے آزاد ہو کر طوفان بننے کو کہہ رہا ہے؟
- 7- شاعر عورت کی کونسی خوبیوں کو گنوا تے/بتاتے ہوئے سنبھلنے کو کہہ رہا ہے؟

توڑ یہ عزم شکن دغدغہ پند بھی توڑ
تیری خاطر ہے جو زنجیر وہ سوگند بھی توڑ
طوق یہ بھی ہے ”زمر د کا گلوبند“ بھی توڑ
توڑ پیمانہٴ مردانِ خرد مند بھی توڑ

بنکے طوفان چھلکنا ہے ابلنا ہے تجھے
اٹھ مری جان! مرے ساتھ ہی چلنا ہے تجھے

تو فلاطون و ارسطو ہے تو زہرا پرویں
تیرے قبضہ میں ہے گردوں تری ٹھوکر میں زمیں
ہاں اٹھا جلد اٹھا پائے مقدر سے جبیں
میں بھی رکنے کا نہیں وقت بھی رکنے کا نہیں

لڑکھڑائے گی کہاں تک کہ سنبھلنا ہے تجھے
اٹھ مری جان! مرے ساتھ ہی چلنا ہے تجھے

خلاصہ

شاعر نے اس نظم میں ایک کمزور تقدیر پر بھروسہ کرنے، اپنے آپ کو مقدر کی نذر کرنے والی ایسی ایک عورت کا تصور پیش کیا ہے جو سماج میں اپنے وجود کی گمشدگی کا رونا روتی رہی ہے اور ایسی ہی عورت کے دل میں شاعر نے ولولوں کے وہ طوفان اٹھائے ہیں کہ مردوں کے خود ساختہ جبر و استبداد کے محل مٹی کے تودوں کی طرح ڈھیر ہوتے نظر آتے ہیں۔

مرد بالادست سماج (Male dominated society) میں عورت حوصلہ شکن مرحلوں سے ہو کر گزر رہی ہے، اس کے باوجود وہ اپنے اندر بے شمار صلاحیتیں رکھتی ہے۔ ہمارا سماج اسکی مجبوریوں کا فائدہ اٹھاتے ہوئے اسکی ہر طرح حوصلہ شکنی کرتا رہا ہے۔ اس نظم میں ان ہی باتوں کو شاعر نے بڑے ہی دلگداز انداز میں بیان کیا ہے۔

نظم کے پہلے بند میں شاعر نے آج کے ہمارے سماج کی جہاں تصویر کھینچی ہے وہیں اس نے بتایا ہے کہ ہمارے ماحول میں مرد و زن دونوں برابری کا حق رکھتے ہیں سبھی کے حوصلے یک رنگ یعنی ایک جیسے ہیں اور ایسے ماحول میں عورت کو بھی شاعر کے ساتھ یعنی مردوں کے دوش بہ دوش برابری کرنی چاہیے۔

عورت کی عظمت اور اسکی رفعتوں کے اظہار کے لیے شاعر نے اسے ”تمدن کی بہار“ کہا ہے یعنی عورت ہی ہمارے تمدن و تہذیب کو برقرار رکھ سکتی ہے اور ہمارے سماج کو جنت نشاں بنا سکتی ہے۔ ”تابہ“ یعنی تو ا جس پر روٹی پکتی ہے۔ ”تابہ کے گرد ترے وہم و تعین کا حصار“ سے شاعر کی مراد یہ ہے کہ عورت کی دنیا صرف باورچی خانہ تک محدود سمجھی جاتی ہے۔

شاعر نے عورت کی بے بسی و مجبوری کو اپنے فرائض کا حصار بتایا ہے جسکی وجہ سے دنیا عورت کے لیے زہر جیسی بن گئی ہے لیکن شاعر نے کہا ہے کہ وہ وقت کو بدل ڈالے یعنی حالات کو پلٹ دے اور آگے بڑھے۔

شاعر نے عورت کو نصیحت کے انداز میں مخاطب ہو کر کہہ رہا ہے کہ ہمارے سماج میں عورت کے لیے لایعنی رسم و رواج جو قدامت پسندی کا لبادہ اڑھے ہوئے ہیں وہ عورت کے اندر احساس محرومی کو اجاگر کرتے ہیں اس لیے عورت کو چاہیے کہ وہ زمانے کے اچھے برے کو سمجھتے ہوئے اپنی حیثیت کو منوائے۔

شاعر نے عورت کو آج کی اس دنیا میں جینے کے لیے اس کے اندر بغاوت کے جذبات بھی جگائے ہیں اور کہا ہے کہ عورت کو چاہیے کہ وہ خوف و ہراس کے چنگل سے باہر نکلے اور زمر کا گلو بند یعنی سماجی پابندیوں کی قید سے آزاد ہو جائے اور پیمانہ فرد یعنی وہ مرد جو عورت کو گھر کے اندر دیکھنا چاہتے ہیں تو گھر کے باہر کی دنیا کو دیکھے اور اس طرح اپنی زندگی کو گہرا کرے۔

شاعر نے عورت کی ہمت افزائی کے لیے اسے افلاطون و ارسطو جیسے نامور زمانہ ساز ہستیوں سے اُنچا بتایا ہے اور کہا ہے کہ وہ پائے مقدر سے اپنی جبین کو اٹھائے یعنی اپنی بے بسی پر نہ روے۔ اس لیے کہ وقت کسی کے لیے نہیں رکتا اور وقت کے ساتھ چلنے والے ہی اپنی منزل مقصود کو پالیتے ہیں۔

نظم عورت ترقی پسند جمالیات، فکر و فن سے مرصع و مزین ہے نہ صرف یہ بلکہ یہ نظم زن مجاز رجحانات (Woman empowerment) سے مملو ہے۔

نظم میں تراکیب، تشبیہات، استعارات، علامات اور محاوروں کے استعمال نے اسے خوب سے خوب تر بنا دیا ہے

یہ زندگی کا المیہ ہی ہے کہ مردوں نے عورت کو ایک خوبصورت پھول سے زیادہ نہیں سمجھا جب کہ شاعر نے بتایا ہے کہ عورت صرف رونے دھونے کا نام نہیں ہے بلکہ اس کے اندر جذبات و احساسات کے شعلے بھی لپکتے ہیں اور عورت کوئی کہانی نہیں ہے کہ جس کو پڑھ کر یاسن کر لطف اندوز ہو جائیں یا پھر یہ بھی نہیں کہ عورت صرف جوانی کا ایک خواب ہے بلکہ عورت کو تاریخ کے اوراق میں دیکھا جائے تو وہ ہمت و حوصلہ، صبر و استقامت ایثار و قربانی جیسی بلند یوں پر نظر آئے گی۔ اور یہ عورت کے لیے ضروری ہے کہ وہ اپنی تاریخ کو بدل ڈالے۔



1. سمجھنا۔ اظہار خیال کرنا

(الف) ذیل کے سوالات کے جواب دیجیے۔

- 1- نظم کو ترنم کے ساتھ سنائیے۔ اشعار کا مطلب بیان کیجیے۔
- 2- شاعر نے اس نظم میں عورت کی ترقی میں پیش آنے والی کون کونسی رکاوٹوں کا ذکر کیا ہے؟

(ب) پڑھیے سمجھ کر بولیے

- 1- نظم کے پہلے بند میں شاعر ماحول کی عکاسی کس طرح کر رہا ہے؟
- 2- نظم پڑھیے اور اس بند کو تلاش کر کے لکھیے جس میں شاعر عورت کو پابندیوں کی زنجیر توڑنے کی ترغیب دیتا ہے۔
- 3- اس نظم کے شاعر کون ہیں۔ آپ ان کے بارے میں کیا جانتے ہیں؟
- 4- شاعر منزل کی تلاش اور جستجو کے لیے عورت کو کس طرح حوصلہ دیتا ہے؟
- 5- نظم کے آخری بند میں شاعر کا اشارہ کس طرف ہے؟
- 6- ”تو حقیقت بھی ہے دلچسپ کہانی ہی نہیں“ اس مصرعہ سے کیا مراد ہے؟

(ج) درج ذیل میں چند جملے دیے گئے ہیں ان سے متعلقہ اشعار نظم سے ڈھونڈ کر لکھیے۔

- 1- عورت کی وجہ سے ہی سماج میں تبدیلی ممکن ہے؟
- 2- تیرا کام آنسو بہانا ہی نہیں بلکہ تیرے اندر جذبات بھی ہیں۔
- 3- تیرے راستے میں آنے والے کانٹے ہی نہیں پھول بھی کچل دے۔
- 4- گیا وقت پھر ہاتھ آتا نہیں۔

(د) ذیل کا پیرا گراف پڑھیے دیئے گئے سوالوں کے جواب لکھیے۔

میری عمر اب چالیس سال سے اوپر ہے اور میں تین بیٹوں کی ماں ہوں۔ میری بیٹی کوئی نہیں ہے۔ میں نے زندگی بھر کام کیا ہے۔ بچپن سے لے کر اب تک جب کہ میں خود ایک بھری پڑی گریہ ہستی ہوں۔ میری زندگی کا دائرہ بہت

محدود ہے۔ بہت گھومی پھری بھی نہیں ہوں۔ کتنی کے یہی پانچ سات چھوٹے شہر دیکھے ہیں۔ بدلیس کی بات تو چھوڑو میں نے اپنے ملک کے بمبئی، مدراس، کلکتہ جیسے بڑے بڑے شہروں کے نام بھی صرف اخباروں میں پڑھے ہیں۔ انہیں قریب سے جا کر نہیں دیکھا۔ دہلی میں صرف ایک ہی بار گئی تھی۔ وہ بھی شروع شروع میں جب میری شادی ہوئی تھی۔ مجھے معلوم نہیں کہ بڑے بڑے شہروں میں لوگ کیسے جیتتے ہیں خاص طور سے عورتیں۔ میری ہی طرح جیتی ہوں گی بیچاری ان کی تقدیریں بھی تو اسی نے لکھی ہوں گی جس نے ہم سب کی تقدیریں لکھی ہیں۔

- 1- یہ پیرا گراف کس سے متعلق ہے؟
- 2- عورت کیا کہتی ہے؟
- 3- کام کرنے والی عورت ہونے کے باوجود وہ زیادہ شہروں کو نہ دیکھ سکی کیوں؟
- 4- عورت اپنے متعلق کیا سوچ رہی ہے؟
- 5- کیا تقدیر کو کونسا اچھا ہے؟ وضاحت کیجیے۔

II اظہار مافی الضمیر۔ تخلیقی صلاحیت کا اظہار

- (الف) ذیل کے سوالوں کے جواب 4 تا 5 جملوں میں لکھیے۔
- 1- فرض کے نام پر عورت کے ساتھ کیسا برتاؤ کیا جا رہا ہے۔
 - 2- ”تیرے قبضہ میں ہے گردوں تری ٹھوکر میں ہے زمیں“ اس مصرعہ کی تشریح کیجیے۔
 - 3- عورت کو دنیا میں ترقی کرنے کے لیے کیا کرنا پڑیگا۔
 - 4- کیفی اعظمی کی شاعری کے خصوصیات لکھیے۔
- (ب) ذیل کے سوالوں کے جواب 10 یا 12 جملوں میں لکھیے۔
- 1- نظم ”عورت“ کا خلاصہ اپنے الفاظ میں لکھیے۔
 - 2- شاعر نے عورت کی ہمت بڑھانے کے لیے اس کی کن خوبیوں کو بیان کیا ہے۔
- (ج) حسب ذیل کو تخلیقی/توصیفی انداز میں لکھیے
- 1- اردو ادب میں مردوں کے ساتھ ساتھ خواتین کا بھی کردار ہے۔ کوئی خاتون ادیب یا شاعر کا تعارف کرواتے ہوئے ان پر ایک مضمون لکھیے۔
 - 2- خواتین کو با اختیار بنانے کے لیے کون کون سے پروگراموں کو رو بہ عمل لایا جاسکتا ہے۔ چند تجاویز پیش کیجیے۔
 - 3- ”لڑکی رحمت ہے نہ کہ زحمت“ اس عنوان پر سماجی بیداری کے لیے ایک پوسٹر تیار کیجیے۔
 - 4- بعض ملازمت پیشہ خواتین اپنے فرائض بخوبی انجام دیتے ہوئے گھریلو ذمہ داریوں کی بھی بحسن خوبی تکمیل کرتی ہیں۔ آپ کے علاقے میں اگر کوئی ایسی خاتون موجود ہو تو اس کی توصیف کرتے ہوئے ایک پیرا گراف لکھیے۔



یا
آپ کو معلوم کوئی خاتون کسی بھی شعبہ میں گراں قدر خدمات انجام دی ہو۔ اس کی توصیف کرتے ہوئے اپنے دوست کے نام ایک خط لکھیے۔



لفظیات

(الف) درج ذیل الفاظ کو جملوں میں استعمال کیجیے۔

- 1- زیست 2- آغوش 3- آگینہ 4- حصار 5- سوگند
6- ظرف 7- پیمانہ 8- جہد 9- حوصلہ 10- لہو

(ب) ان الفاظ کی وضاحت کیجیے۔

- 1- تمدن کی بہار:
2- وہم و تعین کا حصار:
3- زمرہ کا گلوبند توڑنا:
4- رت بدل ڈالنا:
5- طوفان بن کے چھلکنا:

(ج) درج ذیل الفاظ کے ہم معنی الفاظ نظم کے کونسے مصرعہ میں ہیں ڈھونڈ کر لکھیے

- 1- لڑکھڑانا : مقرر کرنا
3- گھیرا : بجلی چمکنا

(د) نظم میں کئی مرکب الفاظ استعمال کیے گئے ہیں۔ انہیں ڈھونڈ کر لکھیے اور معنی تلاش کیجیے۔

لفظ	معنی	لفظ	معنی
_____	:	_____	:
_____	:	_____	:
_____	:	_____	:
_____	:	_____	:

قواعد

الف۔ اس شعر پر غور کیجیے۔

جب ہاتھ اسکی نبض پر رکھا طبیب نے محسوس یہ کیا کہ بدن میں لگی ہے آگ
اس شعر میں آگ سے مراد بدن کی حرارت ہے نہ کہ حقیقی آگ اور حقیقی معنی مراد لیا بھی نہیں جاسکتا۔

ب۔ اس شعر پر غور کیجیے۔

کہنا کہ دیارِ غربت میں اک غمزہ روتا رہتا ہے دن رات تمہاری فرقت میں منہ اشکوں سے دھوتا رہتا ہے
گلابے محن کو آنسو کے تاروں میں پروتا رہتا ہے اے ابروواں جا سوے وطن جا سوے وطن
اس بند میں ’اشکوں سے منہ دھونا اور آنسوؤں کے تار پرونا‘ کنایہ ہے۔

کنایہ: کلام میں حقیقی معنی چھوڑ کر مرادی معنی لینا ’کنایہ‘ کہلاتا ہے۔ اور حقیقی معنی بھی مراد لیا جاسکتا ہے۔

مشق:

ان اشعار میں مجاز مرسل اور کنایہ کی نشاندہی کیجیے۔

طالع سے کسے تھی ایسی امید نکلا ہے کدھر سے آج خورشید
میری آبرو ترے ہاتھ ہے مری زندگانی ترے ہاتھ ہے
گر کہے کوئی یا علی حیدر بھاگے کانوں میں انگلیاں رکھ کر

لسانی سرگرمیاں / منصوبہ کام

1۔ کھیل کے میدان میں مشہور کسی دو خواتین سے متعلق تفصیلات جمع کیجیے اور انہیں کمرہ جماعت میں پیش کیجیے۔

نیک عورت دنیا کی سب سے
بہترین متاع ہے۔ (مفہوم حدیث)



ترغیب

ڈاکٹر اے پی جے عبدالکلام

پڑھیے۔ سوچیے۔ بولیے

شاہین ایک ذہین لڑکی ہے۔ اس کی دلی خواہش ہے کہ وہ ایک سائنس دان بنے۔ وہ کائنات کی ہر شے سے متعلق تحقیقی نقطہ نظر رکھتی ہے تعلیمی و سائنسی نمائشوں میں اس نے کئی انعامات بھی حاصل کیے۔ وہ سائنس دانوں سے متعلق کتب کا مطالعہ کرتی ہے۔ اپنے شکوک و شبہات کے ازالے کے لیے اساتذہ اور اپنے بڑوں سے مشورہ کرتی ہے۔ ایک دن ان کے گاؤں میں سائنسی سیمینار میں شرکت کی غرض سے ایک سائنس دان کی آمد ہوتی ہے وہ ان سے ملاقات کرتی ہے۔

سوالات:

- 1- شاہین نے سائنس دان سے کیا پوچھا ہوگا؟
- 2- سائنس دان نے شاہین سے کیا کہا ہوگا؟
- 3- شاہین سائنس دان بننا چاہتی ہے۔ آپ کیا بننا چاہیں گے؟ اس کے لیے آپ کیا کریں گے؟
- 4- ایک متوسط گھرانے میں پیدا ہو کر، تحقیقی اداروں کو جلا بخشنے ہوئے بھارت رتن کا خطاب حاصل کرنے والے سائنس دان کون ہیں؟

مقصد:

ایک متوسط گھرانے میں پیدا ہو کر شہرت کی چوٹیوں کو سر کرنے والی ایک عظیم شخصیت کی زندگی طلباء میں مقاصد کے حصول کے لیے تحریک کا باعث بن سکے۔ یہی اس سبق کا مقصد ہے

ماخذ

یہ سبق سابق صدر جمہوریہ ہند ڈاکٹر اے۔ پی۔ جے عبدالکلام کی خودنوشت سوانح حیات ”پرواز“ سے ماخوذ ہے۔

طلباء کے لیے ہدایات

- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان کے نیچے خط کھینچیے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔

صنف کی تعریف

کوئی بھی شخص اپنی زندگی کے حالات کو کتابی شکل دیتا ہے تو اسے ”آپ بیتی“ کہتے ہیں۔ اس کو ”خودنوشت“ بھی کہا جاتا ہے۔ اس میں زندگی کے حالات کی عکاسی کی جاتی ہے۔ اس سے مصنف کے تجربات ہی نہیں بلکہ اس دور کے سماجی، معاشی اور سیاسی حالات سے بھی واقفیت ہوتی ہے۔ اس کے ذریعے دوسروں کو ترغیب ملتی ہے۔

مصنف کا تعارف

اے۔ پی۔ جے عبدالکلام کے نام سے پہچانے جانے والے ابوالفقیر زین العابدین عبدالکلام 15 اکتوبر 1931ء کو ریاست تامل ناڈو میں رامیشورم کے قریب میں واقع دھنش کوٹی میں پیدا ہوئے۔ متوسط گھرانے سے تعلق رکھنے کے باوجود عزم مصمم، نظم و ضبط، علم کی جستجو کے ساتھ بحیثیت انجینئر سائنسداں اور صدر جمہوریہ انہوں نے ملک کے لیے گرانقدر خدمات انجام دیں۔ ”اگنیسیڈ مائنڈس“، ”دی ونکس آف فائر“ ”پرواز“ وغیرہ ان کی تصانیف ہیں۔ سائنسی شعبہ میں بیش بہا خدمات کے پیش نظر انہیں حکومت ہند نے ”پدم بھوشن“ کے ساتھ ساتھ ملک کے سب سے اعلیٰ ترین اعزاز ”بھارت رتن“ سے بھی نوازا۔ اس کے علاوہ کئی ایک قومی اور بین الاقوامی جامعات نے انہیں ڈاکٹریٹ کی اعزازی ڈگریاں بھی عطا کیں۔ 27 جولائی 2015ء بروز پیر دوران لکچر اس دارفانی سے کوچ کر گئے۔





ابتدائی

”میرے راستے میں رکاوٹیں، مایوسیاں اور پریشانیاں آئیں لیکن میرے والد کے الفاظ نے اس وقت کی مبہم صورت حال میں مجھے بڑا سہارا دیا۔“ عالم وہ ہے جو دوسروں کو جانتا ہے، لیکن جو خود کو پہچانتا ہے وہ دانا کہلاتا ہے۔ وہ علم کس کام کا جو حکمت و دانائی سے عاری ہو۔“ یہ الفاظ اے۔ پی۔ جے عبدالکلام کے ہیں جنہوں نے غربت کی انتہائی پٹلی سطح سے سفر کرتے ہوئے خود کو عظمت کی بلندیوں تک پہنچایا۔ آئیے دیکھتے ہیں کہ انہوں نے عزم و استقلال کے ساتھ یہ سفر کیسے طے کیا اور اس راہ میں حائل دشواریوں کو کیسے عبور کیا؟۔۔۔۔۔

(I)

شوارٹس ہائی اسکول، رام ناتھ پورم میں جوں ہی میرے قدم جمے میرے اندر کا پندرہ سالہ جوشیلانہ جوان ابھر کر سامنے آ گیا۔ میرے استاد آ یادورائی سولومن ایک ایسے مشتاق مگر ناچختہ ذہن کے لیے ایک مثالی رہنما تھے جو اپنے سامنے کے امکانات اور متبادل صورتوں کے بارے میں ہنوز مذذب ہو۔ ان کے طلبہ کلاس میں ان کے شفقت آمیز رویے اور وسیع الذہنی سے بہت زیادہ خوش رہتے۔ وہ کہا کرتے تھے کہ ایک اچھا طالب علم اپنے برے استاد سے جتنا زیادہ سیکھ سکتا ہے ایک کمزور طالب علم اپنے ماہر استاد سے بھی اتنا حاصل نہیں کر سکتا۔ رام ناتھ پورم میں میرے قیام کے دوران ان سے میرے تعلقات ایک استاد اور شاگرد سے کہیں زیادہ بڑھ گئے تھے۔ میں ان کی صحبت میں رہ کر یہ سیکھا کہ ایک انسان اپنی زندگی میں رونما ہونے والے واقعات پر کس طرح غیر معمولی اثر ڈال سکتا ہے۔ آ یادورائی سولومن کہا کرتے کہ ”زندگی میں کامیابی حاصل کرنے اور بہتر نتائج برآمد کرنے کے لیے ضروری ہے کہ تم تین قومی عناصر..... خواہش، یقین اور توقع کو سمجھو اور ان پر غالب آ جاؤ“۔ آ یادورائی سولومن نے جو بعد میں پادری ہو گئے تھے مجھے بتایا کہ ہر وہ بات جو میں چاہتا ہوں ہو سکتی ہے اگر اس کے لیے میرے اندر شدید خواہش ہو اور اسکے بارے میں قطعی یقین بھی ہو تو وہ ضرور ہو کر رہتی ہے۔ میری زندگی ہی سے ایک مثال لے لو۔ بچپن ہی سے آسمان کے اسرار، رموز اور پرندوں کی پرواز میرے لیے کشش رکھتی تھی۔ میں اکثر سارسوں اور سمندری بگلوں کو اونچا اڑتا دیکھتا تو میرا جی چاہتا میں بھی اسی طرح اڑا کروں۔ ہر چند کہ میں ایک سیدھا سادہ لڑکا تھا مگر مجھے اس بات پر کامل یقین تھا کہ میں بھی ایک دن اسی طرح آسمانوں میں پرواز کروں گا۔ رامیشورم سے اڑنے والا واقعتاً میں ہی وہ پہلا بچہ تھا۔

آ یادورائی سولومن ایک عظیم استاد تھے۔ انہوں نے تمام بچوں میں ان کی اپنی قدر و قیمت کا احساس پیدا کر دیا تھا۔ سولومن نے میری عزت نفس کو ایک بلند مقام تک پہنچا دیا اور مجھے یہ باور کرادیا کہ ایسے والدین کا لڑکا بھی جو تعلیم کے فوائد سے محروم رہے ہوں وہ

جو کچھ بننا چاہے اس کی خواہش کر سکتا ہے۔ وہ کہا کرتے ”اگر اعتماد ہو تو تم اپنی قسمت بدل سکتے ہو“۔

شوارٹس میں میری تعلیم پوری ہوتے ہی مجھ جیسے لڑکے میں اتنی خود اعتمادی پیدا ہو گئی تھی کہ اپنی کامیابی کے لیے میں نے مصمم ارادہ کر لیا تھا۔ لہذا مزید تعلیم حاصل کرنے کا فیصلہ لینے میں مجھے دوبارہ سوچنے کی ضرورت نہیں پڑی۔ ان دنوں ہمارے لیے پیشہ وارانہ تعلیم کے امکانات کی واقفیت کا کوئی طریقہ نہیں تھا۔ اعلیٰ تعلیم کا مفہوم صرف کالج جانا ہوتا۔ قریب ترین کالج تروچھیراپلی میں تھا۔ ان دنوں اسے تری چی نوپولی لکھا جاتا اور اختصار کے طور پر تری چی کہا جاتا تھا۔ انٹرمیڈیٹ امتحان کی تیاری کے لیے میں 1950ء میں سینٹ جوزف کالج تری چی پہنچا۔ امتحان کے گریڈ کے اعتبار سے میں کوئی ذہین طالب علم نہ تھا۔

جب کبھی میں شوارٹس سے رامیشورم جاتا میرے بڑے بھائی مصطفیٰ کمال جس کے ریلوے اسٹیشن روڈ پر کرانے کی دکان تھی مجھے اپنی مدد کے لیے بلاتے اور دکان کو میرے سپرد کر کے کئی کئی گھنٹوں کے لیے غائب ہو جاتے۔ میں تیل، پیاز، چاول اور دوسری چیزیں بیچتا۔ میں نے بہت تیزی سے بکنے والی چیزوں میں سگریٹ اور بیٹری کو پایا۔ مجھے حیرت ہوا کرتی کہ غریب لوگوں کو کس بات نے مجبور کیا کہ وہ اپنی گاڑھی کمائی دھوئیں میں اڑائیں۔ جب مصطفیٰ کے کام سے مجھے چھٹی ملتی تو میرا چھوٹا بھائی قاسم محمد اپنا کھوکھا میرے حوالے کر دیتا جہاں میں سیپ اور گھونگھوں سے بنے نواد فر وخت کیا کرتا۔

سینٹ جوزف میں ہمارے اساتذہ کا نچی پورم اچار یہ کے صحیح پیرو تھے۔ جنہوں نے لوگوں میں یہ احساس بیدار کر دیا تھا کہ ”بخشش کے عمل سے لطف اٹھاؤ“۔ ریاضی کے ہمارے استاد پروفیسر تھو تھا گھری آئیگر اور پروفیسر سوریا نارائن شاستری کی جو کیمپس میں ساتھ ساتھ ٹھہلا کرتے تھے شگفتہ یاد آج بھی میرا حوصلہ بڑھاتی ہے۔

سینٹ جوزف میں جب میرا آخری سال تھا تو مجھے انگریزی ادب کا شوق ہوا۔ میں نے ادب عالیہ کا مطالعہ شروع کیا۔ ٹالسٹائی، اسکاٹ اور ہارڈی اپنے بدلیسی ماحول کے باوجود خاص کر میرے پسندیدہ مصنفین تھے۔ بعد ازاں میں فلسفے کی کچھ کتابوں کی طرف متوجہ ہوا۔ اس زمانے کے آس پاس طبیعات میں میری دلچسپی بہت زیادہ بڑھ گئی۔

مجھے حیرت ہے کہ کچھ لوگ سائنس کو ایسی چیز کیوں سمجھنا چاہتے ہیں جو خدا سے دور لے جاتی ہے۔ میں تو یہ سمجھتا ہوں کہ سائنس کا راستہ ہمیشہ دل سے گذرتا ہے۔ میرے لیے سائنس ہمیشہ ہی روحانی بالیدگی اور خود شناسی کا راستہ رہی ہے۔

سوچئے۔ بولئے

- 1- ایک اچھا طالب علم اپنے برے استاد سے جتنا زیادہ سیکھ سکتا ہے ایک کمزور طالب علم اپنے ماہر استاد سے بھی اتنا حاصل نہیں کر سکتا۔ کیسے؟
- 2- ”عزت نفس کو بلند مقام تک پہنچانا“ سے کیا مراد ہے؟
- 3- ”روحانی بالیدگی اور خود شناسی کا راستہ“ سے کیا مراد ہے؟

(II)

جب میں نے سینٹ جوزف کالج میں بی۔ ایس۔ سی۔ ڈگری کورس میں داخلہ لیا تو اس وقت میں اعلیٰ تعلیم کے لیے کسی دوسرے اختیاری مضمون سے واقف تھا نہ مجھے اس کا علم تھا کہ ایک سائنس کے طالب علم کے لیے کیا کیا پیشہ وارانہ مواقع دستیاب ہیں۔ بی۔ ایس۔ سی کی ڈگری حاصل کرنے کے بعد ہی مجھے محسوس ہوا کہ طبیعات میرا موضوع نہیں۔ مجھے انجینئرنگ لینا چاہیے تھی تاکہ میرے خواب شرمندہ تعمیر ہو سکیں۔ بہت پہلے انٹرمیڈیٹ کورس پورا کرتے ہی مجھے انجینئرنگ میں داخلہ لے لینا چاہیے تھا۔ میں نے خود کو سمجھایا کہ کبھی نہ ہونے سے اچھا ہے دیر ہی میں سہی مگر ہو تو جائے۔ میں اپنا راستہ بدلتے ہوئے MIT مدراس میں جو اس زمانے میں شمالی ہند میں تکنیکی تعلیم کے تاج کا ہیرا کہلاتا تھا۔ داخلے کے لیے درخواست گزاری۔

میرا نام منتخب امیدواروں کی فہرست میں شامل تھا۔ مگر اس اعلیٰ درجے کی شہرت رکھنے والے ادارے میں داخلہ بہت مہنگا سودا تھا۔ تقریباً ایک ہزار روپیے کی ضرورت تھی اور میرے والد اتنی بڑی رقم فراہم نہیں کر سکتے تھے۔ ایسے آڑے وقت میں میری بہن زہرہ نے اپنی سونے کی چوڑیاں اور زنجیر گروی رکھ کر میری پشت پناہی کی۔ مجھے اس کے اس ارادے نے بہت متاثر کیا کہ وہ مجھے ایک تعلیم یافتہ انسان دیکھنا چاہتی تھی اور میری صلاحیتوں پر اس کے اعتماد کا مجھ پر مزید اثر ہوا۔

MIT میں سب سے زیادہ جس چیز نے مجھے اپنا گرویدہ بنایا وہ دو خارج شدہ طیاروں کا منظر تھا جو ہاں اٹن مشینوں کے مختلف ذیلی نظاموں کو سمجھانے کے لیے رکھے گئے تھے۔ میں نے ان میں اپنے اندر عجیب سی کشش محسوس کی۔ میں ان کے پاس پہروں بیٹھا رہتا جب کہ دوسرے طلبہ واپس اپنے ہوٹل چلے جاتے اور میں پرندے کی طرح آکاش میں آزادانہ اڑنے کی انسان کی خواہش کی تعریف کیا کرتا۔ پہلے سال کی تعلیم پوری کرنے کے بعد جب مجھے مخصوص شاخ کے بارے میں فیصلہ کرنا تھا تو میں نے تقریباً برجستہ فضائی انجینئرنگ کا انتخاب کیا۔ اب میرے ذہن میں مقصد بہت واضح ہو گیا تھا کہ مستقبل میں مجھے ہوائی جہاز اڑانا ہے۔ مجھے اس بات پر کامل یقین تھا حالانکہ میرے یہاں اپنی بات منوانے کی صلاحیت کا فقدان تھا اور میں اس سے بخوبی واقف بھی تھا۔ غالباً یہ میرے حقیر پس منظر کی دین تھا۔ اس زمانے میں مختلف لوگوں کے ساتھ میں نے افہام و تفہیم کی مخصوص کوششیں کیں۔ میرے راستے میں رکاوٹیں، مایوسیاں اور پریشانیاں آئیں لیکن میرے والد کے حوصلہ افزا الفاظ نے اس وقت کی مبہم صورت حال میں مجھے بڑا سہارا دیا۔ ”عالم وہ ہے جو دوسروں کو جانتا ہے لیکن جو خود کو پہنچاتا ہے وہ دانا کہلاتا ہے۔ وہ علم کس کام کا جو حکمت و دانائی سے عاری ہو۔“ MIT میں میری تعلیم کے دوران تین استادوں نے میری فکر کی تشکیل کی۔ ان تینوں کی مشترکہ کوششوں نے ایک بنیاد رکھی جس پر بعد میں میرے پیشہ وارانہ کیریئر کی تعمیر ہوئی۔ یہ تین استاد تھے پروفیسر اسپانڈر پروفیسر کے اے وی پنڈالائی اور پروفیسر نرسنگ راؤ۔ ان میں ہر ایک منفرد شخصیت کا مالک تھا۔ لیکن ان تینوں میں قوت متحرکہ مشترکہ تھی یعنی وہ صلاحیت جو اپنے طلبہ کی علمی پیاس کو محض ذہانت اور انتھک لگن سے بجھاتی تھی۔

علم طیارہ سازی نہ صرف دلچسپ موضوع ہے بلکہ اس میں آزادی کا اعلان بھی مضمحل ہے۔ آزادی اور افراد کے درمیان حرکت اور

جنش کے درمیان پھسلن اور بہاؤ کے درمیان جو عظیم فرق ہے وہ اس سائنس کے رموز کا سرچشمہ ہے۔ میرے استادوں نے ان حقائق کو مجھ پر واضح کیا۔ انہوں نے باریک بینی کے ساتھ اپنی تدریس کے ذریعے علم طیارہ سازی کے لیے میرے اندر جوش و خروش پیدا کر دیا۔ معلومات کے زبردست امتزاج نے آہستہ آہستہ میرے ذہن میں جگہ بنانی شروع کر دی۔ ہوائی جہازوں کے ساختیاتی خدوخال نے نئے معنی اختیار کرنا شروع کر دیئے۔

میں ہوائی جہاز کو حرکت دینے اس کا ڈھانچا، کنٹرول اور آلاتی عمل کا نقشہ بنانے کے کام کو تقسیم کیا۔ ایک دن ڈیزائن کے استاد پروفیسر سری نیوان نے جو اس وقت MIT کے ڈائریکٹر تھے میری پیش رفت کا جائزہ لیا اور اسے بیحد ناقص اور مایوس کن بتایا۔ آخر کار میں نے اس کام کو پورا کرنے کے لیے ایک مہینے کی مہلت طلب کی۔ پروفیسر نے میری طرف کچھ دیر غور سے دیکھا اور کہا ”اے



نوجوان سنو، آج جمعہ کی سہ پہر ہے۔ میں تمہیں تین دن کا وقت دیتا ہوں۔ اگر پیر کی صبح تک مجھے ہیئت کا خاکہ نہ ملا تو تمہارا وظیفہ ختم کر دیا جائے گا۔“ میں ششدر رہ گیا۔ وظیفہ تو میری زندگی کی ڈور تھا۔ اگر وظیفہ بند ہو گیا تو میں بالکل بے سہارا ہو جاؤں گا۔ میرے سامنے اب اس کے سوا کوئی اور راستہ نہیں تھا۔ میں رات بھر ڈرائیونگ بورڈ پر جمار ہا، کھانا بھی نہیں کھایا۔ دوسرے دن صرف ایک گھنٹے کا وقفہ لیا تاکہ کچھ کھاپی لوں اور تازہ دم ہو جاؤں۔ اتوار کی صبح

میرا کام پورا ہوا چاہتا تھا کہ اچانک مجھے اپنے کمرے میں کسی کی موجودگی کا احساس ہوا۔ پروفیسر سری نیوان کچھ فاصلے سے مجھے دیکھ رہے تھے۔ وہ سیدھے جم خانے سے آرہے تھے اور ابھی اپنے ٹینس کے لباس میں ہی تھے کہ میری پیش رفت دیکھنے کے لیے رُک گئے تھے۔ میرے کام کا معائنہ کرنے کے بعد مجھے شفقت سے گلے لگا لیا اور پیٹھ ٹھونک کر مجھے شاباشی دی۔ انہوں نے کہا ”میں جانتا تھا کہ معینہ مدت میں اس کام کی تکمیل کے لیے جو قطعی ناممکن تھی تم سے کہہ کر میں نے تمہیں مصیبت میں ڈال دیا تھا۔ مجھے ہرگز امید نہ تھی کہ تم اسے اتنی اچھی طرح پورا کر سکو گے۔“

سوچیے۔ بولیے

- 1- خواب شرمندہ تعبیر کب اور کیسے ہو سکتے ہیں؟
- 2- ”افہام و تفہیم کی مخصوص کوششیں“ سے کیا مراد ہے؟
- 3- ”رموز کا سرچشمہ“ سے کیا مراد ہے؟

(III)

پروجیکٹ کے باقی وقت کے دوران میں نے ایک انشائیے کے مقابلے میں حصہ لیا جسے MIT تامل سنگم (لٹریچر سوسائٹی) نے منعقد کیا تھا۔ میں نے ایک مضمون ”ہمیں اپنا ہوائی جہاز خود بنانا چاہیے“ کے عنوان سے تامل زبان میں لکھا۔ یہ بہت پسند کیا گیا اور مقابلے میں جیت میری ہوئی۔ مشہور تامل ہفتہ وار ”آندوکاتن کے مدیر دیوان نے مجھے پہلا انعام سے سرفراز کیا۔

MIT میں میری سب سے زیادہ اثر انگیز یادداشت پروفیسر اسپانڈر سے متعلق ہے۔ وداعی رسم کے موقع پر ہم لوگ گروپ فوٹو گراف کے لیے تصویر کھینچ رہے تھے۔ تمام فارغ التحصیل طلبہ تین قطاروں میں کھڑے تھے۔ اور پروفیسر حضرات آگے بیٹھے ہوئے تھے۔ ایک پروفیسر اسپانڈر کھڑے ہوئے اور میری طرف دیکھا۔ میں تیسری قطار میں کھڑا تھا۔ انہوں نے کہا ”ادھر آؤ اور میرے ساتھ آگے بیٹھو“۔ میں پروفیسر اسپانڈر کی اس دعوت پر حیران رہ گیا۔ ”تم میرے بہترین شاگرد ہو تمہاری سخت محنت ہی مستقبل میں تمہارے اساتذہ کا نام روشن کرنے میں تمہاری مدد کرے گی“۔ ان کی اس تعریف سے میں گھبرا گیا مگر ان کی قدر شناسی نے مجھے عزت بخشی اور میں پروفیسر اسپانڈر کے ساتھ تصویر کھینچوانے کے لیے بیٹھ گیا۔ ”اللہ ہی تمہارا آسرا سہارا اور ہادی ہے۔ وہی تمہیں مستقبل کے سفر میں روشنی دکھائے گا“ یوں اس دروں بین عبقری انسان نے مجھے خدا حافظ کہا۔

MIT سے تربیت کے لیے میں ہندوستان ایرونٹکس لمیٹڈ (HAL) بنگلور گیا۔ وہاں ٹیم کے ایک فرد کی حیثیت سے میں نے انجن کی اور ہالنگ کی۔ ہوائی جہاز کے انجن اور ہالنگ کا یہ تجربہ بہت سبق آموز تھا۔ جب کوئی اصول کلاس روم میں پڑھا جاتا ہے اور اس کی تصدیق عملی تجربے سے ہوتی ہے تو ایک عجیب سے ہیجان کا احساس ہوتا ہے۔ یہ کیفیت بالکل ایسی ہوتی ہے جیسے اجنبیوں کی بھیڑ میں اچانک کسی پرانے دوست سے ملاقات ہو جائے۔ میں نے HAL میں پوسٹن اور ٹربائن دونوں طرح کے انجنوں کی اور ہالنگ کا کام کیا تھا۔ مابعد احتراق کے معاون اصول میں کارفرما گیس حرکیات اور انتشار کے طریق عمل کے مبہم تصورات میرے ذہن میں واضح تر ہو گئے۔

جب میں HAL سے ایرونٹک انجینئر گریجویٹ ہو کر نکلا تو میرے سامنے روزگار کے دو متبادل مواقع تھے اور دونوں ہی میرے اڑنے کے دیرینہ خواب کے بہت قریب تھے۔ ایک روزگار ایئر فورس میں تھا جب کہ دوسرا وزارت دفاع کے ٹیکنیکل ڈیولپمنٹ اینڈ پروڈکشن کے ڈائریکٹریٹ (Air) DTD & P میں تھا۔ میں نے دونوں کے لیے درخواستیں گزاریں۔ دونوں جگہوں سے مجھے تقریباً ایک ساتھ انٹرویو کے لیے بلایا گیا۔ ایئر فورس میں بھرتی کے ذمہ داروں نے مجھے دہرہ دون پہنچنے کے لیے کہا اور DTD & P (Air) نے دہلی کے لیے۔ Coromandel Coast کے ایک لڑکے نے شمال کی طرف جانے کے لیے ٹرین پکڑی۔ میری منزل دو ہزار کلومیٹر سے زیادہ دور تھی۔ پہلی بار اپنے ملک کی وسعت سے میرا سابقہ پڑنے والا تھا۔

سوچیے۔ بولیں

1- ”دروں بین عبقری انسان“ کسے کہتے ہیں؟

2- دیرینہ خواب سے کیا مراد ہے؟ کیا آپ کے کوئی دیرینہ خواب ہیں؟



I. سمجھنا۔ اظہار خیال کرنا

- الف۔ سبق کا نام 'ترغیب' سنتے ہی آپ کو کیسا محسوس ہوا؟
- ب۔ عبدالکلام کے طالب علمی کے دور میں موجود طریقہ تعلیم سے متعلق آپ کے دوستوں سے گفتگو کیجیے۔
- ج۔ درج ذیل جملے سبق کے کونسے پیراگراف میں ہیں نشانہ ہی کیجیے۔ سبق میں ان جملوں کو خط کشید کیجیے۔
- 1۔ عبدالکلام نے فلسفہ کی کتابیں پڑھیں۔
 - 2۔ کامیابی کے لیے تین اہم اصول ہیں۔
 - 3۔ بہن کی امداد۔
 - 4۔ پروفیسر کے ساتھ بیٹھ کر تصویر کھینچانا۔
- د۔ ذیل کا پیراگراف پڑھیے اور صحیح غلط کی نشانہ ہی کیجیے۔

پن چندر پال ہندوستان کی تحریک آزادی کے قائدین میں سے ایک ہیں موجودہ بنگلہ دیش کے سائی چیل کے مقام پر پیدا ہوئے۔ تحریک عدم تعاون کے لیے آواز بلند کی۔ ملک کی آزادی اور ترقی کے لیے نمایاں کردار ادا کیا۔ شاعروں، پنڈتوں، فلسفیوں، مبلغوں، رہنماؤں اور عام لوگوں کو دعوت دی۔ اس طرح ملک کی خدمت کے لیے مختلف افراد الگ الگ شعبوں کا انتخاب کر کے عوام کے دلوں میں ہمیشہ کے لیے گھر کر لیا۔

- 1۔ پن چندر پال تحریک آزادی کے رہنما تھے۔ ()
- 2۔ پن چندر پال تحریک عدم تعاون کے مخالف تھے۔ ()
- 3۔ پن چندر پال شاعروں، پنڈتوں کو تحریک آزادی میں حصہ لینے کی دعوت دی۔ ()
- 4۔ پن چندر پال آزادی کی تحریک میں دلچسپی رکھتے تھے۔ ()
- 5۔ پن چندر پال فوجی قائد ہیں۔ جنہوں نے لوگوں کے دلوں میں اپنی جگہ بنائی۔ ()

II. اظہار مافی الضمیر۔ تخلیقی صلاحیت کا اظہار

- الف۔ حسب ذیل سوالوں کے جواب چار یا پانچ جملوں میں سوچ کر لکھیے۔
- 1۔ 'دوسروں کو سمجھنے والا عقلمند ہوتا ہے' اس سے متعلق آپ کی رائے کیا ہے؟



- 2- خواہش، اعتماد اور میدان تینوں پر کیوں قابو رکھنا چاہیے؟
- 3- اپنے طلباء کی علم کی تشنگی اپنی دانشمندی اور عزم مصمم کے ذریعہ بجھاتے رہیں۔ یہ باتیں کس سے متعلق ہیں۔ اس کے متعلق آپ کی رائے کیا ہے؟
- 4- پروفیسر سربینواسن کی جانب سے تفویض کیے گئے کام کی تکمیل میں اگر آپ عبدالکلام کی جگہ ہوتے تو کیا کرتے؟
- ب۔ حسب ذیل سوالوں کے جواب سوچ کر دس تا بارہ جملوں میں لکھیے۔
- 1- عبدالکلام اپنے مقصد کے حصول میں کس طرح کامیاب ہوئے۔ اپنے الفاظ میں لکھیے۔
 - 2- عبدالکلام کی تعلیم کس طرح جاری رہی۔ اپنے الفاظ میں لکھیے۔
- ج۔ حسب ذیل موضوعات پر تخلیقی انداز/توصیفی انداز میں لکھیے
- 1- سبق کا تیسرا پیرا گراف پڑھیے۔ اس میں عبدالکلام نے اپنی خواہش کا اظہار کیا ہے؟ اسی طرح آپ بھی اپنی خواہش کا اظہار ایک مختصر نظم کی شکل میں کیجیے۔
- یا
- اس سبق سے تحریک حاصل کرتے ہوئے اگر آپ ہی عبدالکلام ہوتے تو آج کے طالب علموں سے کیا کہتے؟ تقریر کیجیے۔
- یک بابی ڈرامہ کیجیے۔



لفظیات

- الف۔ حسب ذیل جملوں میں خط کشیدہ الفاظ کے معنی لکھ کر انہیں جملوں میں استعمال کیجیے۔
- 1- وہ کامیابی کی راہ پر گامزن رہا۔
 - 2- عبدالکلام کا ایقان تھا کہ وہ ضرور کامیاب ہوں گے۔
 - 3- اعلیٰ تعلیم حاصل کرنا میرا ہدف تھا۔
 - 4- کامیابی کی اطلاع پا کر زہد جذبات سے مغلوب ہو گیا۔
 - 5- دانشوروں کی معیت میں آدمی بہت کچھ سیکھتا ہے۔
- ب۔ سبق میں تکنیکی اصطلاحات کا استعمال ہوا ہے۔ سبق پڑھیے اور ان اصطلاحات کی فہرست تیار کیجیے۔
- ج۔ حسب ذیل الفاظ کے مترادفات لکھیے۔
- دانشمندی ، وسیع النظری ، رغبت ، تقدیر ، شناسا ، ناخواندہ ، اعزاز ، حیرت ، اعتماد ، متبادل

قواعد

ترکیب توصیفی

الف۔ ان الفاظ کو پڑھیے اور اسکے معنی پر غور کیجیے۔

الفاظ	معنی
گل سرخ	سرخ گلاب
قصہ پارینہ	پُرانا قصہ

ان الفاظ میں معنی کے لحاظ سے پہلا لفظ آخری اور آخری لفظ پہلا بن گیا ہے۔ مگر کا کے کی کا استعمال نہیں ہوا۔

جب کوئی لفظ ہمزہ اضافت یا کسرہ اضافت کے ساتھ استعمال ہو مگر کا کے کی کے معنی پیدا نہ ہو تو

ایسے مرکب کو ”ترکیب توصیفی“ کہا جاتا ہے۔

ب۔ ان الفاظ پر غور کیجیے۔

سرد موسم - سفید گھوڑا - کالا کوا - نیلا آسمان

ان مثالوں میں تمام اسموں کی صفت بیان کی جا رہی ہو۔

وہ مرکب الفاظ جو صفت اور موصوف سے مل کر بنتے ہیں ”مرکب توصیفی“ کہلاتا ہے۔

مشق ۱۔ ان میں سے ترکیب توصیفی اور مرکب توصیفی کو الگ کیجیے۔

کوہ بلند	
مخلص استاد	
لال قلعہ	
برادر خورد	
در پتیم	

مشق ۲۔ خالی جگہوں کو مناسب صفات سے پُر کیجیے۔

1۔ پانی 2۔ شان 3۔ گنبد 4۔ زمین
5۔ زمین 6۔ مزاج 7۔ انسان 8۔ موسم

مشق ۳۔ خالی جگہوں کو مناسب موصوف سے پُر کیجیے۔

1۔ خوش 2۔ شہین 3۔ گرم 4۔ قابل
5۔ سرد 6۔ سبز 7۔ نرم 8۔ وسیع

ترکیب اضافی

الف۔ اس شعر پڑھیے۔

دردِ دل پاسِ وفا جذبہِ ایمان ہونا
آدمیت ہے یہی اور یہی انسان ہونا

ب۔ شعر کے ان الفاظ پر غور کیجیے۔

1. دردِ دل ، پاسِ وفا

ان میں سے ہر پہلے لفظ کے نیچے ایک زیر لگائی گئی ہے۔ اسی زیر کی وجہ سے دو الفاظ ایک دوسرے سے جڑ گئے ہیں۔
اس جوڑنے والی زیر کو ”کسرہ اضافت“ کہتے ہیں۔

2. جذبہِ ایمان:

جب کوئی لفظ ہمزہ کے ذریعہ دوسرے لفظ سے جڑ جائے تو اسے ”ہمزہ اضافت“ کہتے ہیں۔
کسرہ یا ہمزہ سے جڑے ہوئے الفاظ کو ”ترکیب اضافی“ کہتے ہیں۔

ج۔ اب ان الفاظ کے معنی پر غور کیجیے۔


☆ دردِ دل = دل کا درد ☆ پاسِ وفا = وفا کا پاس (لحاظ) ☆ جذبہِ ایمان = ایمان کا جذبہ
☆ معنی کے لحاظ سے آخری لفظ پہلا اور پہلا لفظ آخری بن گیا۔
☆ زیر (کسرہ اضافت، ہمزہ اضافت) کا سے بدل گیا۔

د۔ اب ان جملوں پر غور کیجیے۔

☆ ناصر دل کے درد کا شکار ہے۔
☆ ناصر درد دل کا شکار ہے۔
☆ علم کے حصول کے لیے مدرسہ آ رہا ہوں۔
☆ حصول علم کے لیے مدرسہ آ رہا ہوں۔
ترکیب اضافی سے جملے یا شعر کا مرتبہ بڑھ جاتا ہے اور بات میں نفاست آ جاتی ہے۔

مشق ۱۔ ان ترکیب اضافی کو کھول کر لکھیے۔

1- گردشِ فلک 2- روزِ قیامت 3- راہِ حق 4- رازِ الفت 5- رسولِ خدا
6- سوئے چمن 7- دستِ وفا 8- بوئے گل 9- ترانہ ہندی 10- بیضہ مرغ



مشق II۔ ان الفاظ کو ترکیب اضافی میں تبدیل کیجیے۔


- 1۔ مشرق کا شاعر 2۔ حق کی راہ 3۔ خدا کی اطاعت 4۔ آزادی کی تحریک
5۔ تعظیم کے قابل 6۔ حق کا پیغام 7۔ ندامت کا احساس 8۔ تعلیم کا طریقہ

لسانی سرگرمیاں / منصوبہ کام

○ آپ کے پسندیدہ سائنس دان کے بارے میں مضمون لکھیے۔ کہ انہوں نے کس طرح تحریک حاصل کی۔ اور ان کی ایجادات کیا ہیں؟

یا

○ سائنسدانوں سے متعلق اخبارات میں شائع مضامین حاصل کیجیے اور انہیں محفوظ کیجیے۔






غزل

پروفیسر مغنی تبسم

I- پڑھے سوچے اور جواب دیجیے۔



سوالات:

- 1- ان اشعار کو پڑھ کر آپ کو کیسا محسوس ہوا؟
- 2- ہماری دعائیں کب قبول ہوتی ہیں؟
- 3- ہمیں زندگی کیسے گزارنا چاہیے؟

مقصد یا مدعا

یہ غزل مغنی تبسم کی لکھی ہوئی ہے جو ایک غزلِ مسلسل ہے جس میں کسی ایک ہی عنوان یا خیال کو بار بار اشعار میں دہرایا جاتا ہے۔ مغنی تبسم کی یہ غزل مسلسل کے دائرے میں آتی ہے۔ اس غزل کے سبھی اشعار اپنے ناکردہ گناہ کی تلافی اور اللہ تعالیٰ سے رحم و کرم کی امید رکھنا ہے۔ اسکی بڑائی اور صفات کو بیان کر کے اس کے بتائے ہوئے راستے پر چلنے اور ہدایات پانے کی کوشش کرنا ہے۔ اور اللہ تعالیٰ گناہ گار بندوں کی رہبری کس طرح کرتا ہے۔ اللہ کے سامنے ہمیں اپنے گناہوں سے توبہ کرنا اور اللہ سے مدد مانگنا چاہیے۔ آئیے ہم اب اسی سلسلہ میں ایک غزل پڑھیں گے۔

ماخذ

یہ غزل پروفیسر مغنی تبسم کے مجموعہ کلام ”مٹی مٹی میرا دل“ سے لی گئی ہے

طلباء کے لیے ہدایات

- 1- سبق کا ابتدا سے پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان الفاظ کے نیچے خط کھینچیے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔

صنف کی تعریف

غزل کے لغوی معنی ”عورتوں سے باتیں کرنا“ ہے۔ لیکن دور جدید کے شعرا نے صنف غزل میں سیاسی، سماجی، مذہبی اور فلسفیانہ خیالات کو بھی پیش کیا ہے۔ غزل کے پہلے شعر کو ”مطلع“ کہتے ہیں۔ جس کے دونوں مصرعوں میں قافیہ اور ردیف کی پابندی کی جاتی ہے۔ اگر غزل کے دوسرے شعر کے دونوں مصرعوں میں بھی قافیہ اور ردیف کی پابندی کی جائے تو ”حسن مطلع“ کہلاتا ہے۔ غزل کا آخری شعر ”مقطع“ کہلاتا ہے جس میں شاعر اپنا تخلص پیش کرتا ہے۔ غزل کا ہر شعر معنی و مفہوم کے لحاظ سے مکمل ہوتا ہے۔ نظم کی طرح ایک شعر دوسرے شعر سے مربوط نہیں رہتا۔ لیکن جب شاعر اپنی بات ایک شعر میں نہیں کہہ پاتا تو اسے اپنی بات مکمل کرنے کے لیے دوسرے اور تیسرے شعر کی بھی ضرورت پیش آتی ہے ان اشعار میں مضمون مکمل ہو جاتا ہے غزل کے ایسے اشعار ”قطعہ بند“ کہلاتے ہیں۔ قطعہ بند اشعار کے لیے عام طور پر غزل کے مصرعوں کے درمیان ”ق“ بطور اشارہ لکھا جاتا ہے۔ شعر کا آخری لفظ جس کی تکرار تمام اشعار کے دوسرے مصرعے میں کی جاتی ہے اس کو ردیف کہتے ہیں۔ ردیف سے پہلے آنے والے ہم وزن الفاظ کو قافیہ کہتے ہیں۔

شاعر کا تعارف



حیدرآباد کی بلند قامت و ادبی معتبر شخصیت ”پروفیسر مغنی تبسم“ کا شمار اردو دنیا کے نامور دانشوروں میں ہوتا ہے۔ وہ ایک سنجیدہ، باوقار اور ہمہ جہت شخصیت کے مالک تھے۔ اردو کی ادبی دنیا میں ان کا نام بہت احترام سے لیا جاتا ہے۔ ان کی تاریخ پیدائش 03/جون/1930ء ہے۔ ان کا اصل نام محمد عبدالغنی ہے۔ قلمی نام مغنی تبسم سے مشہور ہیں۔ مغنی تبسم ابتداء میں ترقی پسند تحریک سے وابستہ رہے اور بعد میں جدیدیت کے علمبردار بن گئے۔ عثمانیہ یونیورسٹی میں بحیثیت پروفیسر اور صدر شعبہ اردو، گرانقدر خدمات انجام دینے کے بعد ریٹائر ہوئے۔ شاعری میں ”نوائے تلخ“ پہلی کرن کا بوجھ مٹی مٹی میرا دل“ ترتیب میں ”فانی کی نادر تحریریں“، فکر اقبال، نذر فانی بدایونی“، ترجمہ: کہانی اور اس کا فن شادی کی پہلی سالگرہ وغیرہ ان کے قلمی شاہکار ہیں۔ مغنی تبسم کئی ایوارڈس سے سرفراز کیے گئے۔ غالب ایوارڈ، عالمی فروغ اردو ایوارڈ قابل ذکر ہیں۔ آپ کی ادبی خدمات کا دائرہ نہایت وسیع ہے جن کی سرحدوں تک پہنچنا ناممکن ہے۔ بقول نواب شاہ عالم خاں ان کی شخصیت کا احاطہ کرنا جوئے شیر لانے کے مصداق ہے۔ مغنی تبسم آخری وقت تک ادارہ ادبیات اردو حیدرآباد کی ترقی و ترویج کے لیے منہمک رہے اور اس ادارے کا ترجمان ماہنامہ ”سب رس“ کے مدیر رہے۔ آپ نے اپنے قریبی دوست اخلاق محمد خان شہر یار کے ساتھ ملکر اردو کا سہ ماہی رسالہ ”شعر و حکمت“ نکالا۔ اس رسالے کے آپ مدیر تھے۔ پروفیسر مغنی تبسم اپنی خوش لباسی، کم سخن اور خوش گفتاری کے لیے مشہور تھے۔ اردو دنیا کی قدآور شخصیت، محسن اردو پروفیسر مغنی تبسم 15/فروری/2012ء کو اس جہان فانی سے کوچ کر گئے۔



ابتدائیہ

انسان لاکھ کوششوں کے باوجود اپنی زندگی میں گمراہیوں اور گناہوں کا شکار ہو ہی جاتا ہے۔ اسی لیے اللہ تعالیٰ نے اپنی کتاب قرآن کریم میں ان گمراہیوں اور گناہوں سے بچنے کے راستے دکھلائے ہیں اور تاکید بھی فرمائی ہے۔ اسی تناظر میں لکھی گئی معنی تبسم کی غزل کے بارے میں ہم مزید جانیں گے۔

I

سفر دیا ہے تو منزل کا بھی پتہ دے گا

مرا خدا مجھے رستہ کوئی دکھا دے گا

قدم قدم پہ دکھائے گا آیتیں اپنی

ہر ایک موڑ پہ منظر مجھے نیا دے گا

لیٹ دے گا مجھے ظلمتوں کی چادر میں

پھر اک چراغ مری راہ میں جلا دے گا

II

بڑھا کے دل میں کسی انتظار کی لذت

نظر کے واسطے تاروں کا سلسلہ دے گا

رکھے گا مجھ کو سدا جبر کی پناہوں میں

جو خواب دیکھنے لگ جاؤں تو جگا دے گا

سوچیے۔ بولیے

- 1- شاعر نے ہمیں مسلسل حرکت کرتے رہنے کو کہا ہے۔ کیوں؟
- 2- اللہ صراطِ مستقیم پر چلنے کے لیے ہماری رہنمائی کیسے کرتا ہے؟
- 3- آپ گمراہی سے بچنے کے لیے کیا کریں گے؟
- 4- کہتے ہیں کہ اللہ ستر ماؤں کی محبت رکھتا ہے۔ کیسے؟
- 5- ”مایوسی کفر ہے“ کیوں اور کیسے؟

سوچیے۔ بولیے

- 1- انسان کب اور کیسے فرشتوں سے زیادہ افضلیت پاتا ہے؟
- 2- انسان کی وہ کونسی ادائیں ہیں جو اللہ کو زیادہ پسند ہیں؟
- 3- آپ اللہ کو راضی کرنے کے لیے کیا کریں گے؟
- 4- ہم دنیا میں کن کن آزمائشوں سے ہو کر گزرتے ہیں؟



تشریح


سفر دیا ہے تو منزل کا بھی پتہ دے گا مرا خدا مجھے رستہ کوئی دکھا دے گا
شاعر اپنے خدا سے نا اُمید نہیں ہے اس لیے کہ اللہ نے جب انسان کو زندگی دی ہے تو اسکو گزارنے کا سلیقہ بھی سکھایا ہے۔ اور
زندگی کا اختتام بھی کیسا ہوتا دیا ہے شاعر نے ”مرا خدا“ کے استعمال سے شعر میں جان ڈال دی ہے۔ یوں تو خدا سب ہی کا ہے لیکن
جب آدمی پریشانیوں میں گھر جاتا ہے تو بے ساختہ ”میرے اللہ“ ہی پکارتا ہے۔ گویا اللہ صرف اُس کا ہی ہے۔ شاعر نے خدا کے تئیں اپنی
وارفتگی دیوانگی اور بے ساختگی کے اظہار میں ”میرے اللہ“ کا خوب استعمال کیا ہے۔

قدم قدم پہ دکھائے گا آیتیں اپنی ہر ایک موڑ پہ منظر مجھے نیا دے گا
شاعر نے اس شعر میں اللہ تعالیٰ کی ایک بہت خوبصورت صفت کی طرف اشارہ کیا ہے یعنی وہ سیدھا راستہ دکھلانے والا بھی ہے۔
اسی لیے ہم دعائیں ”اے اللہ ہمیں سیدھا راستہ دکھلا“ کہتے ہیں۔ اللہ تعالیٰ نے اپنی آیتوں کے ذریعہ ہماری زندگی کی اُن گتھیوں کو سلجھاتا
ہے جس کا سمجھنا ہمارے بس کی بات نہیں ہے۔ اس شعر میں لفظ ”منظر“ خوب استعمال ہوا ہے۔ جس کے معنی وہ نئی باتیں جسے انسان نہیں
جانتا۔

پلیٹ دے گا مجھے ظلمتوں کی چادر میں پھراک چراغ مری راہ میں جلا دے گا
انسانی فطرت میں گناہوں کا تصور ہمیشہ ہی رہا ہے اور جب انسان دانائی میں کیے گئے اپنے گناہوں کے سمندر کو دیکھتا ہے تو مایوس
ہو جاتا ہے لیکن اللہ اس کے باوجود اپنے بندوں کے لیے اُمید کے چراغ جلاتا ہے۔ یعنی بندہ تو توبہ کا چراغ جلا دیتا ہے تو اللہ اسکی تمام
ظلمتوں کو دور کر دیتا ہے۔

بڑھا کے دل میں کسی انتظار کی لذت نظر کے واسطے تاروں کا سلسلہ دے گا
اللہ تعالیٰ بندوں کے نیک کاموں کے عوض جنت میں اس کا بدلہ دینے کا وعدہ کیا ہے اور یہی انتظار کی وہ لذت ہے جس سے
ہمارے پیش نظر ہمارے نیک کاموں کا ایک سلسلہ سامنے آ جاتا ہے اور ہم پُر امید اللہ سے آس لگائے رہتے ہیں۔

رکھے گا مجھ کو سدا جبر کی پناہوں میں جو خواب دیکھنے لگ جاؤں تو جگا دے گا
اللہ تعالیٰ ہمیشہ مجھے اپنے جبر یعنی عذاب کے خوف سے ڈراتا رہتا ہے اس کے باوجود جب بھی میں گناہوں کی طرف راغب
ہو جاتا ہوں تو وہ اپنی رحمتوں اور اپنے فضل سے مجھے سیدھے راستے پر ڈال دیتا ہے۔



(الف) ذیل کے سوالوں کے جواب دیجیے۔

- 1- غزل کو ترنم کے ساتھ سُنائیے۔ اشعار کا مطلب بیان کیجیے۔
- 2- غزل میں دیے گئے ان جملوں پر بحث کیجیے۔
- 3- 1- منزل کا پتہ دینا 2- آیتیں دکھانا 3- ظلمتوں کی چادر میں لپیٹنا
- 3- غزل کے کونسے اشعار آپ کو پسند آئے کیوں بولیے؟

(ب) پہلے اور آخری شعر میں موجود ہر لفظ کی تشریح کیجیے۔


(ج) سبق کے مطابق درج ذیل سوالوں کے جواب لکھیے۔

- 1- گناہوں پر نادم ہو کر توبہ کرنے سے ہمیں کیا کیا حاصل ہوتا ہے؟
- 2- ہمیں زندگی کیسی گزارنی چاہیے؟
- 3- راہ میں چراغ جلانے کا کیا مطلب ہے؟
- 4- ہر ایک موڑ پر منظر مجھے نیا دے گا“ شاعر کا اشارہ کس جانب ہے۔
- 5- کونسی نعمتوں کے اظہار سے ہمارے دل میں انتظار کی لذت بڑھ جاتی ہے؟
- 6- اللہ تعالیٰ کی صفات بیان کیجیے؟

(د) غزل کے اشعار سے قوافی تلاش کر کے لکھیے۔

(ه) غزل کے اشعار سے متعلق ذیل میں جملے دیے گئے ہیں۔ مفہوم کے مطابق انہیں تلاش کیجیے۔ اور لکھیے۔

- 1- اللہ ہر لمحہ ہماری رہنمائی کرتا ہے۔
- 2- جنت کی خوبیاں جان کر اس کو حاصل کرنے کی جستجو اور بڑھ جاتی ہے۔
- 3- بندہ کی ندامت اللہ کو بہت پسند آتی ہے۔



(و) ذیل کے اشعار پڑھیے اور سوالوں کے جواب دیجیے۔

میرے دل میں ہوئی جب بھی کوئی خواہش مولا
تیرے خورشید کرم کی یہ ضیا باری ہے
نکلا طوفان حوادث سے سفینہ میرا
ہو مرے حال پر ہر وقت ترا لطف و کرم
التجا ہے ترے تنویر کی اے رب کریم
زندگی بھر نہ ہو اس سے لغزش مولا
ہوگی تیری عنایات کی بارش مولا
زندگی میں ہے اُجالوں کی نمائش مولا
یہ ترا فضل ہے یہ تیری نوازش مولا
دور ہر دم رہے افلاک کی گردش مولا
زندگی بھر نہ ہو اس سے لغزش مولا

- 1- مذکورہ بالا نظم کے لیے کوئی عنوان تجویز کیجیے۔
- 2- شاعر اللہ سے کیا دعا مانگ رہا ہے؟
- 3- ”افلاک کی گردش“ سے کیا مراد ہے؟
- 4- ”ضیا باری“ کو جملے میں استعمال کیجیے؟

(ب) مندرجہ بالا نظم سے بارش کے ہم آواز الفاظ ڈھونڈ کر نکال لیے اور ان سے جملے بنائے۔

مثال: خواہش ، نمائش

ہر طالب علم کی یہ خواہش ہوتی ہے کہ وہ جماعت میں اول آئے۔




(الف) ذیل کے سوالوں کے جواب 10 یا 12 جملوں میں لکھیے۔

- 1- اللہ کے محبوب بندے بننے کے لیے ہم میں کون کونسی خوبیاں ہونی چاہیے۔
- 2- ایک اچھے طالب علم کی خوبیاں اپنے الفاظ میں لکھیے۔

(ب) تخلیقی طور پر لکھیے۔

☆ سماجی برائیوں کی روک تھام کے لیے عوام میں شعور پیدا کرنا ہو تو اس کے لیے ایک پمفلٹ تیار کیجیے۔

یا



☆ قرآن کی ایک آیت کا مفہوم ہے ”تم لوگوں کو نیکی کی طرف بلاؤ اور گناہوں سے روکو“ اس پر ایک تقریر تیار کیجیے۔

یا

☆ اللہ تعالیٰ کی تم کن کن نعمتوں کو جھٹلاؤ گے، اس پر ایک پوسٹر تیار کیجیے۔

(ج) توصیفی طور پر لکھیے۔

☆ ایک نیک ایماندار انسان چاہے وہ کتنا ہی غریب کیوں نہ ہو لوگ اسکی توقیر کرتے ہیں۔ اگر کسی ایسے شخص کو آپ جانتے ہیں تو اس کے بارے میں تو صیغہ کرتے ہوئے لکھیے۔

یا

☆ اسمائے حسنیٰ استعمال کر کے قدرت کی صنایع کی تعریف کرتے ہوئے اسکی شان میں توصیفی جملے لکھیے۔



لفظیات

(الف) خط کشیدہ الفاظ کے معنی لکھ کر ان الفاظ سے متعلق مجاورے لغت میں دیکھ کر لکھیے۔

1- محنت کرنے سے ہی ہم کامیابی کی منزل تک پہنچ سکتے ہیں۔

2- زندگی کی راہ میں کچھ لوگ ملتے ہیں جنہیں ہم کبھی نہیں بھول سکتے۔

3- نیک لوگ جنت کی لذت حاصل کر سکتے ہیں۔

4- اللہ ظالم کے جبر سے محفوظ رکھے۔

(ب) ذیل کے جملوں میں خط کشیدہ الفاظ کے مترادفات غزل کے اشعار سے ڈھونڈ کر لکھیے۔

1- علم سے جہالت کی تاریکی کو دور کیا جاسکتا ہے۔ 2- پہاڑ چڑھتے وقت کئی پیچ آتے ہیں۔

3- صبح کا نظارہ حسین ہوتا ہے۔ 4- جنت اللہ کی طرف سے بندوں کو انعام ہے۔

5- اللہ رہنمائی کرنے والا ہے۔

(ج) حسب ذیل الفاظ کے اضداد سبق کے مطابق لکھیے۔

اُجالا - راست - لینا



قواعد

☆ اس شعر پر غور کیجیے

تارے آنکھیں جھپک رہے تھے تھا بام پہ کون جلوہ گر رات
اس شعر میں شاعر نے محبوب کی خوبصورتی کو پیش کرنے میں مبالغہ آرائی سے کام لیا ہے۔

مبالغہ: کسی کی تعریف یا تذلیل کو بڑھا چڑھا کر پیش کرنا ”صنعت مبالغہ“ کہلاتا ہے۔

☆ اس شعر پر غور کیجیے۔

پیا سی جو تھی سپاہِ خدا تین رات کی ساحل سے سر پہنتی تھی موجیں فرات کی
شاعر فرات کی موجوں کا ساحل سے ٹکرانے کی وجہ سپاہِ خدا کی پیاس بتا رہا ہے جبکہ حقیقت میں ایسا نہیں ہے۔

حسن تغلیل: شعر میں کسی ایسی بات کو وجہ قرار دینا جو حقیقت میں اس کی وجہ نہ ہو ”حسن تغلیل“ کہلاتا ہے۔

☆ اس شعر پر غور کیجیے۔

موت کا ایک دن معین ہے نیند کیوں رات بھر نہیں آتی
شاعر اس بات سے بخوبی واقف ہے کہ وقت مقرر رہ ہی موت آئے گی پھر نیند نہ آنے کی وجہ کیا ہے۔ یہی تجاہل ہے۔

تجاہل عارفانہ: کسی بات کو جانتے ہوئے بھی اس سے انجان رہنا ”تجاہل عارفانہ“ کہلاتا ہے۔

مشق: ان اشعار میں صنعتوں کی نشاندہی کیجیے۔

چمکے جو تیغِ قہر کسی روز جنگ میں
ٹھہرے نہ سایہ خوف کے مارے بدن کے پاس
کمر خمیدہ نہیں بے سبب ضعیفی میں
زمیں ڈھونڈ رہا ہوں مزار کے قابل
اس کو بھولا نہ چاہیے کہنا
صبح جو جاے اور آے شام

لسانی سرگرمیاں / منصوبہ کام


☆ آپ کے گاؤں میں ہمہ اقسام کے فن کار جیسے شاعر، مصنف، گلوکار وغیرہ پائے جاتے ہیں ان لوگوں کی تفصیلات اکٹھا کر کے لکھیے اور انہیں کمرہ جماعت میں پیش کیجیے۔

☆ کمرہ جماعت کے تمام طلباء کو دو گروہوں میں تقسیم کر کے ان کے درمیان بیت بازی کا مقابلہ منعقد کیجیے۔ تمام طلباء اس میں حصہ لیں معلم بیت بازی کے اصول و ضوابط سے طلباء کو قبل از وقت آگاہ کر دے۔

جانور انسان سے ناراض ہیں

ڈاکٹر شبیر صدیقی

I - پڑھیے سوچیے اور بولیے۔



سوالات

- سوال - شاعر اس شعر میں کیا کہنا چاہتا ہے؟
 سوال - ”چاہتے ہیں سو آپ کریں ہیں“ یہاں ”آپ“ سے کیا مراد ہے؟
 سوال - اس شعر میں مجبور لفظ کس کے لیے استعمال کیا گیا ہے؟

مدعا/مقصد

ڈاکٹر شبیر صدیقی ایک حقیقت نگار ہیں۔ وہ زمینی حقیقتوں سے جڑے ہوئے ہیں۔ ان کا مشاہدہ تیز ہے۔ وہ انسانوں کی جبلت سے واقف ہیں۔ آئے دن ہونے والے واقعات سے بھی باخبر رہتے ہیں۔ انہوں نے جانوروں کی اہمیت پر روشنی ڈالی ہے۔ بڑے ہی طنزیہ انداز میں انہوں نے انسانوں اور جانوروں کے تئیں خیالات کا احاطہ کیا ہے۔ عہد حاضر میں انسان جانوروں سے بے وفائی کر رہا ہے ان پر رحم و کرم نہیں کیا جا رہا ہے۔ اس کے بجائے جانوروں کی تضحیک کی جاتی ہے اور ان کو ناکارہ سمجھا جاتا ہے۔ لیکن حقیقت اس کے برعکس ہے۔ زیر نظر مضمون میں شبیر صدیقی نے بڑی کڑوی سچائیوں کو بے نقاب کیا ہے۔ اس مضمون سے انسانوں کو ایک درس ملتا ہے۔ ان کی غلط فہمیاں دور ہوتی ہیں۔ اور ان کے دلوں میں جانوروں کے تئیں رحم و ہمدردی کا جذبہ پیدا ہوتا ہے۔

ماخذ

یہ سبق ڈاکٹر شبیر صدیقی کی تصنیف ”رنگ بدلتے لوگ“ سے لیا گیا ہے۔

صنف کا تعارف

وہ تحریری قصہ جسے ایک نشست میں پڑھ لیا جائے اس کو ”مختصر افسانہ“ کہتے ہیں۔ یہ تسلیم شدہ ہے کہ افسانہ فکشن کی سب سے مختصر شکل ہے جس میں قصہ پلاٹ، کردار، نقطہ عروج، زماں و مکاں کے ساتھ وحدت تاثر کا ہونا لازمی ہے۔ کامیاب افسانے میں واقعات کی پیش کشی میں وحدت، تاثیر و اتفاقی مرکز اتحاد کے ساتھ اچھا افسانہ نہیں لکھا جاسکتا۔ اس لیے بعض نقادوں نے اس کو ”چاول پر قل“ لکھنے کا فن قرار دیا ہے۔

افسانے کے اجزائے ترکیبی یہ ہیں۔

- 1- پلاٹ
- 2- کردار
- 3- مکالمہ
- 4- جذبات نگاری
- 5- منظر کشی

طلباء کے لیے ہدایات

- 1- سبق کا ابتدائی پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان الفاظ کے نیچے خط کھینچئے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجئے۔

مصنف کا تعارف

ڈاکٹر شبیر علی صدیقی کی پیدائش یکم اگست 1940 کو نشاط گنج، لکھنؤ میں ہوئی۔ آپ کے والد کا نام شفقت علی صدیقی ہے۔ ان کی پہلی کہانی ”ماں کی نصیحت“ قومی آواز لکھنؤ سے شائع ہوئی۔ اس کے بعد یہ سلسلہ قومی آواز لکھنؤ، نیا دور لکھنؤ، بانوئی، دہلی، فلمی ستارے، دہلی، ہندی ماہنامے، فلمی کلیاں، فلمی دنیا، رنگ بھومی، فلم ریکھا، ملتان نئی دہلی سے تک چلتا رہا۔ ایک کہانی ملک اومان میں شائع ہوئی۔ یہ ہندی ماہنامہ ”کیریکٹر“ کے ایڈیٹر بھی رہے۔ انہوں نے دور درشن دہلی کے لیے مزاحیہ ٹی وی سیریل ”بابا معاف کرو“، ”بننا دھار“، ”ڈاکٹر حیران مریض پریشان“ لکھے جو ٹیلی کاسٹ ہوئے۔



ان کے تین افسانوں کے مجموعے ”دل کی بات“، ”تختی“، ”رنگ بدلتے لوگ“ اس کے علاوہ ڈراموں کا مجموعہ ”شام اودھ“ بھی شائع ہو چکا ہے ایک اور ڈراموں کا مجموعہ ”سنگ تراش“ زیر طبع ہے۔ جناب ایچ۔ کے۔ ایل بھگت، مرکزی وزیر اور جناب رام جیٹھ ملانی، سابق وزیر قانون کے ہاتھوں بسٹ اسکریپٹ رائٹر ایوارڈ حاصل ہو چکے ہیں۔

(II)

جانوروں کی بھیڑ سے ایک لومٹری شیر کے حضور میں آئی اور بعد سلام کے اس نے بھی انسان کے خلاف اپنا غصہ جتاتے ہوئے شکایت کی۔ سرکار میں آپ کی سلطنت کی سب سے غریب کمزور اور ڈرپوک جانور ”لومٹری“ ہوں۔ ہر وقت اپنی جان کا خطرہ محسوس کرتی ہوئی ادھر ادھر چھپتی پھرتی ہوں۔ اپنی دانش مندی اور چالاک مزاجی کی وجہ سے دشمن مجھ پر جلدی قابو نہیں پا۔۔۔ پاتا میری اس فطرت کو انسان نے بدنام کر رکھا ہے۔ وہ اپنی عورتوں کو قدرت نے ہمیں جو خوبیاں عطا کی ہیں ان کے طعنے دیتا ہے۔ یہ تو لومٹری کی طرح چالاک اور مکار ہے۔ جب کہ انسان خود اپنی فطرت سے مکار اور چالاک ہے اپنے ذاتی مفاد کے لیے اپنی ہی نسل کے ساتھ جس خوبی سے مکاری سے رچتا ہے اس کے آگے ہماری چالاکی و مکاری کچھ بھی نہیں اس لیے سرکار انسان کے خلاف سخت سے سخت قدم اٹھایا جائے۔۔۔۔۔!

جنگل کا بادشاہ انتہائی فکر مند انداز میں مجمع سے مخاطب ہوا..... اور کوئی.....؟

لومٹری نے اپنی جگہ کی طرف رخ کیا کہ کیا کہ ایک کتا اس کی جگہ پر آ گیا۔ اور اپنی دونوں ٹانگیں موڑ کر بڑے ادب سے سلام کرتے ہوئے بولا..... حضور! انسان کے خلاف میری فہرست کچھ زیادہ ہی لمبی ہے اگر حضور اجازت دیں تو بیان کروں شیر اپنی بڑی بڑی مونچھ پر ہاتھ پھیرنے کے بعد بڑا سامنہ پھیلا کر ایک لمبی سی ڈکار لیتے ہوئے بولا۔ اجازت ہے..... کتا اپنے لہجے میں درد پیدا کرتے ہوئے بولا۔ حضور! انسان کے ساتھ ہمارا رشتہ بہت پرانا ہے۔ انسان کے ساتھ ہماری وفاداری اور جاں نثاری کا یہ عالم ہے کہ جب انسان اپنے مال و اسباب سے بے خبر رات کو آرام کی نیند سو رہا ہوتا ہے۔ ہم پوری رات جاگ کر اس کے جان و مال کی حفاظت کرتے ہیں۔ جب یہ انسان اپنا پیٹ بھر لیتا ہے۔ تب اپنا جھوٹا ہمارے آگے ڈال دیتا ہے۔ لیکن ہم کتے صبر و شکر کے ساتھ اسے ہی کھا کر تمام عمر انسان کے ساتھ وفادار رہتے ہیں۔ لیکن یہ اتنا خود غرض اور ناشکر ہے کہ اتنی وفاداری کے باوجود یہ ہماری قدر کرنے کے بجائے ہماری قدرتی خوبیوں و مجبوری کا مذاق اڑاتا ہے۔ شیر جو کہ بڑے غور سے کتے کی بات سن رہا تھا بڑی دلچسپی کے ساتھ بیچ میں ٹوکتے ہوئے بولا۔

کس طرح کا مذاق.....؟

کتا کچھ سہمے سے انداز میں بولا حضور! قدرت نے ہمارے جسم اور نسل کے حساب سے ہمیں دم بخشی ہے کسی کو چھوٹی کسی کو بڑی کسی کو سیدھی کسی کو ٹیڑھی لیکن انسان ہماری دم کو ہی ہماری بے عزتی کی نشانی سمجھتا ہے۔ ایک انسان دوسرے انسان کو اسکی برائی کا احساس دلاتے ہوئے طعنہ دیتا ہے تو کتے کی دم کی طرح ہے جو کبھی سیدھی نہیں ہوتی۔ انسان اپنے چٹور پن سے کسی پارٹی، میرج پارٹی میں الٹا سیدھا کھا کر گلا خراب کر لیتے ہیں۔ پھر بڑی بد تمیزی کے ساتھ گھر و دفتر میں کھانستے پھرتے ہیں۔ لیکن انسان، انسان چٹور پن اور بد احتیاطی سے پرہیز کرنے کے بجائے مجھے ذلیل کرتا ہے کیا ہر وقت کتے کی طرح کھانستارہتا ہے۔ ماں جب اپنے بچے کو سلاتے



پھر سہمے سہمے انداز میں بولنا شروع کرتا ہے۔ سرکار اپنی جانور برادری کا میں سب سے بد صورت اور ڈرپوک پرندہ ہوں۔ جس سے پرندہ برادری سے الگ تھلگ گھوڑوں، گندگیوں کے ڈھیروں پر ہی مشقت سے رزق تلاش کر کے پیٹ بھرتا ہوں۔ ڈرپوک اتنا ہوں کہ ایک چھوٹا سا بچہ بھی میری طرف ہاتھ کا اشارہ کرتا ہے تو میں اپنے آگے کا کھانا چھوڑ کر بھاگ جاتا ہوں۔ کیونکہ حضور جان سب کو پیاری ہوتی ہے۔ سرکار میں الگ تھلگ ویران پیڑوں پر بسیرا لیتا ہوں۔ اپنی بد صورتی اور احساس کمتری کی وجہ سے ہمارا کسی سے کچھ بھی لینا دینا نہیں۔ پھر بھی انسان ہمیں بے وجہ بدنام کرتا ہے۔ جب ایک انسان دوسرے انسان کے ساتھ دھوکا فریب اور مکاری کے فن سے اس کا مال ہڑپنا چاہتا ہے لیکن وہ اس کے جال میں نہیں پھنستا تو وہ اپنی حرکت پر شرم کرنے کے بجائے کھسیا کر ہمیں بیچ میں لے آتا ہے کہ یہ تو کوئے کی طرح سیانہ ہے۔ انسانی عورتیں جنہیں خدا نے اچھا خاصہ حسن بخشا ہے پھر بھی ناشکری کی انتہا یہ ہے کہ وہ اپنے آپ کو عورت برادری میں اور زیادہ خوبصورت لگنے کے لیے بیوٹی پارلر جاتی ہے۔ اپنے بال نچواتی ہے۔ کریم پاؤڈر کر کے اپنی قدرتی خوبصورتی کا خود ہی مذاق اڑواتی ہے۔ انسانی عورت اپنی ہی ذات کی عورت کا مذاق اڑانے کے لیے ہم پر چھوٹا الزام لگاتی ہوئی طعنہ دیتی ہے کوا چلانے

سوچیے۔ بولیے

- 1- جان و مال کی حفاظت کرنا کس کی ذمہ داری ہے؟
- 2- اگر دوسروں کی نظر میں قدر و منزلت پانا چاہتے ہوں تو آپ کیا کریں گے؟
- 3- تعلیم حاصل کرنے کے بجائے محنت و مشقت کرنے والے بچوں کو دیکھ کر آپ کیسا محسوس کرتے ہیں۔ ان کے لیے آپ کیا کرنا چاہیں گے؟
- 4- الو شیر کے دربار میں بڑے ادب سے گفتگو کرتا ہے اسی طرح آپ کس کس کے ساتھ ادب و احترام سے گفتگو کرتے ہیں؟
- 5- کچھ پرندے اور جانور ماحول کی آلودگی دور کرنے میں ہماری مدد کرتے ہیں۔ کیسے؟

کی چال۔۔۔ سرکار ہمارا اور ہنس بھیا کا کیا مقابلہ۔ خدا نے انکو اپنا رنگ و روپ دیا ہے اور مجھے اپنا ہم اسی میں مطمئن ہیں۔ ہم نہ ان سے جلتے ہیں نہ ان کی چال چلتے ہیں اور نہ ہی ان کا جیسا لگنے کے لیے کسی بیوٹی پارلر کا سہارا لیتے ہیں۔ پھر بھی یہ انسان ہمیں بدنام کرنے پر تلا ہوا ہے کبھی کہتا ہے یہ بالکل کوئے کی طرح سیانہ ہے کبھی کہتا ہے کوا چلانے کی چال۔ حضور ہمیں انصاف چاہیے۔ انسان کی زبان پر لگام لگائیے۔ جو ہماری جان کے ساتھ ہماری عزت و آبرو کا بھی دشمن ہے۔۔۔ ٹھیک ہے شیر انتہائی سنجیدگی سے کوئے کو اپنی جگہ واپس جانے کا اشارہ کرتے ہوئے۔ سوالیہ نظروں سے مجمع کی طرف دیکھتا ہے کوئی اور۔۔۔۔۔؟

IV

جنگل کے بادشاہ کے چہرے پر چند لمحوں تک طرح طرح کے تاثرات ابھرتے رہے کہ وہ انسان کے خلاف کیا سزا تجویز کرے۔؟ بادشاہ جب کسی نتیجے پر نہیں پہنچ سکا تو اس نے اپنے خاص وزیروں چیتے و تیندوے کو اپنے قریب آنے کا اشارہ کیا۔ سب



سے مشورہ کر کے یہ فیصلہ لیا جائے کہ اس انسانی شیطان کے ساتھ کیا سلوک کیا جائے۔ جس نے ہماری جانور برادری کو بے وجہ بدنام کر رکھا ہے۔ ابھی چیتا و تیندوا اپنے بادشاہ کے حضور میں پہنچ بھی نہ پائے تھے کہ اچانک جنگل کے جانوروں میں غصے کے طے جلے تاثرات کے ساتھ ایک ہلچل سی مچی پکڑو مارو۔ انسان انسان کا شور سارے جنگل میں گونج اٹھا شاید کسی جانور کی نظر مجھ پر پڑ گئی تھی۔ وہ سب کے سب میری طرف بڑھنے لگے میں خوف کا مارا جان بچانے کی غرض سے پیڑ پر چڑھ گیا۔ کہ ایک دم جنگل کے بادشاہ کی دھاڑ گونجی۔ رک جاؤ۔۔۔ تمام جانور ایک مقناطیسی کشش کی طرح اپنی اپنی جگہ جم گئے۔۔۔ شیر اپنی جانور جنتا کو مخاطب کرتے ہوئے بولا۔ کسی بھی جانور کو قانون اپنے ہاتھ میں لینے کی اجازت نہیں ہے نہ ہی کسی کو تشدد بھڑکانے اور قتل کرنے کی اجازت ہے۔ اور نہ ہی کسی نبتے پر حملہ کرنا ہمارا دھرم ہے۔۔۔ شیر ایک مذہبی پیشوا کی طرح انتہائی نرم و شیریں انداز میں اپنی قوم کو سمجھاتے ہوئے بولا۔ ہمیں انسانوں کی ذہنیت نہیں اپنانی ہے اور نہ ہی اپنے مفاد کے لیے کسی بھی بے گناہ کا خون کرنا ہے۔ یہ انسان بھی نہتا اور کمزور ہے۔ اس کا قتل ہمارے لیے گناہ عظیم ہے۔ پھر شیر کا حکم ہمارے کانوں میں گونجا۔ اے انسان! تو ہمارے سامنے پیش ہو۔ تیری جان کی ہم نے امان دی۔۔۔ مارے خوف کے میرا پورا جسم کانپ رہا تھا لیکن شیر کا حکم ماننا بھی میری جان کی خیر بھی۔ میں تھر تھر کا پنتا ہوا شیر کے سامنے سر جھکا کر کھڑا ہو گیا۔

سوچیے۔ بولیں

- 1- کسی کام کے بارے میں فیصلہ نہیں کر پار ہے ہیں کہ کیا کریں تب آپ کس سے مشورہ کریں گے اور کیوں؟
- 2- کوئی شخص قانون اپنے ہاتھ میں لیکر انتشار پیدا کرنے کی کوشش کر رہا ہے تو آپ کیا کریں گے؟
- 3- کسی سے گفتگو کرتے وقت ہمیں نرم و شیریں انداز میں گفتگو کرنا چاہیے۔ کیوں؟
- 4- مقناطیسی کشش کسے کہتے ہیں۔ آپ کس کام میں کشش محسوس کرتے ہیں؟

شیر نے اوپر سے نیچے تک میرا جائزہ لیا میرے پورے جسم سے ڈر کی وجہ سے پسینہ چھوٹ رہا تھا۔ شیر ایک بار میری حالت دیکھ کر مسکرایا۔ پھر انتہائی نرم لہجے میں بولا اے انسان! تو اپنی ذات کے لوگوں کے پاس جا اور میرا پیغام دے کہ وہ ہم جانوروں کا سہارا لے کر اپنے پیٹ کا سکھ نہ ڈھونڈے اور نہ ہماری ذات کے لوگوں کو بدنام کرنے کی کوشش کرے۔ اگر تم لوگ انسان ہو کر انسانوں کی طرح نہیں جی سکتے تو ہماری طرح جانور ہو جاؤ۔ ایک جانور دوسرے جانور کے لیے انسانوں کی طرح بے گناہوں کی ہلاکت کے لیے خود کش بم۔ ایٹم بم۔ و نیوکلیائی بم نہیں بناتا۔۔۔۔۔!



I. سمجھنا۔ اظہار خیال کرنا

(الف) اپنے الفاظ میں بیان کیجیے۔

1- مصنف نے جانوروں کو انسانوں سے بہتر کیوں قرار دیا ہے؟

2- سب جانوروں میں کس کی شکایت آپ کو پسند آئی اور کیوں؟

(ب) پڑھیے سمجھ کر بولیے۔

1- ذیل کے ضرب الامثال/کہاوت اور محاوروں کو سبق میں تلاش کر کے ان کی نشاندہی کیجیے

1- گرگٹ کی طرح رنگ بدلنا 2- لومٹری کی طرح چالاک

3- کتے کی دم کبھی سیدھی نہیں ہوتی 4- کتے کی طرح کھانسناسنا

5- مونچھ پر ہاتھ پھیرنا 6- کوئے کی طرح سیانہ

7- کوا چلا ہنس کی چال

(ج) ذیل کے جملے پڑھیے اور سبق کے پس منظر میں ان کی تشریح کیجیے۔

1- مجھے دشمن سے اپنی جان کو خطرہ محسوس ہوتا ہے تو میں اپنے جسم کا رنگ مٹی کے رنگ سے بدل لیتا ہوں۔

2- انسان کے ساتھ ہمارا رشتہ بہت پُرانا ہے۔

3- انسان زبان پر لگام لگالے۔

4- نہ ہی کسی ننتے پر حملہ کرنا ہمارا دھرم ہے۔

د۔ ذیل کے اقتباس کو پڑھیے اور دیے گئے سوالات کے جواب دیجیے۔

میں سمجھتا تھا کہ یہ باتیں اس سرکش جوتے کو خاموش کر دیں گے مگر اس پر کچھ اثر نہ ہوا اور بولا 'یوں تو آپ کو اختیار ہے کہ اپنے نزدیک جسے چاہے معزز خیال کریں اور جسے چاہیں ذلیل کریں۔ لیکن خدائی فیصلہ آپ کی تجویز اور مرضی سے نہیں ہو سکتا خدا نے ہر چیز اور ہر شخص کو اپنے مقام پر ایک فضیلت اور خصوصیت عطا کی ہے مجھے آپ اپنے گھر میں ذلیل سمجھا کریں لیکن میں اپنی جگہ پر غور کرتا ہوں تو اپنے میں کوئی ذلت و حقارت کی بات نہیں پاتا۔ میں جس سے بنا ہوں اسی سے آپ کا جسم بنا ہے۔ یہی زندگی، یہی نرمی، یہی حسن، یہی خوبی جو آپ کی کھال میں ہے کبھی مجھ میں بھی تھی۔ یہی غذائیں جو روز

آپ کا جزو بدن ہوا کرتی ہیں کبھی میرا جزو ہوا کرتی تھیں مرنے کے بعد میری حالت آپ سے اچھی ہی رہی میں تو گلنے سڑنے سے بچ کر آپ کے پاؤں کا لباس بن گیا۔ آپ کے مرنے کے بعد آپ کے جسم کے کسی حصے کو خلق اللہ کی خدمت کا کوئی موقع ملے اس کی کوئی اُمید نہیں۔

سوالات:

- 1- دنیا میں معزز کون کہلاتا ہے؟
- 2- جوتے نے کس طرح خود کو انسانوں سے افضل قرار دیا ہے؟
- 3- کیسی زندگی اور موت افضل تصور کی جائے گی؟
- 4- اس اقتباس کے لیے مناسب عنوان تجویز کریں؟

ھ۔ سبق پڑھ کر دیے گئے سوالات کے جواب دیجیے۔

- 1- ڈاکٹر شبیر صدیقی کے بارے میں آپ کیا جانتے ہیں؟
- 2- جانوروں نے انسان کو دیکھ کر کس طرح کا رد عمل ظاہر کیا؟
- 3- سیاسی نیتا الیکشن سے قبل کیا روش اختیار کرتے ہیں؟
- 4- شیر کے دربار میں کن کن جانوروں نے اپنی شکایات بیان کیں؟
- 5- لومٹری کی کن خوبیوں کو انسان طعنہ کے طور پر استعمال کرتا ہے؟



(الف) ذیل کے سوالات کے جواب تفصیل سے لکھیے۔

- 1- مصنف نے شیر کی زبانی انسانوں تک کیا پیغام پہنچایا ہے؟
- 2- ”ہمیں انسانوں کی ذہنیت نہیں اپنی ہے اور نہ ہی اپنے مفاد کے لیے کسی بھی بے گناہ کا خون کر سکتا ہے“ اس پر اظہار خیال کیجیے

(ب) تخلیقی انداز میں لکھیے۔

- 1- اس افسانے کو ڈرامے کی شکل میں پیش کیجیے۔
- 2- ہر انسان میں کچھ خوبیاں ہوتی ہیں آپ اپنے دوست کی خوبیاں بیان کرتے ہوئے اپنے چھوٹے بھائی کو خط لکھیے۔
- 3- جانوروں کی اہمیت اور تحفظ پر چند نعرے لکھیے؟

لفظیات

☆ ذیل میں دیے گئے الفاظ و محاوروں کو جملوں میں استعمال کریں۔

- 1- الوکی طرح باتیں کرنا
- 2- فکر میں ڈوب جانا
- 3- مذہبی پیشوا
- 4- گرگٹ کی طرح رنگ بدلنا
- 5- ٹل جانا
- 6- پُر رعب شخصیت
- 7- طعنہ

قواعد

علم نحو

جس طرح **حروف** کے **مجموعہ** سے لفظ بنتا ہے اسی طرح لفظوں کے با معنی **مجموعہ** سے **جملہ** بنتا ہے۔

جملہ: الفاظ کے ایسے مسلسل مجموعہ کا نام ہے جس سے بات پورے طور پر سمجھ میں آجائے

الف۔ اس جملے پر غور کیجیے۔

☆ انور بیمار ہے۔

اس جملے کے دو جز ہیں۔

پہلا جز = انور

دوسرا جز = بیمار ہے

ان دونوں جز کو جملے کے **عناصر** کہتے ہیں۔ ہر جملہ دو عناصر سے مکمل ہوتا ہے۔

جملے کے دو عناصر ہیں: 1- مبتدا 2- خبر

مبتدا: جملہ کا پہلا لفظ مبتدا کہلاتا ہے۔

خبر: مبتدا کے تعلق سے جو بات بتلائی جائے خبر کہلاتی ہے۔

انور : پہلا جز ہے جو مبتدا ہے..... مبتدا ہمیشہ شروع میں ہوتا ہے۔

بیمار ہے : دوسرا جز ہے جو خبر ہے..... خبر ہمیشہ مبتدا کے بعد آتا ہے۔

نوٹ: مبتدا ہمیشہ اسم یا ضمیر ہوگا جو فاعلی حالت میں ہوگا۔ جبکہ خبر اسم، صفت یا فعل ہوں گے۔

جیسے: وہ پڑھتا ہے۔



اس جملے میں ’وہ‘ مبتدا ہے ضمیر ہے اور فاعلی حالت میں ہے۔

’پڑھتا ہے‘ خبر ہے فعل ہے۔ خبری حالت میں ہے۔

ب۔ اس جملے پر غور کیجیے۔

☆ شہر حیدرآباد خوبصورت ہے۔

اس جملے میں حیدرآباد مبتدا ہے اس کی مزید وضاحت کے لیے ’شہر‘ کا اضافہ کیا گیا ہے۔ جو کہ ’توسیع‘ ہے۔

جب مبتدا کی مزید وضاحت کے لیے کوئی لفظ آئے تو اسکو ’توسیع مبتدا‘ کہتے ہیں۔

ج۔ اس جملے پر غور کیجیے۔

☆ احمد چار آم کھایا

اس جملے میں ’احمد‘ مبتدا ہے جبکہ ’آم کھایا‘ خبر ہے اور ’چار‘ خبر کی توسیع ہے۔

خبر کی وضاحت کے لیے کوئی لفظ کا استعمال ہو تو اسے ’خبر کی توسیع‘ کہتے ہیں۔

مشق ۱۔ ان جملوں میں مبتدا اور مبتدا کی توسیع، اور ’خبر‘ اور ’خبر کی توسیع‘ کی نشاندہی کیجیے۔

1- حامد روزانہ اپنے دوستوں کے ساتھ اسکول جاتا ہے۔

2- میں اور میرے محلے والے اس پرانے کنویں سے پانی پیتے ہیں۔

3- شہر مکہ میں اونچے اونچے مکانات اور عالی شان مساجد ہیں۔


4- اسکولی طلبہ اپنے ہم جماعت کے ساتھ بیت بازی کر رہے ہیں۔

5- حیدرآباد کو محمد قلی قطب شاہ نے چار سو سال قبل بسایا تھا۔

لسانی سرگرمیاں / منصوبہ کام

1- 25 محاوروں کو جمع کیجیے ان کی وضاحت کیجیے اور کمرہ جماعت میں مظاہرہ کیجیے۔


2- کوئی 5 کہاوتوں کو جمع کیجیے اور ان کا پس منظر بیان کیجیے اور کمرہ جماعت میں مظاہرہ کیجیے۔



خون کارنگ

بیگل اتساہی

I - پڑھیے سوچیے اور جواب دیجیے۔




خلوص دل میں لیے کارواں کے ساتھ چلو مسافرو..... چلو عزمِ گراں کے ساتھ چلو
 وطن کی لاج بنو قوم کی نکھار بنو ہر ایک دل کے لیے حُسنِ اعتبار بنو
 بھلا دو فرقہ پرستی کی داستانوں کو مٹا دو بڑھ کے تعصب بھرے جہانوں کو
 قسمِ وطن کی تمہیں، ایکتا کے گُن گاؤ دلوں میں عظمتِ قوم و وطن کو چکاؤ
 قدم کے ساتھ اگر دل ملیں تو بات بنے جہاں بھی چاہو وہیں منزلِ حیات بنے
 ہو ایک دل، ذرا آواز بھی ملا کے چلو چلو تو راہِ حوادث میں مسکرا کے چلو

سوالات:

- 1- ”خلوص دل میں لیے کارواں کے ساتھ چلو“ سے کیا مراد ہے؟
- 2- شاعر راہِ حوادث میں مسکرا کر چلنے کو کیوں کہتا ہے؟
- 3- اس نظم کے ذریعے شاعر زمانے کو کیا پیغام دینا چاہتا ہے؟

مقصد:

گیت ”خون کارنگ“ بیگل اتساہی نے لکھا ہے۔ ہمارا ملک کثیر مذہبی و کثیر لسانی ہونے کے باوجود قومی یکجہتی کا ایک بہترین پیکر ہے۔ یہاں کی تہذیب اور تمدن لاثانی ہے۔ کثرت میں وحدت کے مصداق ہمارے ملک ہندوستان میں تمام لوگ سکھ چین، امن و شانتی کے ساتھ سب ایک دوسرے سے ملکر رہتے ہیں۔ لیکن چند طاقتیں ملک کا شیرازہ بکھیرنے اور بھائی چارگی اور ہم آہنگی کی فضاء کو مگر کرنے کی کوشش کر رہی ہیں۔ اسی تناظر میں گیت ”خون کارنگ“ قومی یکجہتی کا پیغام دیتا ہے۔



ماخذ

یہ گیت ”کلیات بیکل اُتساہی“ سے لیا گیا ہے

طلباء کے لیے ہدایات

- 1- سبق کا ابتدائیہ پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان الفاظ کے نیچے خط کھینچیے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔


صنف کی تعریف

گیت بنیادی طور پر غزل کی طرح ایک داخلی اور غنائی صنف سخن ہے۔ اس میں شخصی اور دلی جذبات کا اظہار ہوتا ہے۔ عام طور پر گیت کے موضوع عشق و محبت کے مضامین ہوتے ہیں۔ دور جدید نے اس کے موضوعات کو کافی وسعت دی ہے اور اس میں سیاسی، سماجی، معاشی و معاشرتی موضوعات کو بھی شامل کیا گیا ہے۔ گیت میں کئی بند ہوتے ہیں۔ ہر بند کے بعد گیت کا پہلا مصرع یا اس مصرعے کا ایک حصہ دہرایا جاتا ہے۔ اس کو ٹیپ کا مصرع کہا جاتا ہے۔ گیت میں عموماً چار یا پانچ بند ہوتے ہیں اور ان میں تسلسل کے ساتھ ایک ہی خیال یا جذبے کا اظہار ہوتا ہے۔ عموماً اس کی بنیاد ہندی بحر و لہجہ پر رکھی جاتی ہے۔

اردو میں گیت کی روایت بہت قدیم ہے۔ کہا جاتا ہے کہ اس کا آغاز امیر خسرو سے ہوتا ہے قلی قطب شاہ ملاو جہی اور ولی دکنی نے بھی گیت لکھے ہیں نظیر اکبر آبادی کو ایک خاص مقام حاصل ہے۔ دور جدید کے اہم گیت نگاروں میں آرزو لکھنوی، حفیظ جالندھری، اختر شیرانی، میراجی اور بیکل اُتساہی کو ایک خاص مقام حاصل ہے۔

شاعر کا تعارف

بیکل اُتساہی کا اصل نام محمد شفیع لودی ہے۔ قلمی نام اور تخلص بیکل اُتساہی سے مشہور ہیں۔ انکے والد کا نام خاں بہادر محمد حنیف خاں تھا۔ بیکل کی پیدائش 1928ء کو موضع گورڈھول پور گوئندہ میں ہوئی۔ انٹرنس پاس ہونے کے بعد ادیب ماہر اور کامل منشی کی سند بھی لی۔ ہندی میں ڈگری لی۔



انہوں نے غزلیں بھی کہی ہیں اور نظمیں بھی۔ لیکن بنیادی طور پر یہ گیت کے شاعر مانے جاتے ہیں۔ خوش گلوئی ان کا خاص وصف ہے۔ اس لیے مشاعروں میں بڑی اہمیت کی نگاہ سے دیکھے جاتے ہیں۔ ان کے شعری مجموعوں میں نغمہ و ترنم، نشاط زندگی، سرور جاوداں، پروائیاں، کول کھڑے، بیکل گیت، غزل سانوری، وغیرہ قابل ذکر ہیں۔ انہیں حکومت ہند نے ”پدم شری“ کے اعزاز سے نوازا۔ ان کا انتقال 3 دسمبر 2016ء کو ہوا۔

ابتدائیہ

دنیاے اردو کے شعری منظر نامے پر ابھرنے والے متعدد عہد ساز شعراء اپنے کلام اور حسن تخلیق کے حوالے سے اردو کی عظیم گنگا جمنی تہذیب کا سرمایہ افتخار ہیں جنہوں نے اردو کے چمنستان کو رنگ و لالہ زار بنا دیا ہے۔ ایسے ہی باکمال شعراء میں جناب بیکل اتساہی بھی ہیں۔ بیکل اتساہی نے اس گیت میں یہ بتانے کی کوشش کی ہے کہ اس دنیا میں جہاں محبت، الفت، رواداری اور اخوت ہونا چاہیے وہاں قتل و خون غارت گیری کا بازار گرم ہے اور لوگ ایک دوسرے کے خون کے پیاسے ہو گئے ہیں۔ آئیے اس گیت کے ذریعے بیکل اتساہی نے ان واقعات کو کیسے دل سوز انداز میں پیش کیا ہے واقف ہوں گے۔

I

کیوں چلی، کیسے چلی اُلٹی زمانے کی ہوا
کیا لہو ایک نہیں؟

ایک بھائی نے کسی بھائی کا گھر لوٹ لیا

قتلِ ممتا کو کیا، نورِ نظر لوٹ لیا

چھین لی کانپتے ہونٹوں سے جوانی کی دُعا
کیا لہو ایک نہیں؟

آدمیت کو نمائش میں سجا رکھا ہے

دھرم کو جیسے کتابوں میں چھپا رکھا ہے

جیسے احساسِ محبت ہے قیامت کی بلا
کیا لہو ایک نہیں؟

عظمتِ امن کا پیغام چلے تھے لے کر

بادۂ صبر کا بھی جام چلے تھے لے کر

شیشہٴ ضبط تو نازک تھا مگر ٹوٹ گیا
کیا لہو ایک نہیں؟

سوچیے۔ بولیں

- 1- نظم کے ان تین بند سے آپ نے کیا سمجھا؟
- 2- امن کا پیغام دینے کے لیے ہمیں کیا کرنا چاہیے؟
- 3- اردو زبان کے ذریعے آپ قومی یکجہتی کو کیسے فروغ دے سکتے ہیں؟
- 4- کوئی بھی مذہب تشدد کو فروغ نہیں دیتا۔ کیسے؟ سمجھائیے۔
- 5- ہمارا مذہب امن اور بھائی چارگی سے متعلق کیا پیغام دیتا ہے؟



II

ساتھ دیوانے چلے ایک ہی منزل کے لیے
ایک کشتی تھی رواں ایک ہی ساحل کے لیے
مقصد زیست مگر جا کے کہیں ڈوب گیا
کیا لہو ایک نہیں؟

اپنے ہی خون کی برکھا میں نہاے ہے سماج
کوئی پوچھے تو دیکھتے ہوئے شعلوں کا مزاج
آگ یہ کس نے لگائی یہ مکاں کس کا جلا
کیا لہو ایک نہیں؟

اپنی لغزش پہ ندامت کا سہارا دے دے
آج پھر امن و محبت کا کنارہ دے دے
کیا لہو کیسے ہوا یا مرے بھول بھی جا
کیا لہو ایک نہیں؟

سوچیے۔ بولیے

- 1- ایک ہی منزل کے لیے ساتھ چلنے کا مطلب کیا ہے؟
- 2- امن و امان کے اعتبار سے موجودہ سماج کی صورت حال کیا ہے؟
- 3- کیا آپ اپنی لغزشوں پر نادم ہوتے ہیں؟ کیوں اور کیسے؟
- 4- آخری بند میں شاعر کیا پیغام دینا چاہتا ہے؟
- 5- ”کیا لہو ایک نہیں“ سے کیا مراد ہے؟

خلاصہ

بیکل اتساہی جدید لب و لہجہ کے شاعر ہیں وہ اس نظم میں ہمارے ملک کی گنگا جمنی تہذیب کی یاد تازہ کرتے ہوئے کہتے ہیں کہ ہماری تہذیب محبت، اخوت اور ہمدردی کی رہی ہے۔ زمانہ قدیم سے یہاں مختلف مذاہب، مختلف رنگ و نسل کے لوگ باہم مل جل کر رہتے آئے ہیں۔ لیکن آج زمانہ کی ہوا کیوں اور کیسے الٹ گئی۔ کیا ہمارا لہوا ایک نہیں؟ اب زمانہ کی ہوا کچھ ایسی بدل گئی ہے کہ بھائی بھائی ایک دوسرے کے گھر لوٹ رہے ہیں۔ قتل و غارتگری کا بازار گرم ہے۔ ہر قتل ہونے والا کسی کا نور نظر ہے۔ متنا کا قتل کیا جا رہا ہے۔ نوجوان جو اپنے والدین کا سہارا ہوتے ہیں۔ جو والدین کی طویل زندگی کے لیے دعا گو رہتے ہیں۔ ان کا نپتے ہونٹوں سے جوانی کی دعاؤں کو چھین لیا جا رہا ہے۔ ایسا کیوں ہو رہا ہے؟ کیا ہمارا لہوا ایک نہیں؟ حالات کچھ اسی طرح بدل گئے ہیں کہ انسانیت کو سب لوگ بھول گئے ہیں۔ آدمیت اب ایک نمائشی چیز بن کر رہ گئی ہے۔ مذہب بھی آج کے اس دور میں صرف کتابوں کی زینت بن کر رہ گیا ہے۔ دنیا کا کوئی مذہب بھی اس کی اجازت نہیں دیتا۔ ہر مذہب محبت، امن، آشتی اور اخوت کا درس دیتا ہے، لیکن آج احساس محبت بھی قیامت کی بلا بن کر رہ گیا ہے۔

ہماری تہذیب تو یہ ہے کہ ہم ساری دنیا کے لیے امن کا پیغام لے کر چلے تھے۔ ہم نے ساری دنیا کو بادۂ صبر کا جام پلایا تھا۔ لیکن ایسا کیا ہو گیا کہ ہمارا ہی پیاناہ ضبط ٹوٹ گیا کیا ہمارا خون ایک نہیں؟ ہماری تہذیب تو ایسی تھی کہ ہم ایک ہی منزل کو پانے کے لیے سب مل جل کر ایک ہی کشتی میں سوار ہوا کرتے تھے۔ لیکن اب ہماری زندگی کا وہ مشترکہ مقصد کہیں ڈوب گیا ہے۔ کیا ہمارا خون ایک نہیں؟ آج حالات نے کچھ ایسا رخ بدلا ہے کہ ہم اپنے ہی خون میں نہائے ہوئے ہیں۔ اپنی ہی لگائی ہوئی آگ میں جل رہے ہیں۔ آخر کسی کو تو معلوم ہوگا کہ یہ آگ کس نے لگائی اور کس کے مکان جل رہے ہیں۔ کیا ہمارا لہوا ایک نہیں؟ آخر میں شاعر امن و آشتی کا درس دیتے ہوئے کہتے ہیں کہ آج ضرورت اس بات کی ہے کہ اپنی غلطی پر نادم ہو کر پھر ایک مرتبہ ہمیں امن و محبت کا پرچم بلند کرنا ہے۔ یہ سب کیا ہوا اور کیسے ہوا بھول کر ایک نئے روشن مستقبل کی طرف قدم بڑھانا ہے۔ کیونکہ ہم سب کے خون کا رنگ ایک ہی ہے۔



I. سمجھنا۔ اظہار خیال کرنا

(الف) ذیل کے سوالوں کے جواب دیجیے۔

- 1- گیت پڑھیے اور اشعار کا مطلب اپنے الفاظ میں بیان کیجیے۔
- 2- شاعر اس نظم میں قومی یکجہتی کے لیے کونسی چیزوں کو ضروری قرار دیا ہے؟
- 3- ہم سب کی زندگی کا مقصد کیا ہونا چاہیے؟
- 4- ہمارا درختاں مستقبل کس میں بات مضمرا ہے؟

(ب) حسب ذیل جملوں کا تعلق گیت کے کن اشعار سے ہے نشانہ ہی کیجیے اور لکھیے۔

- 1- انسان کو اپنی غلطیوں پر شرمسار ہو کر معافی مانگ لینا چاہیے۔
- 2- ہم سب کو مل کر ایک ہی مقصد کے لیے کام کرنا چاہیے۔
- 3- انسانیت کا اظہار صرف ظاہری طور پر عیاں ہے جب کہ باطن کچھ اور ہے۔

II. اظہار مافی الضمیر۔ تخلیقی صلاحیت کا اظہار

(الف) ذیل کے سوالوں کے جواب 4 یا 5 جملوں میں لکھیے۔

- 1- ”آدمیت کو نمائش میں سجانا“ کا آپ کیا مطلب سمجھتے ہیں؟
- 2- شاعر کونسی باتوں کو بھلا کر آگے بڑھنے کی ترغیب دیتا ہے؟
- 3- شاعر صبر کی تلقین کیسے کرتا ہے؟

(ب) ذیل کے سوالات کے جواب 10 یا 12 جملوں میں لکھیے۔

- 1- شاعر نے گیت میں قومی یکجہتی کے لیے جن امور کا احاطہ کیا ہے اس کو مد نظر رکھ کر ایک 12 سطرے مضمون لکھیے۔
- 2- ”ہمارا ملک گنگا جمنی تہذیب کا گہوارہ ہے“ کیوں اور کیسے۔ 10 سطروں میں لکھیے۔

(ب) تخلیقی طور پر لکھیے۔

1- ملک کی موجودہ صورتحال کا اظہار خود ملک آپ سے کرنا چاہتا ہے۔ آپ کے اور ملک کے درمیان ہونے والی گفتگو کو مکالموں کی شکل میں لکھیے۔

2- یوم آزادی تقریب میں قومی بیکہتی پر آپ کو تقریر کرنا ہے اس کے لیے ایک تقریر تیار کیجیے۔

(ج) توصیفی طور پر لکھیے۔

1- قومی بیکہتی کو فروغ دینے کے لیے جن اشخاص نے کوششیں کی ہیں ان کو سراہتے ہوئے ایک مضمون لکھیے۔

یا

2- ایک شخص قومی بیکہتی کو فروغ دینے کے لیے مختلف طریقوں سے عوام میں شعور بیدار کر رہا ہے اس کے اس اقدام کو سراہتے ہوئے چند جملے لکھ کر اخبار میں اشاعت کے لیے روانہ کیجیے اور اسے کمرہ جماعت میں پڑھ کر سنائیے۔

زبان شناسی

III

لفظیات

(الف) ذیل کے جملوں میں ہم معنی الفاظ استعمال کئے گئے ہیں۔ ان کی نشاندہی کیجیے اور قوس میں لکھیے۔

1- زاہد ایک بااخلاق لڑکا ہے اسکی آدمیت کا یہ حال ہے کہ وہ کبھی کسی کا دل نہیں دکھاتا (_____، _____)

2- ہمارے ملک میں مختلف رسم و رواج پائے جاتے ہیں۔ لیکن تمام لوگ ایک دوسرے کے دھرم کی عزت کرتے ہیں۔

(_____، _____)

3- ساری بڑائی اللہ کی ہے اور سب اس کی عظمت کے قائل ہیں۔ (_____، _____)

4- گاؤں میں چین و سکون کی زندگی ہوتی ہے اور وہاں سب لوگ امن کے ساتھ رہتے ہیں۔ (_____، _____)

5- واجد نے غلطی پر تاسف کا اظہار کرتے ہوئے کہا کہ اسے ندامت کا احساس دیر سے ہوا۔ (_____، _____)

(ب) درج ذیل الفاظ کے معنی لغت میں تلاش کر کے انہیں جملوں میں استعمال کیجیے۔

1- متا 2- نور نظر 3- بادہ صبر 4- برکھا 5- لغزش

(ج) درج ذیل الفاظ کے اضداد لکھیے اور ایسے جملے بنائیے جس میں الفاظ اور ان کے اضداد دونوں موجود ہوں۔

مثال: چھپانا x ظاہر کرنا

کسی کے عیب کو چھپانا اور اس کی خوبیوں کو ظاہر کرنا اچھی بات ہے۔

1- زیست :

2- ڈوبنا :

3- امن :

4- جوانی :

5- محبت :

قواعد

علم اعداد/تاریخ گوئی

آپ نے دیکھا ہوگا کہ عموماً خط یا کسی عبارت کے آغاز سے پہلے 786 لکھا جاتا ہے کیا آپ جانتے ہیں کہ یہ کیوں لکھا جاتا ہے؟ دراصل یہ بسم اللہ الرحمن الرحیم کے اعداد ہیں۔

عربی میں حروف تہجی کی قیمت کو ہندسوں میں مقرر کر دیا گیا ہے اس کو علم الاعداد یا علم جمل کہتے ہیں۔

جس میں حروف کی ترتیب اس طرح مقرر کی گئی ہے۔

اَبَجَد هُوَز حُطَي كَلِمَن سَعْفَص قَرَشَتْ ثَخَدُ ضَظَغْ

حروف کی قیمت اس طرح مقرر کی گئی ہیں۔

ا	ب	ج	د	ه	و	ز	ح	ط	ی	ک	ل	م	ن
۱	۲	۳	۴	۵	۶	۷	۸	۹	۱۰	۲۰	۳۰	۴۰	۵۰
س	ع	ف	ص	ق	ر	ش	ت	ث	خ	ذ	ض	ظ	غ
۶۰	۷۰	۸۰	۹۰	۱۰۰	۲۰۰	۳۰۰	۴۰۰	۵۰۰	۶۰۰	۷۰۰	۸۰۰	۹۰۰	۱۰۰۰

ان ہندسوں کو حروف کی مناسبت سے جوڑ کر تاریخ پیدائش، تاریخ وفات اور تاریخ نکاح کے علاوہ موقع کے لحاظ سے مختلف تواریخ

کو ہندسوں کے ذریعہ ظاہر کیا جاتا ہے

مطلوبہ تاریخ ایک لفظ یا ایک فقرہ یا پھر ایک مصرعے کے ذریعہ نکالی جاتی ہے جسے شاعری کی اصطلاح میں ”تاریخ گوئی“ کہتے ہیں۔

مثلاً: مولانا ابوالکلام آزاد کا تاریخی نام ”فیروز بخت“ ہے۔

جس کے اعداد کا مجموعہ ۳۰۵ھ ہے جو انکی (سنہ ہجری کے لحاظ سے) سال پیدائش ہے۔

ف ی ر و ز ب خ ت 1305ھ
 400 + 600 + 2 + 7 + 6 + 200 + 10 + 80
 علامہ اقبال کی تاریخ وفات اس فقرے سے نکلتی ہے۔

شمع شاعری خاموش

۱۹۳۸ء

ش م ع ش ا ع ر ی خ ا م و ش
 1938ء = 300 + 6 + 40 + 1 + 600 + 10 + 200 + 70 + 1 + 300 + 70 + 40 + 300

شاہ جہاں نے اپنی چہتی بیگم ارجمند بانو نور جہاں کی قبر پر جو تختی لگائی ہے اس پر لکھا ہے

غم
 1040

1040 نور جہاں کی تاریخ وفات ہے۔

نوٹ: اردو کے یہ حروف

پ ٹ چ ڈ ژ گ

عربی میں نہیں پائے جاتے ہیں اس لیے انکے اعداد عربی کے قریب ترین حروف سے مقرر کیے گئے ہیں جو حسب ذیل ہیں

پ ٹ چ ڈ ژ گ


20 7 200 4 3 400 2

مشق: 1

- 1- اپنے اپنے نام لکھ کر حروف کے لحاظ سے اعداد نکال کر جمع کیجیے۔
- 2- بسم اللہ الرحمن الرحیم کے اعداد کو جمع کیجیے اور دیکھیے کہ اعداد کا مجموعہ 786 ہوتا ہے یا نہیں۔
- 3- آپ نے دیکھا ہوگا کہ 786 کے نیچے 92 لکھا ہوتا ہے یہ محمدؐ کے اعداد کا مجموعہ ہے آپ بھی اس کی مشق کیجیے۔

لسانی سرگرمیاں / منصوبہ کام

- 1- قومی یکجہتی سے متعلق دیگر شعراء کی لکھی ہوئی نظمیں یا گیت اکٹھا کیجیے اور اس کا البم تیار کیجیے۔
- 2- قومی یکجہتی کو فروغ دینے والے کوئی دو اشخاص کی تصویریں جمع کر کے ان سے متعلق چند جملے لکھ کر کمرہ جماعت میں آویزاں کیجیے۔





گوپی چند نارنگ سے انٹرویو

ماخذ

I- پڑھیے سوچیے اور جواب دیجیے

سوالات

- 1- اپنی زبان میں کہنے سے کیا فائدہ ہوتا ہے؟
- 2- درد بھرے دل کا کیا کام ہوتا ہے؟
- 3- حالی سے مل کر جی کیوں خوش ہوا ہے؟
- 4- لوگوں سے ملاقات کو کون کون سے عنوانات دیے جاسکتے ہیں؟

کوئی محرم نہیں ملتا جہاں میں
مجھے کہنا ہے کچھ اپنی زباں میں
دل پر درد سے کچھ کام لوں گا
اگر فرصت ملی مجھ کو جہاں میں
بہت جی خوش ہوا حالی سے مل کر
ابھی کچھ لوگ باقی ہیں جہاں میں

مرکزی خیال


اس سبق کا مقصد طلباء کو نثر کی ایک صنف سے تعارف کرانا ہے اس سے طلباء کو انٹرویو کے فن کے بارے میں ابتدائی معلومات حاصل ہوں گے۔ گوپی چند نارنگ اردو ادب کی ایک مشہور شخصیت ہیں۔ ان کے انٹرویو سے اردو زبان سے ان کے تعلق و محبت کا رنگ جھلکتا ہے۔ اس سے طلباء کو معلوم ہوتا ہے کہ زبان کو کسی مذہب یا علاقے میں محدود نہیں کیا جاسکتا۔ زبان اسی کی ہوتی ہے جو اس سے محبت کرتا ہے اور اسے اپناتا ہے۔

ماخذ

یہ انٹرویو ”انشاء“ کے گوپی چند نارنگ نمبر سے ماخذ ہے۔

طلباء کے لیے ہدایات

- 1- سبق کا ابتدائی پڑھیے اور سبق کے موضوع کا اندازہ لگائیے۔
- 2- سبق پڑھیے۔ جن الفاظ کے معنی آپ نہ جانتے ہوں ان الفاظ کے نیچے خط کھینچیے۔
- 3- ان الفاظ کے معنی کتاب کی فرہنگ یا لغت دیکھ کر معلوم کیجیے۔



ابتدائیہ

زبان تہذیب کی کلید ہے۔ زبان نہیں ہے تو آپ کا چہرہ نہیں ہے اور چہرہ نہیں ہے تو تہذیب نہیں ہے۔ اگر تہذیب نہیں ہے تو آپ صرف کھانے کمانے جینے اور مر جانے کے لیے جیتے ہیں۔ جس تہذیب سے میرا تعلق ہے اس میں اس طرح کا جینا نہ جینے کے برابر ہے۔ زبان تہذیب کا چہرہ تو ہے ہی انسانیت، اقدار، اعتقاد اور مذہب کا چہرہ بھی ہے۔ زبان ہے تو تاریخ کا شعور ہے۔ زبان ہے تو نیک و بد کا شعور ہے، ہماری زندگی سے زبان کا تعلق کس قدر اٹوٹ ہے۔ اس کے بارے میں جاننے کے لیے آئیے اس سبق کا مطالعہ کرتے ہیں۔

I

سوال: اردو زبان و ادب سے آپ کے بزرگوں کا تعلق کس نوعیت کا تھا؟

جواب: میری والدہ اور دادی کی زبان سرائیکی تھی۔ والد صاحب سرائیکی بھی بولتے تھے اور بلوچی و پشتو بھی۔ دفتری انتظامیہ تو انگریزی میں تھا۔ لیکن والد صاحب فارسی اور سنسکرت بھی جانتے تھے اور اردو بھی بولتے تھے۔ اردو اور فارسی کے اشعار سب سے پہلے میں نے ان کی زبان سے سنے۔ ہندوؤں کی مذہبی کتابیں والد صاحب اصل سنسکرت سے پڑھ کر سنا تے تھے۔ سوامی رام تیرتھ کی غزلیات اور بہت سے اردو شعراء کا کلام انہیں از بر تھا۔

سوال: کس جذبہ کے تحت آپ اردو زبان سے اپنا تعلق برقرار رکھ سکے؟

جواب: اگر کوئی جذبہ آپ کے ذہن و شعور کا حصہ ہو اور آپ کی لگن کھری اور سچی ہو تو آزمائش ایسے ہی حالات میں ہوتی ہے۔ انٹرمیڈیٹ میں نے اجمیر بورڈ سے کیا۔ بی۔ اے پنجاب یونیورسٹی سے، پھر 1952ء میں جب میں لیبر انسپکٹر کے طور پر کام کر رہا تھا، میں نے دہلی کالج میں ایم۔ اے (اردو) میں داخلہ لے لیا۔ ایم۔ اے کی کلاس میں دہلی یونیورسٹی میں اکیلا طالب علم تھا۔ 1954ء میں ایم۔ اے فرسٹ کلاس کرنے کے بعد میں نے پی۔ ایچ۔ ڈی میں داخلہ لے لیا۔ وظیفہ بھی مل گیا اور یوں بتدریج اردو سے رشتہ مضبوط ہوتا گیا۔

سوال: بقول آپ کے، آپ کی تربیت میں زبان اور لفظ و معنی کے اثرات بڑی اہمیت رکھتے ہیں، کیا آپ اپنی تربیت کی تفصیل اس خیال کے آئینے میں بیان کرنا پسند کریں گے؟

جواب: زبان و لفظ و معنی میرے لیے اس لیے بھی اہمیت رکھتے ہیں کہ میں اردو کا اہل زبان نہیں تھا۔ اسی احساس کی دین ہے کہ اردو زبان کے رموز و نکات میری سوچ کا حصہ رہے ہیں اور زبان پر قدرت حاصل کرنے میں اگرچہ مجھے ریاضت تو کرنی پڑی لیکن زیادہ وقت نہیں لگا۔ میری طبیعت میں ایک مضمحل جمالیاتی حس ہے جو کارکردہتی ہے اور بہت سے فیصلے اپنے آپ کرتی ہے۔ اردو کا جادو مجھ پر شروع سے چلنے لگا تھا جو شاید اسی جمالیاتی داخلی حس کی وجہ سے تھا۔ اردو کے بھید بھرے سنگیت کو سمجھنے کی کوشش کرنا بھی شاید اسی اندرونی تجسس کا حصہ رہا ہوگا۔ بہر حال اس تجسس اور اضطراب سے میں نے بہت کچھ پایا جس کو میں اپنی خوش نصیبی سمجھتا ہوں۔ میری فکری بساط جیسی بھی ہے اس کی بدولت بلا خوف تردد آج بھی معروضی طور پر ثابت کر سکتا ہوں کہ برصغیر کی زبانیں سب اہم ہوں گی کوئی کسی سے ہیٹھی نہیں لیکن اردو ہندوستان کی زبانوں کا تاج محل ہے

سوال: پروفیسر صاحب! اردو زبان سے عدم دلچسپی کے ہندی معاشرے میں ایک ہندو گھرانے کا اس اجنبی زبان و ادب کو اوڑھنا بچھونا بنانے پر کس طرح کے رد عمل کا سامنا رہا ہوگا؟


جواب: جب میں ہندوستان آیا، میرے والد صاحب جو بلوچستان میں افسر خزانہ تھے۔ انہوں نے اپنے احباب کے اصرار پر پاکستان ریونیوسروس کا انتخاب کر لیا تھا، میں دسویں کی تعلیم کے بعد اعلیٰ تعلیم کے لیے دہلی بھیجا گیا۔ والد صاحب 9 برس کے بعد 1956ء میں ریٹائرمنٹ کے بعد ہندوستان آئے، اگرچہ وہ چاہتے تھے کہ اعلیٰ تعلیمی ریکارڈ کی وجہ سے میں سائنس پڑھوں لیکن انہوں نے کبھی اصرار نہیں کیا۔ انہوں نے میرے معاملات میں مجھ کو آزادی برتنے دی۔ اور وہ خود لکھتے پڑھتے تھے۔ خط و کتابت بھی اردو میں کرتے تھے۔ اس زمانے میں ہندو گھرانوں میں اردو سے معاف نہیں تھی۔ آج بھی ہندوستان میں ہزاروں لاکھوں ایسے ہندو ہیں جو اردو سے محبت کرتے ہیں۔

سوال: کیا یہ تاثر درست ہے کہ علم و ہنر جس قدر وسعت اختیار کرتا ہے، جذبات و احساسات اسی قدر سمٹتے جاتے ہیں یعنی انسان اس صورت میں زیادہ Straight forward ہو جاتا ہے!۔

جواب: علم و ہنر جس قدر وسعت اختیار کرتا ہے، ضروری نہیں، جذبات و احساسات اسی قدر سمٹتے جائیں البتہ تسکین اور اظہار کے ذرائع اور طور طریقے بدل سکتے ہیں۔

سوال: آپ ذوق شوق سے لکھی ہوئی تقریر ڈانس پر آکر پڑھنے کے بجائے فی البدیہہ تقریر بہت عمدہ کرتے ہیں۔ اس کی خاص وجہ کیا ہے؟

جواب: اس کی دو وجہیں ہو سکتی ہیں۔ اول تو یہ کہ فضل ربی ہے کہ قدرت کی طرف سے مجھے یہ ملکہ حاصل ہوا ہے کہ میں بولتے وقت سوچ



بھی سکتا ہوں۔ گویا زبان و ذہن دونوں کے بیک وقت کام کرنے سے مجھے کوئی الجھن نہیں ہوتی۔ دوسرے یہ کہ لکھی ہوئی تقریر پڑھنے سے سوچنے کی آزادی سلب ہو جاتی ہے۔ زبان فعال رہتی ہے؛ ذہن اتنا کارگر نہیں رہتا اور سامعین سے تو وہ رشتہ ہرگز نہیں بنتا جو ازدل خیز و بردل ریز کی کیفیت پیدا کر دے۔ بلابالغہ عرض کرتا ہوں کہ عملی، تنقیدی و تحقیقی سفر میں دس بارہ ہزار صفحات سے زیادہ میں نے لکھا ہوگا، میرا لکھنا پڑھنا سوچنا (بُرا بھلا جیسا بھی ہو) بولتے ہوئے میرے ذہن میں مستحضر رہتا ہے۔ تقریر تو کیا، بس میں سامعین سے ہم کلام ہونے اور دلوں تک پہنچنے کی کوشش کرتا ہوں۔

سوچے۔ بولیے

- 1- گوپی چند نارنگ کو اردو زبان میں مہارت حاصل کرنے کے لیے دشواری کیوں نہیں ہوئی؟
- 2- لکھی ہوئی تقریر پڑھنے سے سوچنے کی آزادی کیوں کرسلب ہو جاتی ہے؟
- 3- انسان کا جذبہ اور لگن کھری ہو تو کیا فائدہ ہوتا ہے؟

سوال: آپ کے مطابق بول چال کی زبان میں شاعری نہیں ہو سکتی جبکہ شاعری کی زبان میں بول چال ہو سکتی ہے۔ کیا آج کی شاعری بول چال کی سطح سے اوپر کی شاعری ہے؟

جواب: شاعر شاعر میں فرق ہوتا ہے۔ میں نے یہ بات میری زبان کے پس منظر میں عرض کی تھی جن کو ہر چند کہ گفتگو عوام سے تھی لیکن شعرا کے خواص پسند بھی ہیں۔ اعلیٰ شاعری میں سادہ نظر آنے والی زبان دراصل سادہ نہیں ہوتی۔ اس میں معنی تہہ در تہہ ہوتے ہیں۔ اس کو نبھانا ہر کسی کے بس کی بات نہیں۔ لیکن شاعری تخلیق کا حق اسی وقت ادا کر سکتی ہے جب عام زبان زندہ رہنے والی زبان بن جائے۔ یعنی بول چال کی زبان میں معنی آفرینی اور حسن کاری کا وہ منظر شامل ہو جائے جس کا جادو دلوں پر چل سکے۔ آج کی شاعری میں اچھی یا بری طرح کی شاعری ہے۔ اچھی کم بری زیادہ۔ جہاں جہاں معنی آفرینی ہے وہاں زندہ رہنے کا امکان ہے۔

سوال: آپ کی رائے ہے کہ نوجوان تخلیق کاروں کو عالمی ادب کے کلاسیک کے ساتھ ہندی، بنگالی، مراٹھی، گجراتی اور ملیالم وغیرہ کے تراجم کا مطالعہ بھی کرنا چاہیے۔ یہ تراجم دستیاب کہاں سے ہوں گے؟

جواب: ہندی، بنگالی، مراٹھی، گجراتی اور ملیالم وغیرہ کے شاہکاروں کے تراجم ساہتیہ اکاڈمی سے بھی شائع ہوئے ہیں اور نیشنل بک ٹرسٹ سے بھی۔ یہ کتابیں کم داموں کی ہیں اور آسانی سے دستیاب ہیں۔

سوال: کیا آپ بھی اردو کو مسلمانوں سے منسوب کرتے ہیں؟

جواب: زبان کا مذہب نہیں ہوتا، زبان کا سماج ہوتا ہے۔ جو لوگ زبانوں کو ایک مذہب تک محدود کرتے ہیں وہ زبان کے ساتھ بے انصافی کرتے ہیں۔ زبان ایک جمہوری سماجی عمل ہے۔ جو جس زبان کو بولتا ہے زبان اس کی ہو جاتی ہے۔ زبان ہر اجارہ داری کے خلاف ہوتی ہے۔ اردو زبان کا تعلق نہ تو سامی خاندان سے ہے اور نہ ایرانی خاندان سے، اردو کا تعلق ہند آریائی خاندان سے ہے۔ اس کی بنیاد ایک پراکرت یعنی کھڑی بولی پر ہے۔ البتہ اس کی لفظیات کا امتیازی حصہ عربی فارسی سے آیا ہے تاہم اردو کے 70 فیصد الفاظ بقول مولف فرہنگ آصفیہ ہندی کے ہیں۔ اردو کو کئی صدیوں تک ہندوؤں اور مسلمانوں نے مل جل کر سجایا سنوارا ہے۔ اس کا رسم الخط عربی فارسی سے ماخوذ ہے۔ اس سے کوئی انکار نہیں کر سکتا کہ اس میں اسلامی عناصر کارنگ چوکھا ہے۔ لیکن اس بات سے بھی کوئی انکار نہیں کر سکتا کہ اردو ایک مخلوط زبان ہے۔ دنیا کی بڑی زبانیں خود کو کسی ایک مذہب پر بند نہیں کرتیں۔ اگر کوئی اردو زبان کو مسلمانوں تک محدود کرنا چاہے تو یہ اس کی آزادی ہے۔ لیکن یہ کوتاہ اندیشی بھی ہے جس سے زبان کا نقصان ہوتا ہے۔ کوئی یہ نہیں پوچھتا کہ گجراتی یا ملیالم یا کنڑ یا مراٹھی کا مذہب کیا ہے۔ تو اردو ہی پر یہ کرم کیوں؟ آسمان، خوشبو اور ہوا کی طرح زبان بھی سب کے لیے ہوتی ہے۔

سوال: عالمی ادب پر گہری نظر کی روشنی میں فرمائیے کہ کس زبان کے ادب نے آپ کو زیادہ متاثر کیا یا آپ کے خیال میں کس خطہ کا ادب زیادہ تہذیب یافتہ اور با معنی ہے؟

جواب: باوجود اس کے کہ میں نے بہت سی زبانوں کے بہت سے شاہکار پڑھے ہیں لیکن جو جمالیاتی حظ و لطف اپنے ادب میں ملتا ہے وہ کسی دوسرے ادب سے حاصل نہیں ہوتا۔ اپنی زبان میں سب سے زیادہ جمالیاتی حظ میر تقی میر اور غالب سے پاتا ہوں۔

سوچے۔ بولے

- 1- یہ کیوں کہا گیا ہے کہ آسمان خوشبو اور ہوا کی طرح زبان بھی سب کے لیے ہوتی ہے؟
- 2- زبان کا تعلق مذہب سے نہیں ہے! کیوں؟
- 3- ہم کیسے کہہ سکتے ہیں کہ اردو کی جڑیں ہماری ملی جلی تہذیب میں دور دور تک پیوست ہیں؟

سوال: آپ کے بعد آپ کے گھر پر یو آر میں اردو کا مستقبل کیا ہے؟

جواب: مستقبل کے بارے میں کچھ نہیں کہا جاسکتا۔ میری بیوی اور دونوں لڑکے اردو اور ترون اردو پڑھ سکتے ہیں۔ اب ایک کینڈا میں ہے دوسرا نیویارک میں۔ ان کی اولادوں در اولادوں کی زبانیں مستقبل میں کیا ہوں گی میں نہیں کہہ سکتا لیکن اتنا یقینی طور پر کہہ سکتا ہوں کہ اردو ایسی زبان ہے کہ اس کے دیوانے کہیں نہ کہیں پیدا ہوتے رہیں گے۔

سوال: دہلی میں اردو کو دوسری سرکاری زبان قرار دیئے جانے پر آپ کے احساسات کیا ہیں اور اس سے زبان کی ترقی کے امکانات کس قدر ہیں؟

جواب: کچھ فائدہ تو ہوگا ہی۔ اردو دہلی سے کبھی غائب نہیں ہوئی۔ دہلی قدیم کے ایک بڑے حصے میں اردو برابر بولی جاتی رہی۔ اردو کو دوسری زبان کہنا مجھ کو اچھا نہیں لگتا۔ جو کل بیگم تھی وہ آج باندی ہو گئی۔ ہر چند کہ دلی سرکار کی مہربانی ہے کہ اس نے یہ قدم اٹھایا؛ لیکن ہائے اس کا زود پشیمان ہونا۔ خدا کرے کہ دہلی کے اسکولوں میں اردو پوری طرح رائج ہو جائے۔ یہ کام ہو گیا تو باقی دروازے اردو زبان اپنے آپ کھول لے گی۔

سوال: ایک خیال یہ ہے کہ ہندوستان میں اردو کی مسلمانوں سے منسوبی اس زبان کے مستقبل کے لیے مضر رساں ہے۔ آپ اس زبان سے وابستہ افراد کو کس طرح کے مشورے دینا پسند کریں گے؟

جواب: میں مشورے دینے کو اچھی بات نہیں سمجھتا۔ مشورے سیاستداں دیتے ہیں۔ افسوس ہے تیزی سے کمرشیل ہوتے ہوئے سماجوں میں سرکاریں بھی اور لوگ بھی زبان کی اہمیت کو بھول گئے ہیں؛ حالانکہ زبان تہذیب کی کلید ہے۔ زبان نہیں ہے تو آپ کا چہرہ نہیں ہے اور چہرہ نہیں ہے تو تہذیب نہیں ہے۔ اگر تہذیب نہیں ہے تو آپ صرف کھانے کمانے جینے اور مر جانے کے لیے جیتے ہیں۔ جس تہذیب سے میرا تعلق ہے اس میں اس طرح کا جینا نہ جینے کے برابر ہے۔ زبان تہذیب کا چہرہ تو ہے ہی؛ انسانیت؛ اقدار؛ اعتقاد اور مذہب کا چہرہ بھی ہے۔ زبان ہے تو تاریخ کا شعور ہے؛ زبان ہے تو نیک و بد کا شعور ہے۔ اس سے زیادہ کیا

عرض کروں۔ آج کل جو تشدد اور خون خرابہ ہے اس کے پیچھے زبان کے شعور کی کمی ہے۔ زبان دلوں میں اتر جائے تو اندر کا حجرہ روشن ہو جائے۔ زبان محبت کا دوسرا نام ہے۔ یہ جوڑتی ہے توڑتی نہیں۔

سوچے۔ بولے

- 1- اردو کے مستقبل کے بارے میں گوپی چند نارنگ کیا گمان رکھتے ہیں؟
- 2- اردو کی ترقی کے لیے گوپی چند نارنگ کی نظر میں بنیادی کام کیا ہے؟



I. سمجھنا۔ اظہار خیال کرنا

الف۔ اس انٹرویو کے ذریعہ ہمیں کیا پیغام ملتا ہے؟

- ب۔ گوپی چند نارنگ کے خیال میں شاعری کی زبان اور بول چال کی زبان میں کیا تعلق ہونا چاہیے؟
- ج۔ ذیل کے جملوں کو پڑھیے اور ان کا مطلب بیان کیجیے۔

- 1- برصغیر کی زبانیں سب اہم ہوں گی۔ کوئی کسی سے بیٹھی نہیں لیکن اردو ہندوستان کی زبانوں کا تاج محل ہے۔
- 2- جو جس زبان کو بولتا ہے زبان اس کی ہو جاتی ہے زبان ہر اجارہ داری کے خلاف ہوتی ہے۔
- 3- زبان محبت کا دوسرا نام ہے۔ یہ جوڑتی ہے توڑتی نہیں۔
- د۔ ذیل کا اقتباس پڑھیے اور سوالوں کے جواب دیجیے۔

آدمی کی زندگی ہمیشہ کسی دوسری زندگی سے وابستہ ہوتی ہے اس کی ذہنی زندگی کا چراغ ہمیشہ کسی دوسری ذہنی زندگی سے روشن ہوتا ہے۔ زندگی کی لہلہاتی باڑی میں خربوزے کو دیکھ کر خربوزہ رنگ پکڑتا ہے۔ اور یوں ہر انسان

کسی دوسرے کا استاد سکھانے والا بتانے والا اور بنانے والا ہوتا ہے۔ استاد کے معنی کو اتنا بڑھا دیں تو بات بہت پھیل جائے گی۔ ہم تو یہاں صرف ان لوگوں سے بحث کرنا چاہتے ہیں جو جان بوجھ کر سکھانے پڑھانے والے کا کام اختیار کرتے اور اسے عملی طور پر انجام دیتے ہیں۔ یہ لوگ اس کام کو اختیار کرتے ہیں اس لیے کہ ان کی طبیعت کا رجحان ادھر ہوتا ہے۔ طبیعت کا رجحان ایک قدرتی چیز ہے۔ طبیعت خود بہ خود کسی طرف کو جھکی ہوتی ہے۔ اس قسم کے کام کو جی چاہتا ہے اسی میں جی سکھ پاتا ہے۔ کچھ لوگوں کی طبیعت کا جھکاؤ خود اپنی ذات کی طرف ہوتا ہے۔ ان میں قوت کی آرزو کمائی کا لپکا، جمع کر کے ڈھیری لگانے کی لت، لالچ، ہوس اوروں سے منوانے کی چاہ ہوتی ہے۔ بعض طبیعتوں کا جھکاؤ اپنی طرف نہیں اوروں کی طرف ہوتا ہے ان میں ہمدردی، ہمدنی، میل میلاپ، فیاضی، دوسروں کو سہارا دینے اور مدد پہنچانے کی خواہش کا فرما ہوتی ہے۔

سوالات

- 1- آدمی کی زندگی ہمیشہ کسی دوسری زندگی سے کیوں وابستہ ہوتی ہے؟
- 2- طبیعت کے رجحان سے کیا مراد ہے؟
- 3- اگر کوئی شخص اپنی ذات سے محبت کرنے والا ہوتا ہے تو اسکی شناخت کیسے ہو سکتی ہے؟
- 4- جن لوگوں کا جھکاؤ اوروں کی طرف ہوتا ہے ان میں کونسی صفات نظر آتی ہیں؟
- 5- اس مضمون کے لیے کوئی مناسب عنوان تجویز کیجیے؟



(الف) دیئے گئے سوالوں کے مختصر جواب دیجیے۔

- 1- گوپی چند نارنگ کے تعلیمی سفر کے بارے میں آپ کیا جانتے ہیں؟
- 2- گوپی چند نارنگ کے والد کون کونسی زبانیں جانتے تھے؟
- 3- اردو زبان سے ہندوستانیوں کی محبت کا کیا عالم ہے؟
- 4- اردو کو دوسری سرکاری زبان قرار دیئے جانے پر گوپی چند نارنگ کے احساسات کیا تھے؟

(ب) ذیل کے سوالوں کے تفصیلی جواب لکھیے۔

- 1- گوپی چند نارنگ کو اردو زبان میں مہارت کیوں حاصل ہوئی؟
- 2- فی البدیہہ تقریر اور لکھی ہوئی تقریر میں کیا فرق ہوتا ہے؟
- 3- زبان کا مذہب نہیں ہوتا۔ زبان کا سماج ہوتا ہے۔ گوپی چند نارنگ نے ایسے کیوں کہا؟
- 4- گوپی چند نارنگ نے اردو والوں کو کیا مشورے دیئے ہیں؟

(ج) تخلیقی/توصیفی انداز میں لکھیے۔

(ا) اپنے علاقے کے کسی سماجی شخصیت سے ملاقات کیجیے ان سے انٹرویو کے انداز میں گفتگو کیجیے۔ اور اسے تحریری شکل دیجیے۔

(ب) گوپی چند نارنگ کی اردو زبان و ادب سے محبت اور مہارت کا آپ کو سبق کے دوران احساس ہوا ہوگا۔ آپ ان کی ستائش کیسے کریں گے؟ تحریر کیجیے۔

زبان شناسی

III

لفظیات

(الف) اس انٹرویو میں کئی ایک انگریزی الفاظ استعمال ہوئے ہیں۔ انہیں تلاش کیجیے اور معنی لکھیے۔

مثلاً: ریٹائرمنٹ، کمرشیل

(ب) ذیل کے الفاظ کو جملوں میں استعمال کیجیے۔

- (1) ازبر (2) ملکہ
- (3) پیش رفت (4) اعتقاد
- (5) لگن (6) ریاضت
- (7) سامعین (8) رسم الخط

قواعد

☆ اس جملے پر غور کیجیے۔

نجم السحر سبق پڑھ رہی ہے۔

اس جملے میں نجم السحر کے سبق پڑھنے کی خبر دی جا رہی ہے۔ اس میں سچ اور جھوٹ کا گمان ممکن ہے۔

جملہ خبریہ: وہ جملہ جس میں کسی واقعہ یا حالت یا کیفیت کی خبر دی جائے اور اس میں سچ اور جھوٹ کا گمان پایا جائے ”جملہ خبریہ“ کہلاتا ہے۔

مثال: ارشد بیمار ہے۔

☆ اس جملے پر غور کیجیے۔

نجم السحر سے کہو کہ وہ سبق پڑھے

جملہ انشائیہ: وہ جملہ جس میں کہنے والے کا دلی منشاء یا جذبات ظاہر ہوں اور اس میں سچ اور جھوٹ کا گمان نہ ہو جملہ انشائیہ کہلاتا ہے۔

اس طرح معنی کے لحاظ سے جملے کی دو قسمیں ہیں۔

جملہ خبریہ	جملہ انشائیہ
------------	--------------

مشق: ان جملوں میں جملہ خبریہ اور جملہ انشائیہ کی نشاندہی کیجیے۔

- 1- تم پابندی سے اسکول جاؤ۔
- 2- ارے بچو! کدھر گئے۔
- 3- چاند چمک رہا ہے۔
- 4- اذناں کی آواز آرہی ہے۔
- 5- شہناش! تم نے اچھا کام کیا۔
- 6- آج گرمی بہت ہے۔
- 7- دہلی خوبصورت شہر ہے۔
- 8- گلاب سرخ ہے۔
- 9- حبیب شریف لڑکا ہے۔
- 10- لڑکے میدان میں کھیل رہے ہیں

☆ ان جملوں پر غور کیجیے۔

احمد محنت سے پڑھتا ہے۔

”احمد“ مبتدا ہے ”محنت سے پڑھتا ہے“ خبر ہے۔

جب کسی جملے میں ایک مبتدا اور ایک خبر ہو تو ”مفرد جملہ“ کہلاتا ہے۔

☆ اس جملے پر غور کیجیے۔

احمد محنت سے پڑھتا ہے تاکہ وہ کامیابی حاصل کر سکے۔

احمد محنت سے پڑھتا ہے	ایک مفرد جملہ ہے۔
وہ کامیابی حاصل کر سکے	دوسرا مفرد جملہ ہے۔

جب دو یا دو سے زیادہ مفرد جملے مل کر کسی ایک مفہوم یا خیال کو ادا کریں تو ایسے جملے کو مرکب جملہ کہتے ہیں۔
اس طرح صورت کے لحاظ سے جملے کی دو قسمیں

مرکب جملہ

مفرد جملہ

لسانی سرگرمیاں / منصوبہ کام

☆ اخبارات و رسائل سے اپنی کسی پسندیدہ شخصیت کا انٹرویو تلاش کیجیے اور اسے کمرہ جماعت میں پڑھ کر سنائیے۔



تالخیص

۳ ۴

کریم

(سیرت النبی صلی اللہ علیہ وسلم)

ماہر القادری

بچو! اس کتاب کے احترام کو ملحوظ رکھیں۔

1. پاک باز عبداللہ

عبدال مطلب کے ایک چھوڑ دس بیٹے تھے۔ مگر ان سب میں دل کش و جیہہ اور شکیل یہی عبداللہ تھے جن کے ذبح کرنے کے لیے باپ نے چھری ہاتھ میں سنبھال لی تھی۔ چہرہ ابولہب کا بھی سرخ تھا مگر انگارے کی طرح لال بھوکا، جس کو دیکھ کر طبیعت کو اُنس نہیں اُٹی وحشت ہوتی تھی، عبداللہ کی صورت میں بلا کی جاذبیت اور دل کشی تھی۔ ان کی پیشانی میں ایک عجیب چمک تھی جو قریش کے کسی نوجوان کی پیشانی میں نظر نہ آتی تھی۔ انکا ماتھا سچ سچ نور کا تڑکا تھا جس میں بہت سی صبحیں مسکراتی تھیں۔

ایک دن دو پہر کے وقت ایک قریشی چرواہا گھر بھاگا ہوا آیا اور اپنے گھر والوں سے کہنے لگا کہ میں نے آج ایک عجیب بات دیکھی ہے ابھی تھوڑی دیر ہوئی میں بکریاں چرا رہا تھا، عبدال مطلب کا بیٹا عبداللہ ہمارے قریب سے گزرا سخت دھوپ پڑ رہی تھی، مطلع بالکل صاف تھا، سورج کی کرنیں جسموں کو جھلے دیتی تھیں، اتنے میں کیا دیکھتا ہوں کہ عبداللہ کے سر پر بادل کا ٹکڑا سایہ کیے ہوئے ہے اور وہ ابر پارہ اس کے ساتھ ساتھ چل رہا ہے۔

عبدالمناف کے گھرانے میں شکار کا گوشت آیا ہے۔ دیکھی چولھے پر چڑھی ہے۔ ایک بوڑھی عورت لکڑی کی کفگیر سے دیکھی کے پانی کو چلا رہی ہے۔ کھانے کے انتظار میں گھر کے لوگ زمین پر بیٹھے ہیں۔ مٹی کے بڑے بڑے پیالے ان کے آگے رکھے ہیں۔

”آپ نے عبدال مطلب کے یہاں کیا جواب بھجوایا؟“ ایک ادھیڑ عمر کے عرب نے پوچھا

”میں بالکل رضامند ہوں، بس ذرا ایک دو دن میں میرے چچا نخلہ سے آجائیں ان سے اور مشورہ کر لوں۔ بڑے بوڑھوں کا مشورہ اچھا ہوتا ہے۔“ بوڑھے نے جواب دیا۔

”میں کہتا ہوں اس نیک کام میں دیر کرنا مناسب نہیں۔ عبدال مطلب کے بیٹے عبداللہ کے لیے مکہ میں لڑکیوں کی کمی نہیں۔ لوگ تمنا نہیں کر رہے ہیں کہ کیسے ہی ہماری لڑکی کا عبداللہ کے ساتھ رشتہ ہو جائے۔ عبداللہ جیسا لڑکا چراغ لے کر ڈھونڈو گے تو بھی سارے عرب میں نہ ملے گا۔ اس کا گھر انا قریش کا سب سے محترم گھرانا ہے اس کے باپ عبدال مطلب ”سید القریش“ ہیں اور انکا یہ شرف کیا کم ہے کہ چاہے زمر جسے عمرو بن حرث جرہمی نے بند کر دیا اور کسی کو یاد بھی نہ رہا کہ یہاں اس نام کا کوئی کنواں بھی تھا۔ عبدال مطلب نے اپنے بیٹے حارث کو لے کر کھود نکالا۔ ابن عم! جلدی کرو! آمنہ کی تقدیر کے ستارے کو جلد چمکنے دو۔

بات طے ہو گئی۔ عبدال مطلب کے یہاں جواب بھجوایا گیا کہ ہمیں یہ رشتہ منظور ہے دونوں طرف خوشی ہونے لگی۔ عبداللہ باپ کا چہیتا اور ”ذبیح“ بیٹا تھا۔ جس کی شرافت اور نکو کاری کی قریش قسم کھاتے تھے اور بی بی آمنہ اپنے گھرانے کی چشم و چراغ تھیں۔ عفت وحیا کا مجسمہ پاکیزگی کا پیکر! عرب کی عورتیں میلوں میں بے باکی کے ساتھ شریک ہوتیں قریش کی بزم ناؤ و نوش کو گر ماتیں۔ مگر آمنہ کی

جبلت ان سب سے جدا اور منفرد تھی۔ وہ اپنے عزیزوں سے بات کرتے شرماتیں۔ سر سے دوپٹہ ڈھلکنے نہ پاتا۔ قریش کی عورتیں کہا کرتی تھیں کہ آمنہ تو سچ مچ گڑیا ہے بے زبان، سنجیدہ اور متین! دوسری لڑکیوں کی طرح شوخیاں اسے نہیں آتیں۔ آمنہ کے گھر والے اس سے محبت ہی نہیں بلکہ احترام کرتے تھے۔

عبدالطلب اپنے ساتھ رؤساء قریش کو لے کر عبداللہ کی سسرال پہنچے۔ لڑکی والوں نے بارات کا استقبال کیا۔ عرب کے قدیم طریقہ نکاح کی رسم ادا ہوئی۔ انتہائی سادگی کے ساتھ! اعلان ہوا کہ عبداللہ ابن عبدالطلب اور آمنہ بنت وہب ایک دوسرے کے نکاح میں آ گئے۔ عبدالطلب کو لوگوں نے مبارکباد دی۔ سیدالقریش نے اظہار شکر کے لیے آسمان کی طرف دیکھا دو تقدیروں کے ستارے مل گئے اور دو زندگیاں ایک دوسرے کی شریک بن گئیں۔

آمنہ رخصت ہو کر سسرال آئیں، اقبال مند بہو کا گھر والیوں نے استقبال کیا۔ بلکہ اس کی راہ میں آنکھیں بچھادیں۔ ہر کسی کی زبان پر تھا کہ دولہا دلہن کا ایسا خوش نصیب جوڑا آج تک دیکھنے میں نہیں آیا۔ عبداللہ آفتاب تو آمنہ ماہتاب ہے۔ دونوں نیک اور شرمیلے شرافت غیرت کے نمونے! ایک دوسرے کا جواب۔ اسے چھپاؤ اور اسے نکالو۔

عبدالطلب نے عبداللہ اور دوسرے بیٹوں کو ساتھ لے کر شکرانہ کے لیے کعبہ کے طواف کیے۔



جس سہانی گھڑی چمکا طیبہ کا چاند

اس دل افروز ساعت پر لاکھوں سلام

زندگی خواب ہے اور بہت سے خواب سچ مچ زندگی بن جاتے ہیں۔ ہر کسی کو ایسے سچے خواب دکھائی نہیں دیتے۔ آمنہ کو خواب نظر آنے لگے۔ نہایت ہی عجیب و مبارک خواب، کبھی یہ کہ بی بی آمنہ کا جسم خاکی یکبارگی آئینہ کی طرح جھلکنے لگا اور روئیں روئیں سے سرد شعاعیں نکلنے لگیں۔ کبھی کانوں نے سنا کہ بہشت کی حوریں، آسمان کے فرشتے اور مقدس روحیں مبارک باد دے رہی ہیں۔ کبھی سوتے میں ایسا محسوس کیا کہ وہ اپنے نورانی اور شفاف جسم کے ساتھ بلندی پر ہے۔ اونچے سے اونچے پہاڑ پست نظر آتے ہیں۔ آمنہ کے تلوے ستاروں کو چھو رہے ہیں۔ اور چاروں طرف تہنیت و مبروک کے زمزمے چھڑے ہیں۔

دستور کے مطابق قبیلہ کی عورتیں آمنہ کی مزاج پرسی کے لیے آتیں تو انہیں کچھ ایسا نظر آتا جیسے بام کعبہ سے لے کر عبداللہ کے گھر تک نور کا شامیانہ تنا ہوا ہے۔ جسے کافوری شمعوں سے زیادہ اجلے اور روشن ہاتھ تھامے ہوئے ہیں۔ گھروں میں چرچے ہونے لگے کہ وہب کی بیٹی، عبدالطلب کی بہو، عبداللہ کی شریک حیات اور ہونے والے بچہ کی ماں آمنہ خود ہرہ و شترمی بنی جا رہی ہے۔

”اے! ستارے زمین پر جھک آئے۔ یہ آج کیا ہو رہا ہے۔ عبداللہ کی پھوپھی نے کہا۔ ”میں بھی یہی دیکھ رہی ہوں کہ جتنی روشن یہ پچھلی رات ہے اتنے اجلے تو دن بھی نہیں ہوتے۔ ایک بوڑھی عورت نے جواب دیا۔

”اُمّ معبد! اور یہ خنک ہوائیں، باد صبح گا ہی کے جھونکے، نسیم سحر کی اٹھکھیلیاں، درود یوار جھومے ہوئے ہیں طائف کے سبزہ زاروں اور باغیچوں کی بھی میں نے صبحیں دیکھی ہیں پر آج کی صبح تو سب سے زیادہ عجیب ہے اور خوشبو کی لپٹیں جیسے یمن کا تمام عطر جمع کر کے کسی نے چھڑک دیا ہے، کاش! اس رات کی صبح نہ ہوتی اور ہم سدا بہی منظر دیکھتے رہتے۔“ تیسری عورت نے ڈوپٹہ کا آئچل موڑتے ہوئے کہا۔

قریش کے جن گھرانوں میں لوگ آج جلد اٹھ بیٹھتے تھے وہ اپنے بتوں کو تھامتے تھامتے اور اٹھاتے اٹھاتے تھک جاتے تھے۔ مگر بت! کسی طرح کھڑے رہنے کے لیے تیار نہ تھے۔ ان کی پیشانیاں آپ ہی آپ سجدے میں جھکی جا رہی تھیں۔

تیری آمد تھی کہ بیعت اللہ سجدے کو جھکا تیری ہیبت تھی کہ ہر بت تھرا تھرا کر گر گیا

ابھی دن رات ملے جلے تھے، اس لیے کہ دونوں کی تقدیروں کو ایک ساتھ چمکنا تھا۔ سپیدہ سحر نمودار ہو ہی رہا تھا، غنچوں کی نازک پتیوں پر شبنم کے موتی ڈھلک رہے تھے۔ سرد شمشاد نے پھولوں کی مہک پا کر انگڑائی لی۔ طائران خوش نوا کی چہکاروں سے تمام فضاء نغمہ زار بن گئی۔ جنت آج سچ سچ زمین پر اتر آئی تھی۔ منی کی وادی، مروہ کے سنگریزے، قبتیس کی چوٹیاں اور عرفات کا میدان نور کی جھلکیوں میں جھم جھم کر رہا تھا۔

ستارے جھلملا رہے تھے، کلیاں چنگ رہی تھیں اور پھول مہک ہی رہے تھے کہ اتنے میں گھر کی عورتیں خوشی سے بے تاب ہو کر پکاریں:

کوئی عبدالمطلب کو جا کر مبارکباد دو۔“

سرکار کی آمد مرحبا دلدار کی آمد مرحبا

عبدالمطلب اس مژدہ کو سنتے ہی تیزی کے ساتھ آئے خوشی کے مارے پاؤں بہکے بہکے سے پڑ رہے تھے۔ عبدالمطلب کے رخساروں کی جھریوں میں مسرت جھل مل کر رہی تھی۔ آمنہ نے فرط غیرت سے چادر منہ پر ڈال لی۔ عبدالمطلب نے پوتے کو دیکھا۔ پیشانی کو چوما۔ ان کی آنکھوں میں جلیاں سی چمک رہی تھیں۔

”سید القریش! اتنا نورانی چہرہ آپ نے آج تک دیکھا نہ ہوگا۔“ عورتوں نے یک زبان ہو کر کہا۔

پھر عبدالمطلب نے کہا۔

”ابن عبد اللہ کہا کریں اس ہاشمی نو نہال کو؟“

ایک خاتون نے دریافت کیا۔

”اچھا! نام کی طرف اشارہ ہے! بہت خوب! عبد اللہ کے لخت جگر اور آمنہ کے نورِ نظر کا نام ہم نے رکھا، احمد (رسول اللہ صلی اللہ علیہ وسلم) اور ہاں محمد (رسول اللہ صلی اللہ علیہ وسلم) بھی۔ تمام دنیا میں تعریف کی جائے گی میرے چاند کی ”فضاء میں معاً ایک دھیماسا غیبی نغمہ گونجا۔“ زمینوں میں ہی نہیں آسمانوں میں بھی اس کی حمد و ثنا کے نغمے بلند ہوں گے۔“

عبدالمطلب کا جواب سن کر آمنہ کے ہونٹوں پر مسکراہٹ کھیلنے لگی جیسے اس کی دل کی بات عبدالمطلب کی زبان پر آگئی۔



کعبہ سے ہٹ کر کچھ دور پر جہاں عام الفیل میں ابرہہ کے لشکر نے حرم پر چڑھائی کے لیے آتے ہوئے آخری منزل کی تھی۔ چند دکانیں ہیں۔ کچی دکانیں! اور خس پوش بھی! کسی کسی کی محرابوں میں پکی اینٹیں بھی لگی ہیں۔ ان دکانوں پر گھریلو ضرورت کا سودا سلف ملتا ہے۔ آٹا، چاول، ستو، نمک، زیتون کا تیل، کپڑا سینے کا دھاگا اور فصل کی ترکاریاں اور پھل بھی۔ گاہک آتے ہیں، سودا لے کر چلے جاتے ہیں۔ اور دکان دار اور ان کے دوست احباب پھر باتیں کرنے لگتے ہیں۔

”کچھ سناتم نے عبید! عبدالمطلب نے اپنے پوتے کے دو نام رکھے ہیں احمد (رسول اللہ صلی اللہ علیہ وسلم) اور محمد (رسول اللہ صلی اللہ علیہ وسلم)“ ایک سانولی رنگت کے دکاندار نے کہا۔

”چچا جان! ابن عبد اللہ کا ذکر ہو رہا تھا۔“

اس پر بوڑھے نے گہری سانس لی۔ تیز اور مسلسل گفتگو نے اسے تھکا سا دیا تھا۔ بولا: ”میں یقین کے ساتھ کہہ سکتا ہوں کہ احمد (رسول اللہ صلی اللہ علیہ وسلم) اور محمد (رسول اللہ صلی اللہ علیہ وسلم) آج تک کسی قریشی کے نام سننے میں نہیں آیا۔ بالکل نیا نام، اچھوتا نام۔ مگر کتنا پیارا۔ اس نام کی طرف دل آپ سے آپ کھنچا جاتا ہے۔“

اس پر ایک ادھیڑ عمر کا عرب جو رسی بٹ رہا تھا۔ اس کام کرتے میں باتیں بھی سنتا جاتا تھا کہنے لگا

میری سوتیلی ماں ابن عبد اللہ کو دیکھ کر آئی ہے۔ وہ بتوں پر ہاتھ رکھ کر کہتی تھی کہ اس قدر ہنس مکھ،

پیارا۔ ہونہار اور خوبصورت بچہ میں نے آج تک نہیں دیکھا، آنکھیں کسی طرح نظارہ کرتے کرتے سیر

نہیں ہوتیں۔ جی چاہتا ہے کہ بس دیکھتے ہی رہو۔ میں کہتی ہوں عبدالمطلب کے گھر میں اب چراغ

جلانے کی ضرورت نہیں ہے۔ محمد رسول اللہ صلی اللہ علیہ وسلم کا چہرہ سراج منیر ہے۔“

دارالندوہ میں بھی اعیان قریش اسی موضوع پر گفتگو کر رہے تھے۔ ”ابن عبد اللہ کا ہر گھر میں چرچا ہے۔“

”جی ہاں! یہی حال ہے۔ امیہ نے بیٹا پیدا ہونے کی خوشی میں سارے مکہ کی دعوت کی تھی۔ مگر یہ شہرت اور قبول عام تو اسے بھی

نصیب نہیں ہوا۔“

”آج جب کعبہ کا طواف کر رہا تھا تو ابن عبد اللہ کی پیدائش کے خیال کے ساتھ ہی مجھے ایسا محسوس ہوا جیسے کوئی میرے کان

میں کہہ رہا ہے کہ عرب کی تاریخ کا سب سے زیادہ روشن بلکہ غیر فانی ورق اُلٹنے والا ہے۔“

”اور میرا خواب _____ آپ لوگ نہ سنیں تو اچھا ہے۔ آپ کو دکھ ہوگا“ _____ سب نے مل کر کہا _____ ”نہیں نہیں! یہ

نہیں ہو سکتا۔ جب بات زبان پر آگئی تو اسے کہہ ڈالنا ہی اچھا ہے۔“

”میں نے رات خواب میں دیکھا کہ میں شراب پینا چاہتا ہوں۔ مگر کسی نے میرے ہاتھ سے پیالہ چھین کر پھینک دیا۔

(قریش کا ایک سردار جس کی داڑھی گھنی اور سر کے بال الجھے الجھے سے تھے) ”جب شعر و شاعری کا ذکر چھڑ گیا ہے تو مجھ سے

بھی دو شعر سن لیجئے۔ آج ہی کہے ہیں: عبدالمطلب کے بیٹے کی ولادت باسعادت کا حال سن کر:

عبد اللہ بیابان میں ہے اور اس کے گھر میں چاند نکلا ہے۔ کاش! اس تک یہ پیام پہنچ سکتا۔

بنی ہاشم پہلے ہی سے مفخر اور محترم تھے۔ مگر اب ان کی جبین فخر آسمان سے بھی اونچی ہوگئی ہے۔ _____ یہ عزتیں قسمت والے

کو ہی ملتی ہیں۔“

”احسنت، مرحبا، صدققت یا ابن عم“ کی صدائیں گونجنے لگیں۔

مکہ معظمہ سے تھوڑی دور پر ایک مقام کا نام مرانظہر ان ہے جو عوام میں وادی فاطمہ کے نام سے مشہور ہے، اسی وادی میں

ایک راہب رہتا تھا جس کا نام عیص تھا۔ عیص نے تقرب الہی کی دھن میں اپنی مذہبی روایات کی بنا پر دنیا چھوڑ رکھی تھی۔ موٹا جھوٹا کھاتا

پہنتا اور عبادت و مراقبہ میں مصروف رہتا۔ سب لوگ اسے عزت اور عقیدت کی نگاہ سے دیکھتے تھے۔ عبدالمطلب بھی عیص کے پاس

آتے جاتے رہتے تھے۔

جس صبح عرب کا آفتاب طلوع ہوا ہے۔ اسی دن عبدالمطلب خوشی خوشی عیص کے پاس پوتے کی ولادت کا مژدہ سنانے کے

لیے پہنچے۔ عیص خانقاہ کے دروازے کی کھجور کے نیچے کوئی عمل پڑھ رہا تھا۔

”آج بڑے تیز تیز قدم اٹھ رہے ہیں عبدالمطلب!“ _____ عیص نے مسکرا کر پوچھا۔

”ایک مژدہ لایا ہوں آپ کو خوشی ہوگی“ _____ عبدالمطلب نے جواب دیا۔

”کہو کہو! تمہیں تو خوشی نے اس بڑھاپے میں جوان بنا دیا۔“ عیص بولا۔

”عبداللہ کے گھر آج صبح بیٹا ہوا۔ حسین بچہ! انتہائی حسین! سارے مکہ میں اس کے حسن کی دھوم مچی ہے۔ لوگوں کی مبارک بادیں قبول کرتے کرتے میں تھک گیا“

”اس کا تم نے نام کیا رکھا؟“ عیص راہب نے دریافت کیا۔

”محمد (رسول اللہ صلی اللہ علیہ وسلم)“ عبدالمطلب نے جواب دیا۔

”اب میں تمہیں مبارکباد دیتا ہوں! یہ وہی بچہ ہے جس کی ولادت کی خبر میں نے بار بار تمہیں دی ہے۔ سنو! اس لڑکے کو میں نے تین سبب سے پہنچانا۔ ایک تو یہ کہ رات ایک ستارہ طلوع ہوا جو اس سے پہلے کبھی نہیں دیکھا گیا۔ دوسرے ولادت دوشنبہ کے دن ہوئی۔ تیسرے اس کا نام محمد (رسول اللہ صلی اللہ علیہ وسلم) رکھا گیا۔ اپنی تقدیر پر ناز کرو عبدالمطلب! بنو ہاشم کو تاریخ کبھی نہ بھلا سکے گی، کاش! تم اس کا جاہ و جلال دیکھنے کے لیے زندہ رہ سکتے۔“



بی بی آمنہ کے دل میں ارمان چل رہے تھے کہ عبداللہ اپنے نو نظر کو دیکھ کر کتنے خوش ہوں گے، ان کا صبح چہرہ میرے چاند کی پیشانی چوم کر گلنار ہو جائے گا۔ وہ پوچھیں گے نام کیا رکھا ہے میرے لاڈلے کا۔ میں شرما کر کہوں گی۔ احمد (رسول اللہ صلی اللہ علیہ وسلم) اور محمد (رسول اللہ صلی اللہ علیہ وسلم) وہ اور زیادہ خوش ہو جائیں گے۔ کیوں کہ ان ناموں میں عجیب نغمگی اور قیامت کی مٹھاس ہے۔ پھر میں شکایت کروں گی کہ آپ نے سفر میں اتنے دن لگا دیے۔ قافلے تو مکہ سے شام جا جا کر کبھی کے لوٹ آئے۔ وہ کہیں گے ام محمد (رسول اللہ صلی اللہ علیہ وسلم)! میں یثرب میں بیمار ہو گیا تھا۔ تمہارے ہی عزیزوں اور رشتہ داروں بنو نجار کے یہاں ٹھہر گیا تھا۔ اچھا ہوتے ہی مکہ دوڑا چلا آیا۔ اور میں جواب دوں گی، اس کی تو مجھے حسرت رہ گئی کہ میں بیماری میں تمہاری خدمت نہ کر سکی۔ میں تمہاری بیماری کی خبر پا کر بہت بے قرار ہو گئی تھی یا ابا محمد (رسول اللہ صلی اللہ علیہ وسلم) دل کہتا تھا کہ میرے پر لگ جائیں اور میں کیسے ہی یثرب پہنچ جاؤں۔ بنو ہاشم کے گھرانے کی عورتیں تمہیں معلوم ہے کہ تنہا سفر نہیں کیا کرتیں ورنہ میں تیز ناقہ پر سوار ہو کر یثرب پہنچ کر دم لیتی۔

حضرت آمنہ کو ہر آن عبداللہ کے آنے کا انتظار تھا۔ وہ اس خیال میں غرق تھیں کہ وہ (عبداللہ) یثرب سے اونٹوں سمیت چل دیے ہوں گے۔ ان کا ناقہ تو بہت تیز ہے۔ ہوا سے باتیں کرتا ہے اور لوگ بیس دن میں یثرب سے مکہ آتے ہیں۔ تو وہ دس دن میں آن پہنچیں گے۔ وہ آرہے ہیں۔ آچکے، دروازے پر انہی کی سچل میں سن رہی ہوں۔

”یثرب سے قافلہ آ گیا۔ عبدالمطلب قافلے والوں سے مل کر آرہے ہیں“ ایک لڑکی نے باہر سے آ کر کہا۔

”کیا کہا قافلہ آگیا؟ اور وہ نہیں آئے“ آمنہ کی زبان سے رُک رُک کر یہ لفظ نکلے۔ اتنے میں عبدالمطلب آئے۔ چہرہ گرد آلود، بال پریشان، پیشانی پسینہ میں ڈوبی ہوئی۔ عمامہ کے پیچ گردن میں پڑے ہوئے۔ اس ہنیت کو دیکھ کر ہی آمنہ کے کلیجہ میں دھکا سا لگا۔ عبدالمطلب آتے ہی بولے۔ ”آمنہ! تو بیوہ ہوگئی، محمد رسول اللہ صلی اللہ علیہ وسلم یتیم ہو گیا۔ عبد اللہ مر گیا۔ دو ڈھائی مہینے ہوئے۔ کاش! مرنے والا اپنے حسین بچہ کو ایک نگاہ دیکھ لیتا۔ مگر قسمت کے نوشتہ کو بدلنا انسان کے بس کا کام نہیں!“

آمنہ کی آنکھوں میں آنسو آگئے۔ عبدالمطلب کے وہاں رہنے تک آنسو رُکے رہے۔ غیرت نے جذبات کو تھامے رکھا، خسر کے جاتے ہی آنکھوں سے آنسوؤں کی جھڑی لگ گئی۔

آمنہ خاموش تھیں! سکتے کا عالم! جیسے یہ سچ مچ بے جان ہو گئیں۔ چہرہ سنا ہوا، لبوں پر آہوں کی دھیمی دھیمی آنچ! اشک بار آنکھیں، اجڑا ہوا سہاگ، ماتا بن کر عبد اللہ کے یتیم محمد رسول اللہ صلی اللہ علیہ وسلم کو لکر نگر دیکھ رہا تھا۔

بہت سے غم بیان نہیں ہو سکتے۔ دل کی بہت سی چوٹیں الفاظ نہیں بن سکتیں۔ بہت سے صدمے کہہ نہیں جاسکتے، غم کی اصل نزاکت تو لفظوں میں آکر اور مجروح ہو جاتی ہے۔ آمنہ کا غم بھی اسی انداز کا غم تھا۔ سوگوار سکوت۔ غم انگیز نموشی، آنسوؤں سے واردات دل کی تھوڑی بہت ترجمانی ہو رہی تھی۔ ہائے! وہ جوان بیوہ جس کا سہاگ ایک اکی شوہر کی موت نے کھسوٹ لیا ہو۔



5. حلیمہ کے یہاں

آمنہ کے لال کو دودھ پلانے کی سعادت ابولہب کی کنیز ثویبہ کو نصیب ہوئی۔ اس کے بعد عرب کے دستور کے مطابق مکہ کے نوزائیدہ بچوں کو لینے کے لیے باہر کی بستیوں سے دودھ پلانے والی عورتیں آئیں۔ اس کو بھی دنیا میں قدم قدم پر مایا کے پھندے لگے ہیں۔ ہر کسی کے دل میں روپیے پیسہ کا لالچ ہوتا ہے۔ نفع کی تمنا، سود و منفعت کی امید! عرب کی دایاں بھی اس جذبہ سے خالی نہ تھیں، وہ مکہ اسی تمنا میں آئی تھیں کہ مالدار گھرانوں کے بچے لے کر انعام و اکرام سے اپنی اپنی گود بھر لیں گی۔ سب نے ایسے ہی بچوں کو چن لیا جن کے ماں باپ زندہ تھے، جو کھاتے پیتے گھرانوں کے تھے۔

عرب کی دودھ پلانے والیاں۔ بد قسمت اور کم نظر عورتیں مال دار گھرانوں میں پھرتی رہیں۔ مگر عبدالمطلب کے گھر آتے ہوئے ہچکچائیں، عبد اللہ کے ”خُزیمہ“ پر کسی کی توجہ نہ ہوئی۔ اس خیال سے کہ بے باپ کا بچہ ہے ہمیں کیا ہاتھ آئے گا۔ بیوہ ماں خود ہی مغموم اور پریشان ہے ہمیں بے چاری کیا دے گی۔ مانا کہ عبدالمطلب قریش کے معزز سردار اور کعبہ کے نگہبان ہیں۔ سب ان کی عزت کرتے ہیں۔ لیکن سیر چشمی اور فپاضی کی بدولت ان کے پاس بچتا ہی کیا ہے۔ سو کی آمدنی اور دو سو کا خرچ، جب

دیکھو گھر میں مسافروں کی مہمان داری ہو رہی ہے، اور حج کے موقع پر تو عبدالمطلب بالکل قلاش ہو جاتے ہیں۔ سال بھر کی کمائی حجاج کی تواضع کی نذر ہو جاتی ہے۔ دائیاں قریش کے بچوں کو مکہ سے لے کر اس سر و سامان کے ساتھ روانہ ہوئیں۔

”عبدالعزیٰ نے بیس دینار اور دو سو درہم مجھے دیئے ہیں“۔ ایک دایہ نے فخر کے لہجہ میں کہا۔

”اور مجھے اس بچے کے ماموں نے الگ انعام دیا۔ چچا نے جدانوازش کی۔ اور باپ نے تو مجھ پریشان حال کو نہال کر دیا۔

درہم و دینار سے تھیلی بھر کر لے جا رہی ہوں۔“ دوسری دایہ نے جواب دیا۔

”یہ دیکھ یعنی چادریں، چاندی کا ہار اور قیمتی بازو بند اور ابورفاوہ نے کہا کہ جب تو میرے بچے کو صحیح سلامتی کے ساتھ واپس لے

کر آئے گی اس وقت اپنے دل کے ارمان نکالوں گا۔ یہ تو میری نوازشوں کی پہلی برکھا ہے“ تیسری عورت نے کہا۔

”اس لاڈلے (بچے کی طرف اشارہ کرتے ہوئے) کے دادا نے ایک اونٹ سامان سے لدا دیا ہے۔ کھجور، غلہ، سنتو، برتن،

پہننے کے جوڑے اور چلنے وقت بڑے میاں نے کہا، حج کے موقع پر اپنے کسی رشتہ دار کو مکہ بھیج دینا۔ ایک دو اونٹ اور دس بیس بکریاں

تیرے لیے اس کے ساتھ کر دوں گا۔“

”مگر بے چاری حلیمہ“۔ چوتھی عورت کی بات ادھوری رہ گئی (بات کاٹ کر) ہاں! غریب حلیمہ پر مجھے ترس آتا ہے۔

کسی مال دار گھر کا بچہ اسے نمل سکا۔ عبدالمطلب کے گھر گئی ہے، عبد اللہ کے یتیم کو لینے کے لیے! وہاں اسے کیا ملے گا۔ بہت سے بہت

دس پانچ صاع کھجور اور سنتو کی ایک دو تھیلیاں۔ یتیم بچوں کو دودھ پلانے میں سدا گھاٹا رہا کرتا ہے دایوں کو! آمنہ کے پاس دعاؤں کے

سوا اور کیا رکھا ہے۔ مگر نزی دعاؤں سے تو بھوکے کا پیٹ نہیں بھرتا۔ میں کہتی ہوں کوئی سودعا ئیں نہ دے، ایک درہم دے

دے“۔ پانچویں دایہ نے غم خواری اور فخر کے ملے جلے انداز میں کہا، اور اس کا اونٹ بلبلانے لگا۔

بنی سعد بن بکر کے قبیلہ کی دایہ حلیمہ بہت ملول اور افسردہ تھی۔ دل ہی دل میں پچھتاتی کہ ہائے! امیر گھرانوں کے تمام بچے

دوسری دایوں نے چن لیے۔ میری تقدیر میں یتیم بچے کا دودھ پلانا لکھا تھا شیمہ (حلیمہ کی لڑکی کا نام) کے باپ جھنجھلا کر طعنے دیں گے

اچھے بچے کو لے کر آئی ہے جس کے گھر والوں کو درہم دینا تو ایک طرف رہے، دو چار من غلہ بھی ساتھ کرنے کی توفیق نہ ہوئی۔ ان کے

طعنے مجھے سننے پڑیں گے۔ مجھ سے کوئی جواب نہ بن پڑے گا۔

حلیمہ، ملول و افسردہ حلیمہ تاسف آمیز انداز میں عبدالمطلب کے گھر پہنچی۔ محمد رسول اللہ صلی اللہ علیہ وسلم سو رہے تھے، چہرہ

مبارک سے ہلکا ہلکا نور چھن رہا تھا۔ چاندنی سے زیادہ دل کش اور نظر نواز۔ حلیمہ دبے پاؤں نزدیک گئی، سینہ مبارک پر پیار سے ہاتھ رکھا

، محمد رسول اللہ صلی اللہ علیہ وسلم نے آنکھیں کھول دیں۔ مسکرائے اور حلیمہ کی طرف دیکھنے لگے۔ حلیمہ نے سینکڑوں بچے دیکھے تھے

اور دسوں کو دودھ پلایا تھا۔ مگر اس یتیم کی دھج ہی سب سے نرالی تھی۔ اس کی مسکراہٹ میں تسکین کا پیام، راحت و محبت کی دعوت اور سب

سے بڑھ کر یہ کہ وقار و متانت کی آمیزش تھی۔ چھوٹے اور اتنے! بچے یوں ہی مسکرا دیا کرتے ہیں۔ لیکن عبد اللہ کے یتیم کے تبسم میں ایک

مقصد اور پیام جھلک رہا تھا۔ مسکراہٹ آپ ہی آپ بول رہی تھی، اور خاموش نگاہیں کچھ کہہ رہی تھیں۔

”حلیمہ اس بچے کو یتیم سمجھ کر ملول نہ ہونا۔ خدا کی قسم اس کی بڑی شان ہونے والی ہے۔“ آمنہ نے حلیمہ دائی سے کہا۔

”بی بی! سچ کہوں گی، جھوٹ نہ بولوں گی۔ اب سے پہلے میں بہت ملول تھی۔ رہ رہ کر پچھتاوا آتا تھا کہ کسی امیر گھرانے کا بچہ کیوں نہ ملا۔ اپنی بد نصیبی میں جھنجھلا جھنجھلا کر رہ جاتی تھی۔ مگر تمہارے لاڈلے یتیم کی مسکراہٹ نے میرے دل سے سارا ملال دور کر دیا۔ ان کی نگاہوں نے تمام غم بھلا دیے۔ اُمّ محمد (رسول اللہ صلی اللہ علیہ وسلم) میں اپنے دل کی کیفیت لفظوں میں ظاہر نہیں کر سکتی۔ میرے دل کو آج کی برابر کبھی خوشی نہیں ہوئی۔ تمہیں خود بھی نہیں معلوم! تمہارے محمد رسول اللہ صلی اللہ علیہ وسلم کی مسکراہٹ نے مجھے کیا بنا دیا۔ اس صبح سے بہتر صبح مجھ پر آج تک طلوع نہیں ہوئی۔“ (بی بی آمنہ مسکراتی ہیں)

حلیمہ آمنہ کے لال کو لے کر رخصت ہوئی۔ بیوہ ماں نے یتیم بچے کے ماتھے کو جو ما۔ ماتا کے نشان چاندی پیشانی پر اُبھر آئے۔ پلکیں بے اختیار نمناک ہو گئیں۔ معصوم یتیم کی جدائی نے باپ کے داغِ فرقت کو تازہ کر دیا۔ ایک غم دوسرے غم کو یاد دلا دیا کرتا ہے۔

بوڑھے عبدالمطلب نے پوتے کو محبت کے ساتھ رخصت کیا۔ مکہ کی پہاڑیوں تک حلیمہ کے اونٹ کے ساتھ ساتھ عبدالمطلب پیادہ پاگئے۔ بھرائی ہوئی آواز میں بولے:

”حلیمہ! یتیم بچہ سمجھ کر دیکھ بھال میں کمی نہ کرنا۔ خدا کی قسم قریش میں اتنا سعادت مند اور با اقبال

بچہ آج تک پیدا نہیں ہوا۔ مجھ سے کاہنوں، راہبوں، بطریقوں اور اسقفوں نے کہا ہے کہ ایک دن ایسا

آئے گا کہ تمام دنیا محمد رسول اللہ صلی اللہ علیہ وسلم کے قدموں میں جھکی ہوگی۔“

حلیمہ نے اس کے جواب میں کہا:

”سید القریش! آپ نشاطِ خاطر رکھیں، تمہارے بچہ کا اللہ نے چاہا تو کان بھی گرم نہ ہونے پائے

گا۔ میں خود گیلے میں سوؤں گی اور اسے سوکھے میں سلاؤں گی، میری بچی شیماء کو ہونٹ اس وقت تک

شیر آشنا نہیں ہو سکتے جب تک محمد رسول اللہ صلی اللہ علیہ وسلم شکم سیر نہ ہو جائیں۔ یہ میں پوری ذمہ داری

کے ساتھ کہہ رہی ہوں عبدالمطلب! خدا کو بیچ میں لا کر! مجھ پر بھروسہ کرو یا ابا عبد اللہ!“

حلیمہ خوش خوش روانہ ہوئی۔ اونٹ ریگستان میں چل رہا تھا اور حلیمہ محمد رسول اللہ صلی اللہ علیہ وسلم کے چہرے کو دیکھے جا رہی تھی، بار بار پیشانی مبارک چوم کر کہتی:

”محمد (رسول اللہ صلی اللہ علیہ وسلم) احمد (رسول اللہ صلی اللہ علیہ وسلم)، عبد اللہ کے یتیم، آمنہ کے لاڈلے، عبدالمطلب کے نور

نظر! تم تو مجھے اس طرح دیکھتے ہو، جیسے مجھے پہلے سے پہچانتے ہو۔ تمہیں جب سے دیکھا ہے مجھے اپنے بچے یاد نہیں آئے۔ تم میری

ما متابن کر رہے ہو! محمد رسول اللہ صلی اللہ علیہ وسلم مسکراتے ہیں) ہاں ہاں! تم مسکرا کر میری بات کی تصدیق کر رہے ہو، کہ حلیمہ تو سچ کہہ رہی ہے۔ تمہاری مسکراہٹوں نے میری تاریک دنیا میں اُجالا کر دیا محمد رسول اللہ صلی اللہ علیہ وسلم! اور ارے۔۔۔ یہ۔۔۔ یہ میری سست قدم اونٹنی ہوا کی طرح اڑی جا رہی ہے (اور چاروں طرف حیرت کے ساتھ دیکھتے ہوئے) یہ کیا ہو رہا ہے۔ کھجور کی سوکھی ڈالیوں میں ایک ایک کی روشنی سی برسنے لگی، پہاڑوں کی چٹانیں لودے رہی ہیں اور یہ راستہ! جیسے کسی نے ستارے کوٹ کر بچھا دیے ہیں۔ بڑے ہو کر نہ جانے تم کیا بننے والے محمد (رسول اللہ صلی اللہ علیہ وسلم)! اس وقت اپنی دایہ حلیمہ کو کہیں نہ بھول جانا۔ مگر یہ میں کیا نادانوں کی سی باتیں کر رہی ہوں۔ تم مجھے نہیں بھول سکتے۔ تمہارے منہ سے تو محبت و وفا کی بو آتی ہے ان پیاری آنکھوں میں مروت جھلک رہی ہے، اور مجھے تو ایسا دکھائی دیتا ہے جیسے محمد رسول اللہ صلی اللہ علیہ وسلم! تمہارے کاندھے دنیا جہاں کی غم گساری کا بار اٹھائے ہوئے ہیں۔“

حلیمہ کا ناقہ خوب تیز تیز جا رہا تھا۔ شتر بان اس کی صبار رفتاری پر خود حیران تھا چھپلی رات تھی، ستارے جھلملا رہے تھے، خنک ہواؤں کی گود میں بول کی ڈالیاں جھولا جھول رہی تھیں۔

راستے کے درخت، ریت کے ٹیلے، پتھر ملی گھاٹیاں، یہاں تک کہ ہوا میں اڑنے والی پیتاں حلیمہ کو زبان حال سے مبارکباد دے رہی تھیں اور کہتی تھیں:

”حلیمہ! خوش قسمت حلیمہ! تبریک کے ہدیے قبول کر! معلوم ہے تو کسے لیے جا رہی ہے۔ اب دنیا میں جسے بھی سعادت اور ہدایت ملے گی وہ اسی کی بدولت ملے گی۔ اسی کا نقش قدم ”صراطِ مستقیم“ بنایا جائے گا۔ قیصر و کسریٰ کے تاج اس کے غلاموں کی ٹھوکروں سے لگے ہوں گے۔ ہدایت کے جتنے چراغ اب تک روشن ہو چکے ہیں ان سب کا اجالا اس کے نور ہدایت میں ملکر ”مشکوٰۃ ابد“ بن جائے گا۔ جس کی روشنی کبھی ماند پڑنے نہ پائے گی۔ حلیمہ! شہنشاہوں اور فرماں رواؤں کے نام مٹ جائیں گے۔ مگر عبد اللہ کے دریتیم تیرا نام تاریخ میں سدا یاد رہے گا۔ جب کبھی محمد رسول اللہ صلی اللہ علیہ وسلم کی سیرت بیان ہوگی لوگ کہیں گے کہ حلیمہ سعدیہ نے انہیں دودھ پلایا تھا۔ غیر فانی ہو گیا تیرا نام حلیمہ! بنو سعید کی گننام دودھ پلانے والی، تجھے ابدی شہرت حاصل ہوگی۔ قریش کا بڑے سے بڑا امیر تجھے سونے میں تول سکتا تھا مگر اس ”ذُرّیّۃ“ کے صدقے میں جو نعمت تجھے ملی ہے اسے کون دے سکتا ہے؟

حلیمہ جب اپنی بستی میں پہنچی تو اس کی اونٹنی کی تیز رفتاری کو دیکھ کر سب تعجب کرنے لگے، ایک عورت نے بالا خانہ کے درتچے سے جھانکتے ہوئے کہا:

”یہ حلیمہ یہاں سے تو مریل اوٹنی پر سوار ہو کر گئی تھی اس سے چلا ہی نہیں جاتا تھا دہلی پتلی فاقوں کی ماری اوٹنی، ایک ایک ہڈی گن لو اور کوئی پھونک مار دے تو بے چاری کا دم نکل جائے۔ سب ہنستے تھے کہ حلیمہ اس نیم مردہ سواری پر کیسے مکہ پہنچے گی۔ ہم تو یہ خبر سننے کے انتظار میں تھے کہ فلاں منزل میں حلیمہ کی اوٹنی نے ٹھوکر کھا کر جان دے دی۔ مگر یہ تو کچھ اور ہی دکھائی دے رہا ہے، اس اوٹنی کے تو پر لگ گئے ہیں۔ ہوا سے باتیں کرتی ہے۔ مکہ کے بول کھا کھا کر اس مریل پر جوانی آگئی۔“

گھر کے دروازے پر اوٹنی جا کر بیٹھ گئی۔ حلیمہ نے بڑی احتیاط کے ساتھ ابن عبداللہ کو اتارا اتار اتنے میں حلیمہ کے شوہر آگئے اور خشکیاں لہجہ میں بولے:

تم اب تک کہاں رہیں ام شیمہ! میں تو سمجھا تھا تمہاری اوٹنی نے بیچ راستہ میں دغا دے دی۔ مگر یہ تو ظالم سفر سے تو انا ہو کر آئی ہے۔ اور ہاں! تمہارے پیچھے بکریوں نے دودھ دینا چھوڑ دیا۔ سب کے تھن سوکھ گئے جیسے کبھی ان میں دودھ تھا ہی نہیں۔ ایک مصیبت ہو تو بیان کروں۔ اب کی بار ہماری کھیتاں آپ ہی آپ خشک ہوئی جا رہی ہیں۔ سب فکر مند ہیں کہ فصل کی یہی حالت رہی تو کھائیں گے کیا؟“

”تم دنیا بھر کے فسانے سنانے بیٹھ گئے شیمہ کے باپ! اس بچہ کو تو گود میں لو، بنی ہاشم کا چشمہ و چراغ، سید القریش عبدالمطلب کا پوتا، عبداللہ کا یتیم اور آمنہ کا لخت جگر ہے یہ نو نہال! اور اس کا نام سن کر تو تم جھوم جاؤ گے۔ (قدرے توقف کے بعد) احمد (رسول اللہ صلی اللہ علیہ وسلم) اور محمد (رسول اللہ صلی اللہ علیہ وسلم) بھی۔ اس کی برکت سے ساری پریشانیاں دور ہو جائیں گی۔ راستہ بھر اس کے نور سے جگمگ جگمگ ہوتی آئی ہے۔“

حلیمہ کے شوہر نے محمد رسول اللہ صلی اللہ علیہ وسلم کو پیار کیا اور ان کے جمال جہاں آرا کو دیکھ کر حیرت زدہ ہو گیا دیر تک نظارہ کرتا رہا۔ پھر بولا..... ”تم بھوکے ہو گی ام شیمہ! تمہارے لیے کہیں سے دودھ لے آؤں۔ ہماری بکریاں تو..... (یہ کہتے ہوئے اسکی نگاہ بکری کی تھنوں پر پڑی)..... ارے! یہ کیا! سوکھے ہوئے تھنوں میں دودھ آ گیا۔“

حلیمہ کے شوہر دوڑا ہوا گیا اور برتن نیچے رکھ کر دودھ دوہنے لگا۔ پورا برتن دودھ سے بھر گیا۔ ”میں خواب تو نہیں دیکھ رہا ہوں ام شیمہ..... یہ تو جادو کی سی باتیں ہو رہی ہیں“..... حلیمہ کے شوہر نے کہا۔

”ابھی تو محمد رسول اللہ صلی اللہ علیہ وسلم کی برکتوں کا آغاز ہے۔ تم دیکھنا، اور کیا کیا ہوتا ہے۔ ساری کلفتیں دور ہو جائیں گی! اور میں تو کہتی ہوں کہ اس بچہ کے دیکھنے پر جو لطف ملتا ہے، سارے جہان کی مسرتیں اس کے آگے بچھ ہیں۔ میں اپنی قسمت پر ناز کروں یا تمہیں مبارک باد دوں۔“

اللہ اللہ وہ بچپن کی بھین اس خدا بھاتی صورت پہ لاکھوں سلام

حلیمہ نے بڑے ناز و نعم اور چاہ کے ساتھ محمد رسول اللہ صلی اللہ علیہ وسلم کی پرورش کی۔ جی ہاں پرورش! اس بہانہ خود اس کی تقدیر اور زندگی کی پرورش ہو رہی تھی۔ حلیمہ کی گود میں کونین کی دولت سمٹ کر آگئی تھی۔ مہ و انجم کی نگاہیں حلیمہ کے گھر کا طواف کر رہی تھیں۔ قبیلہ سعد کی قسمت کا ستارہ آج سچ مچ برج شرف میں تھا، اور اللہ نے ان کے دن پھیر دیے تھے۔

صبح کو بنو سعد کے کسان جو اپنے کھیتوں میں پہنچے تو کیا دیکھتے ہیں کہ سوکھے پودوں اور مرجھائی ہوئی ڈالیوں میں ایک ایسی جان سی پڑ گئی۔ خشک کھیتیاں لہلہانے لگیں جیسے کسی نے ان پر آب حیات چھڑک دیا ہے۔ لوگ خوشی خوشی دوڑے ہوئے آئے اور کہنے لگے۔

”اے بھائیو! کسی کو زندہ جاو اور جیتی جاگتی کرامات دیکھنی ہو تو ہمارے ساتھ جنگل میں چلے، تمام سوکھے اور بد رونق کھیتوں میں ہریالی ہی ہریالی نظر آتی ہے۔ فصل پر اس قدر عنایتوں کے ساتھ تو آج تک بہا نہیں آئی۔ تمام کھیت باغ و بہار بن گئے، کونپلوں کا اٹھان اور ڈالیں کی بڑھوار اس غضب کی ہے جیسے دنوں کے ہوتے چند ساعتوں میں خوشے لگ جائیں گے۔ رات کی رات میں کیا ہو گیا؟ مینہ کی ایک بوند بھی بادلوں سے نہیں گری، اور ہم کہتے ہیں دھواں دھار بارش ہو بھی جاتی تو بارش کا اثر آخر ہوتے ہوتے ہوتا ہے! قبیلہ بنو سعد کے غلہ کی پیداوار میں عرب کا کوئی قبیلہ برابر نہ کر سکے گا۔“

لوگوں میں اس بات کے چرچے ہونے لگے۔ بڑے بوڑھے آدمی جنہوں نے زمانہ کے بہت سے گرم اور سرد دنیا کے بڑے بڑے انقلابات دیکھے تھے۔ کہنے لگے کہ ایسا تو کبھی دیکھنے میں نہیں آیا کہ رات کی رات میں سوکھے کھیت سرسبز ہو جائیں۔ تو حلیمہ کا شوہر فخر کے لہجے میں بولا:

”تم لوگ عقل اور قیاس کے زور پر نرے تکلے لگا رہے ہو، اصل حقیقت سے بے خبر ہو۔ سو میں بتاتا ہوں۔ سنو! شیمہ کی ماں مکہ سے ابن عبد اللہ کو دودھ پلانے کے لیے لے کر آئی ہے۔ محمد رسول اللہ صلی اللہ علیہ وسلم اس **ذخیرتیسر** کا نام! جب سے وہ طفل سعید ہمارے گھر میں آیا ہے، برکتوں اور رحمتوں کا نزول ہو رہا ہے۔ میری بکریوں کا دودھ خشک ہو گیا تھا۔ مگر رات سے ان کے تھنوں سے دودھ کے فوارے چھٹ رہے ہیں۔ اسکی برکتوں کی داستان تو تم حلیمہ کی زبان سے سنو۔ کہتی تھی کہ راستہ بھرنور برستا ہوا آیا ہے۔ یہ ہمارے کھیت جو آن کی آن میں لہلہا اٹھے ہیں اسی یتیم عبد اللہ کی برکت سے ایسا ہوا ہے۔ تم چل کر ذرا محمد رسول اللہ صلی اللہ علیہ وسلم کو ایک نگاہ دیکھو تو لو، تم خود پکارا اٹھو گے کہ ایسا نورانی اور دل کش چہرہ ہم نے آج تک نہیں دیکھا۔“

حلیمہ دانی نے محمد رسول اللہ صلی اللہ علیہ وسلم کو اپنے دودھ میں محبت گھول گھول کر پلائی، اس نے اپنی ساری توجہ اور ممتا اسی یتیم پر صرف کر دی۔ محمد رسول اللہ صلی اللہ علیہ وسلم کی ذرا سی بے چینی بھی اس سے دیکھی نہ جاتی۔ گھنٹوں کلیجہ سے لگا کر ٹہلتی، جھولا جھلاتی..... اور اپنے مخصوص انداز میں اشعار پڑھتی جاتی اور اسکی لوریاں:

”نیند آنکھوں میں گھل مل کر راحت بن جاتی ہے۔ پھر اسی راحت کی آغوش سے زندگی بیداری کی انگڑائیاں لیتی ہوئی چمکتی ہے۔ بہت سوں کی آنکھیں بند ہوتی ہیں تو دل بھی سو جاتے ہیں اور بعض کی آنکھیں سوتی ہیں مگر دل جاگتے رہتے ہیں۔“

دو سال بعد آمنہ کے یتیم کا دودھ چھوٹ گیا اور حلیمہ اسے لے کر آمنہ کے پاس آئی۔ حضرت آمنہ کی خوشی کا کیا پوچھنا۔ طویل جدائی کے بعد اپنے نور نظر کو دیکھا تھا۔ مامتا آنکھوں میں کھینچ کر آگئی اور خوابیدہ تمنائیں یک بارگی جاگ اٹھیں، عبدالمطلب نے پوتے کو بار بار چوما اور دل گیر ہو کر بولے:

”آج عبد اللہ ہوتا تو اپنے لاڈلے کو دیکھ کر کتنا خوش ہوتا مگر اس بچہ کی تقدیر میں یتیمی کا داغ لکھا تھا۔ قسمت کا لکھا پورا ہو کر رہا“

مکہ میں ان دنوں شدید وبا پھیلی ہوئی تھی۔ ایک ایک گھر سے کئی کئی جنازے نکلتے۔ تمام شہر پریشان، ہراساں اور خوفزدہ تھا اور ڈرنے اور پریشان ہونے کی بات ہی تھی۔ ہر شخص کو موت کی پرچھائیاں دکھائی دیتی تھیں۔ جیسے پیام اجل آیا اور اب آنکھیں بند ہوئیں۔ کسی کے ذرا سی چوٹ بھی لگ جاتی تو وہ یہی سمجھتا کہ موت کا قاصد اب آیا ہی چاہتا ہے۔ زندگی کی یہ آخری ساعتیں ہیں۔ اس کے بعد نزع اور موت اور پھر خاک کا ڈھیر۔ ان اندیشوں نے زندوں کو بیماروں سے بدتر بنا دیا تھا۔

بستی سے باہر نئی قبریں نظر آتی تھیں۔ ملک الموت کو شاید مکہ والے پسند آگئے تھے۔ جوان غریبوں کی جانوں پر مشق ناز ہو رہی تھی۔ اہل مکہ نے اپنے بتوں کے آگے بہت کچھ ہاتھ جوڑے، سجدے کیے، منتیں مانیں، چڑھاوے چڑھائے، ڈھائیاں دیں، فریادیں کیں، پیشانیاں رگڑیں، مگر وبا کا زور کم نہ ہوا۔ بیماری اور پھیلتی جاتی تھی..... بعض بعض قریشی نوجوانوں کو جھنجھلاہٹ بھی آ جاتی تھی کہ ان بتوں پر ہم جان چھڑکتے ہیں مگر ان کے دل ایسے پتھر کے ہیں کہ کسی طرح پیسجے ہی نہیں۔ جن خداؤں سے دکھ درد اور مصیبت میں کوئی فائدہ نہ پہنچے وہ کس کام کے! ہمارے سجدوں کا آخر کچھ تو صلہ ملنا چاہیے۔

وبا کا زور دیکھ کر نبی بی آمنہ نے محمد رسول اللہ صلی اللہ علیہ وسلم کو پھر حلیمہ کے ساتھ واپس بھیج دیا اور تین سال تک حلیمہ کو یہ سعادت حاصل رہی۔ بنو سعد کا قبیلہ فصاحت میں مشہور تھا۔ اس قبیلہ میں بلند پایہ شاعروں اور شعلہ بیان مقررروں کی بہتات تھی۔ عرب کہا کرتے تھے کہ بنی سعد کے کھیتوں میں سبزہ کی جگہ فصاحت اُگتی ہے۔ مگر محمد رسول اللہ صلی اللہ علیہ وسلم کے سادہ اور بیٹھے بولوں کو سن کر سب حیران تھے کہ اس کمسنی میں یہ اعجاز گویائی ہے تو بڑے ہو کر فصاحت اور حسن تکلم کو ان لبوں پر ناز ہوگا۔

محمد رسول اللہ صلی اللہ علیہ وسلم اپنی دایہ حلیمہ کی بکری کا دودھ پیتے تو اپنی رضاعی بہن کے لیے از خود حصہ چھوڑ دیتے، دوسرے تھن کو منہ نہ لگاتے۔ چھٹ پن میں اس عدل و انصاف اور ہوش و آگہی کو دیکھ کر حلیمہ کے گھر والے کہتے کہ عبد اللہ کا **ذی یتیم** بڑا ہو کر دنیا کو انصاف اور بھلائی سے معمور کر دے گا، اور اس کی ماں نے سچ کہا تھا کہ اس بچہ کی بڑی شان ہونے والی ہے۔ اس نیک بی بی کے خواب ایک ایک کر کے پورے ہوں گے۔

کئی سال تک حلیمہ کا گھر اس سعادت اور برکت سے بہرہ اندوز ہوتا رہا۔ محمد رسول اللہ صلی اللہ علیہ وسلم کی برکت نے ان کی ساری پریشانیاں اور غم دور کر دیے۔ وہ دعائیں کرتے تھے کہ چمن ہاشمی کا یہ نغہ نورس بہیں پھول بنے۔ یہ سعادت اب ہم سے جدا نہ ہو۔ لیکن یہ ہونہ سکتا تھا۔ قدرت اس سعادت کو عالم افروز اور جہاں گیر بنانے والی تھی۔ یہ تجلیاں کسی ایک کا شانے کے لیے نہیں، تمام دنیا اور آفاق کے لیے تھیں۔ اس روشنی سے مشرق و مغرب جگمگانے والے تھے۔ اور سبح رحمت سبزہ زاروں سے لے کر چٹیل میدانوں تک پر برسے والا تھا۔

محمد رسول اللہ صلی اللہ علیہ وسلم کی عمر پانچ سال کی تھی جب حلیمہ انہیں آمنہ کے پاس واپس لائیں اور ماں کی امانت ان کو سونپ دی۔ غم اور خوشی کی جھلکیاں، آمنہ کے نور نظر سے ملنے کی خوشی تھی اور حلیمہ کو جدائی کا غم تھا۔ ایک کے لبوں پر مسکراہٹیں اور دوسری کی آنکھوں میں آنسو۔ یہ خوشی بھی مسعود تھی اور یہ غم بھی مبارک تھا۔ کہ ان دونوں باتوں کا تعلق اس ایک ہی ذات اور ایک ہی وجود سے تھا۔ بی بی حلیمہ ارمانوں اور تمنائوں کے ہجوم محمد رسول اللہ صلی اللہ علیہ وسلم کے ارد گرد چھوڑ کر واپس ہوئیں، گھر آئیں تو درو بام کو بے رونق اور اجڑ ہوا سا پایا جیسے اس گھر سے بہار رخصت ہو گئی۔



بی بی آمنہ نے سات سال کا زمانہ بیوگی میں گزارا۔ عبدالمطلب نے معصوم سیرت اور فرشتہ صفات بہو کی بہت کچھ دلجوئی کی۔ کوئی حسن سلوک اور مسرت آمیز برتاؤ اس غم کا مداوا نہیں کر سکتا۔ آمنہ کی دنیا میں بس اب محمد رسول اللہ صلی اللہ علیہ وسلم کے دم سے روشنی تھی۔ اپنے لاڈلے یتیم کو دیکھ کر، کھلا کر اور چوم کر اپنا غم غلط کرتیں۔ کبھی ایسا بھی ہوتا کہ آنکھ میں آنسو چھلک رہے ہیں اور ہونٹوں پر مسکراہٹ کھیل رہی ہے۔ غم اس کا کہ جواں بخت اور جواں سال شوہر پردیس میں پیوند زمین ہو گیا۔ اور خوشی اس بات کی کہ خدا نے محمد رسول اللہ صلی اللہ علیہ وسلم جیسا بیٹا عطا کیا۔

حضرت آمنہ کے ننھیال کے لوگ یثرب (مدینہ) میں تھے، ان سے ملے ہوئے ایک زمانہ ہو گیا تھا۔ سفر میں غم کا بار بھی ذرا ہلکا ہو جاتا ہے، اور یہ بھی خیال تھا کہ مدینہ کے قریب ہی ابوا میں عبد اللہ کی قبر ہے۔ اگر انقلاب زمانہ نے ان کی قبر کا نشان چھوڑا ہوگا تو اس

کی بھی زیارت ہو جائے گی۔ ان امیدوں اور تصورات کے ساتھ آمنہ مدینہ روانہ ہو گئیں۔ ساتھ میں ام ایمن (حضور ﷺ کی پھوپھی) تھیں اور ان کی آنکھوں کا تار محمد رسول اللہ صلی اللہ علیہ وسلم بھی۔

جس نو نہال کی برکتوں سے حلیمہ کے غبارہ راہ کو غیرت مہ وانخم بنا دیا، اس کی اپنی بیوہ ماں کے سفر میں کیا کچھ برکتیں نازل نہ ہوں گی۔

مدینہ میں بی بی پہنچیں تو شریف و بامروت عزیزوں نے بڑی خوشی کا اظہار کیا یوں تو مدینہ کے تمام گھرانے مہمان نواز اور عزیز دوست واقع ہوئے ہیں۔ مگر بنو نجار اس شرف میں ممتاز تھے۔ وہ باہر سے آئے ہوئے پردیسیوں کی راہ میں آنکھیں بچھا دیتے اور آمنہ تو پھر اپنی تھیں۔ خوب خاطر تواضع کی اور انتہائی مدارات اور وسعت خلق و مروت کے ساتھ پیش آئے۔

بی بی آمنہ کو بڑی بوڑھی عورتوں نے کلیجہ سے لگا لیا اور یتیم عبداللہ کے سر پر شفقت کا ہاتھ پھیرا۔ عورتیں یوں کبھی دل کی نرم اور حساس ہوتی ہیں۔ اور یہ تو موقع بھی اظہار غم کا تھا۔ ایک بیوہ اور ایک یتیم کا وہ خیر مقدم کر رہی تھیں۔ سب کی آنکھیں اشک بار ہو گئیں۔ ان آنسوؤں میں نو واردوں کے آنے کی خوشی بھی ملی جلی تھی۔ اس احساس نے آنسوؤں کو بہت زیادہ اجلا اور جان دار بنا دیا تھا۔ صرف غم کے آنسو دھندلے دھندلے سے ہوتے ہیں۔

محمد رسول اللہ صلی اللہ علیہ وسلم کے وقار و متانت کو دیکھ کر سب کو خوشی بھی ہوئی اور حیرت بھی! محلے میں چرچے ہونے لگے کہ مکہ معظمہ کے خاندان بنی ہاشم کا ایک بچہ آیا ہے جس کی پیشانی سے اقبال و سعادت کا آفتاب طلوع ہوتا نظر آتا ہے۔ اسکی باتوں میں اس قدر دل کشی ہے کہ دل کہتا ہے کہ چمن ہاشمی کا یہ بلبل چمکتا ہی رہے۔

مدینہ کے بچے زیادہ مہذب اور باشعور بچے نہ تھے۔ ان میں ایسے بھی تھے جو ایک دوسرے سے فحش کلامی کے ساتھ پیش آتے، آپس میں لڑتے، ایک کا ہاتھ دوسرے کا گریباں۔ کوئی خاک اڑا رہا ہے، کوئی کنکر یا پھینک رہا ہے۔ مگر محمد رسول اللہ صلی اللہ علیہ وسلم ان باتوں کے قریب نہ پھٹکتے۔ ہاں! کوئی بچہ تیر اندازی کی مشق کرتا ہوتا تو اس کا ساتھ دیتے یا پھر بنو عدی بن النجار کی باؤلی میں تیرا کرتے۔

مدینہ میں ایک مہینہ قیام کے بعد بی بی آمنہ مکہ جانے کے لیے واپس ہوئیں۔ راستہ میں ابو ابراہیم پڑتا تھا۔ یہاں حضرت عبداللہ کی قبر تھی، ٹھہر گئیں، ٹھہر جانا پڑا۔ غم و محبت نے ان کا دامن تھام کر کہا، شوہر کی قبر کا نشان تو جاتے جاتے دیکھتی جاؤ۔ پھر نہ جانے ادھر آنا نصیب ہو کہ نہ ہو۔ دل میں ایک ایک چوٹ ابھر آئی اور کلیجہ کا ہرزخم ہرا ہو گیا۔ کچھ تکان، کچھ شدت غم، کچھ موسم کا اثر، پھر سفر میں نیا دانہ نیا پانی ملا۔ بی بی آمنہ بیمار ہو گئیں۔ مرض بڑھتا ہی گیا۔ ابو ابراہیم پورے عرب میں اس وقت شفا خانوں کا رواج نہ تھا۔ عطائی طیب جڑی بوٹیوں سے علاج کرتے۔ آمنہ کی تیمارداری اور غم گساری کے لیے وہاں پردیس میں کون بیٹھا تھا۔ بس لے دے کرام ایمن تھیں۔ جو تیمارداری کرتیں اور پورے سفر میں ان کی رفاقت بہت کچھ کام آئی۔ بیمار اور نحیف آمنہ کی غم گساری اور خدمت گزاری میں

ام ایمن نے ذرہ برابر کوتاہی نہ کی۔

بی بی آمنہ کو اپنے مرنے سے زیادہ غم اس کا تھا کہ میرے بعد میرے دل کے ٹکڑے محمد صلی اللہ علیہ وسلم کی خبر گیری کون کرے گا۔ پیدا ہونے سے پہلے باپ کا سایہ سر سے اٹھ گیا۔ اب کچھ ہوش سنبھالا تو ماں کو موت آئی جاتی ہے۔ دنیا میں ہر بچہ کو ماں باپ ہی کا سہارا ہوتا ہے۔ انہی کی شفقت کے سہارے بچے پروان چڑھتے ہیں۔ دوسرے عزیز رشتہ دار کتنی ہی غم خواری اور دل دہی کیوں نہ کریں۔ ماں باپ کی محبت کی بات بھلا کہاں پیدا ہوتی ہے۔ یہی غم آمنہ کو مرتے مرتے کھائے جا رہا تھا۔

ام ایمن تسلی دہتیں ڈھاڑیں بندھاتیں کہ ام محمد (رسول اللہ صلی اللہ علیہ وسلم) اتنی ہر اسان نہ ہو۔ تم اچھی ہو جاؤ گی۔

بی بی آمنہ کی حالت بگڑنی شروع ہوئی۔ اپنے لخت جگر کے سر پر ہاتھ پھیرا۔ آخری ہاتھ! کچھ کہنا چاہا مگر شدت نزع نے زبان کو سن کر دیا۔ دو چار کروٹیں لیں اور محمد رسول اللہ صلی اللہ علیہ وسلم پر دیس میں بے ماں کے رہ گئے وہیں ابوا میں جہاں اب سے سات سال پہلے عبد اللہ پیوند خاک ہوئے تھے آمنہ بھی مدفون ہوئیں۔ محبت نے سچ مچ زمین کی طنابیں کھینچ دیں۔ اسی جذبہ نے آمنہ کو مکہ سے کشاں کشاں بلا کر عزیز شوہر کی آرام گاہ میں جاں نثار بیوی کو بھی سلا دیا۔

محمد رسول اللہ صلی اللہ علیہ وسلم نے اپنی زندگی میں یہ پہلا سانحہ دیکھا تھا، اور سانحہ بھی کتنا الم ناک ماں کی ابدی جدائی! وہ بھی کہاں پر دیس میں! عزیز واقارب سے دور بے کسی اور آشنائی کی موت۔ مکہ میں آمنہ مرتیں تو سینکڑوں ابنائے ہاشم جنازے کے ساتھ ہوتے۔ گھر گھر سے رونے والیاں آتیں اور یہاں ام ایمن کے سوا آنسو بہانے والا بھی کوئی نہ تھا..... محمد رسول اللہ صلی اللہ علیہ وسلم کو روتا دیکھ کر ام ایمن نے بہت کچھ تسلی کی باتیں کیں مگر یتیم بچہ کے لیے ماں کے مرنے کا غم بڑا ہی درد انگیز ہوتا ہے جس پر گزرتی ہے وہ ہی جانتا ہے۔

ام ایمن چند دن کے بعد یتیم ویسیر محمد رسول اللہ صلی اللہ علیہ وسلم کو لے کر مکہ آئیں، عبدالمطلب کو بہو اور پوتے کے آنے کا ہر وقت انتظار رہتا تھا۔ پوتا تو آ گیا مگر بہو نہ آئیں، نہ آسکیں۔ موت نے نہ آنے دیا۔ ابوا کی خاک دامن گیر ثابت ہوئی۔ آمنہ کا یہ سفر دراصل سفر آخرت تھا۔ موت کو تو اک بہانا چاہیے..... بنو ہاشم کے گھرانے میں کہرام مچا ہوا گیا۔ عورتوں نے صف ماتم بچھا دی۔

”سید القریش! محمد رسول اللہ صلی اللہ علیہ وسلم کا اب تمہارے سوا کوئی نہیں ہے۔“ ام ایمن نے جھجکتے ہوئے انداز میں کہا۔

”ام ایمن! کیا تو یہ سمجھتی ہے کہ آمنہ کی یادگار اور عبد اللہ کی نشانی کو یوں ہی بے حفاظت چھوڑ دوں گا! محمد رسول اللہ صلی اللہ علیہ وسلم میرے دل کا ٹکڑا اور میری بوڑھی اور سپید آنکھوں کی روشنی ہے۔ یہ حمزہ، عقیل، ابوطالب، حارث، ابولہب اور عباس میرے بیٹے ہیں۔ مگر رب کعبہ کی قسم! محمد رسول اللہ صلی اللہ علیہ وسلم ان سب سے مجھے پیارا ہے۔ تم میری محبت کا اندازہ نہیں کر سکتیں ام ایمن! کاش دل دکھانے کی چیز ہوتی۔“

ماں کے مرنے کے کوئی ایک سال بعد عبدالمطلب جو عبد اللہ کے **ذُرِّيَّتِيْم** کے کفیل تھے۔ دنیا سے چل بسے، عبدالمطلب کو مرتے دم اس بات کا بڑا غم تھا کہ بے ماں باپ کے بچہ کی کفالت اب کون کرے گا۔ کاش! میں چند دن اور زندہ رہتا۔ یہاں تک کہ محمد رسول اللہ صلی اللہ علیہ وسلم اپنے پیروں پر کھڑے ہو جاتے۔

عبدالمطلب کی اس آرزو پر قدرت مسکرا رہی تھی کہ ابن ہاشم! محمد رسول اللہ صلی اللہ علیہ وسلم کو بے سہارا سمجھ کر غم کرتا ہے۔ اس کو یتیم جان کر روتا ہے۔ بوڑھے سردار! یہ یتیم تو یتیموں کا والی اور غلاموں کا مولا ہے۔ جس کے دنیا میں سارے سہارے ٹوٹ گئے ہوں اسے یہ ایک دن سہارا دے گا۔ یہ وہ ہے چاند ستارے اس کے اشارے پر گردش کریں گے۔ عبدالمطلب اطمینان کے ساتھ جان دے۔ محمد رسول اللہ صلی اللہ علیہ وسلم کا غم نہ کر اس کی غم خواری کے لیے اس کا خدا بہت کافی ہے۔



عبدالمطلب کے انتقال کے بعد محمد رسول اللہ صلی اللہ علیہ وسلم کے چچا ابوطالب نے یتیم بھتیجے کو اپنی نگرانی اور کفالت میں لے لیا۔ قریش کہتے تھے کہ یتیموں کی ان کے عزیز بس دنیا کے دکھاوے کے لیے ہی دل دہی کرتے ہیں، حقیقی درد کسے ہوتا ہے۔ مگر ابوطالب نے ان کے اندیشوں کو غلط ثابت کر دیا۔ یہ قیاس آرائیاں ایک ایک کر کے واقعات نے جھٹلا دیں۔ ابوطالب سچے غم خوار نکلے۔ جیسے ان کے دل میں پہلے ہی سے محمد رسول اللہ صلی اللہ علیہ وسلم کے لیے جگہ تھی۔ باپ (عبدالمطلب) کے جیتے جی اس جذبہ کے اظہار کا موقع نہیں ملا۔ اور باپ کا سایہ دور ہوتے ہی بھتیجے کی محبت کفالت اور غم خواری کے لیے انگڑائی لے کر اٹھ بیٹھی۔

ابوطالب نے محبت اور شفقت کے آنسوؤں سے بھتیجے کے چہرے سے گرد یتیمی کو دھویا ہر طرح کی غم خواری کی۔ دلد ہی کے تمام میسر اسباب صرف کر دیے۔ اپنے بچوں سے زیادہ شفقت اور راحت کے ساتھ پالا۔ عبد اللہ کے **ذُرِّيَّتِيْم** کی ذرا سی بے چینی بھی غم خوار چچا کو گوارا نہ تھی۔ محمد رسول اللہ صلی اللہ علیہ وسلم کے پیر میں ذرا سا کاٹنا بھی چھتا تو اس کی کھٹک ابوطالب کا دل محسوس کرتا۔ یہ حالت دیکھ کر اہل مکہ کہنے لگے، بھئی! ابوطالب! آخر سید القریش عبدالمطلب کا بیٹا بلکہ صحیح وارث اور جانشین ہے۔ اس سے اسی قسم کے شریفانہ برتاؤ کی توقع تھی۔ پھر محمد رسول اللہ صلی اللہ علیہ وسلم کوئی غیر نہیں ہے، ابوطالب کا خون اور گوشت پوست ہے..... اور پھر بچہ بھی کیسا؟ کہ غیر دیکھ کر نہ صرف پیار بلکہ احترام کرتے ہیں۔ اس یتیم کی خدمت کر کے ابوطالب اپنے لیے خیر و سعادت کا ذخیرہ جمع کر رہا ہے۔

تجارت کی غرض سے ابوطالب جب شام جانے لگے تو محمد رسول اللہ صلی اللہ علیہ وسلم کی عمر بارہ برس کے لگ بھگ تھی۔ ابوطالب یتیم بھتیجے کو بہت عزیز رکھتے تھے مگر اس سفر میں ساتھ لے جانا مناسب نہ سمجھا۔ خیال آتا تھا کہ دور دراز کا سفر ہے۔ راستہ میں

سبزہ زار اور دریا کے مناظر نہیں ہیں جو بچہ کا دل بہلتا رہے۔ لق و دق صحرا ہے، کوسوں تک آبادی کا نام و نشان نہیں۔ منزلوں تو پانی نہیں ملتا..... ان صعوبتوں میں اسے لے جانے پر دل راضی نہیں ہوتا۔

ابوطالب مکان سے چلنے لگے تو محمد رسول اللہ صلی علیہ وسلم چچا سے لپٹ گئے۔ محبت مصلحت پر غالب آگئی، یتیم بھتیجے کی افسردگی، شفیق چچا سے نہ دیکھی گئی۔ کسمن مسافر کو ساتھ لے لیا۔ اور یہ چھوٹا سا قافلہ مکہ سے شام کے لیے روانہ ہو گیا۔ ابوطالب کا گمان تھا کہ راستہ میں محمد رسول اللہ صلی علیہ وسلم کو سنبھالنا پڑے گا۔ مگر محمد رسول اللہ صلی علیہ وسلم میں نہ خود اپنے سنبھالنے کی طاقت تھی بلکہ چچا کا بھی ہاتھ بٹایا۔ انتہائی مستعدی اور فرض شناسی کے ساتھ! یہ رفاقت ابوطالب کے لیے بہت آرام دہ ثابت ہوئی۔

حجاز کے حدود سے باہر عبد اللہ کے **ذریعہ** کا یہ سب سے پہلا سفر تھا اور بھی اتنا طویل اور دشوار گزار! سفر میں بچے ساتھ کے لوگوں پر بار ہو جاتے ہیں۔ مگر محمد رسول اللہ صلی اللہ علیہ وسلم کی ہوش مندی رفقہ کے لیے معجزے سے کم نہ تھی۔

بصرہ شام کا ایک مشہور شہر تھا۔ اور اس کے قریب ہی گاؤں میں ایک صومعہ تھا جسے آس پاس کے لوگ بہت مقدس اور متبرک سمجھتے تھے۔ اس صومعہ میں بحیرہ نام کا ایک راہب رہتا تھا۔ بحیرہ کو نصاریٰ میں خاص منزلت اور تقدس حاصل تھا۔

انجیل کے علاوہ توریت کے مضامین پر بھی اس کی نگاہ تھی اور صُحُفِ سماوی پڑھ کر ظاہر ہونے والی روشنی اور آنے والی روح حق کا منتظر تھا۔

صومعہ کے قریب ہی ابوطالب نے اپنے اونٹوں کے ساتھ قیام کیا۔ چچا اور بھتیجے دونوں درخت کے سایہ میں زمین پر بیٹھے تھے۔ بحیرہ بھی پھرتا پھرتا ادھر آ نکلا۔ اور محمد رسول اللہ صلی اللہ علیہ وسلم کے چہرے کو غور سے دیکھنے لگا۔ اس کی ٹکٹکی بندھ گئی جیسے نظارہ کے ساتھ ساتھ حافظہ کے نقوش سے نظر آنے والی نشانیوں کی مطابقت کرتا جاتا ہے۔

محمد رسول اللہ صلی اللہ علیہ وسلم خاموش تھے۔ بحیرہ اور قریب آیا۔ اس کی آنکھوں میں خوشی کی چمک پیدا ہوئی۔ گویا حقیقت منتظر اسے نظر آگئی۔ اپنی تمام تقدیس دین اور شرفِ رہبانیت کے باوجود عقیدت کے ساتھ فرش پر بیٹھ گیا اور کہنے لگا:

”توریت و انجیل پر میں نے برسوں غور و فکر کیا ہے اس میں ہم نے جو نشانیاں پڑھی ہیں کہ روح حق کا

ظہور ہوگا۔ وہ نشانیاں تمام اس نونہال میں پائی جاتی ہیں۔ میں اس کی نبوت کی بعثت سے پہلے ہی

تصدیق کرتا ہوں۔ نہ جانے اس وقت تک میں زندہ رہوں یا نہ رہوں۔



اتنے گناہ آلود ماحول بری سوسائٹی اور مذموم گرد و پیش میں محمد رسول اللہ صلی اللہ علیہ وسلم کی جوانی کا آغاز ہوا۔ قدم قدم پر

فتنوں کا جھوم اور برائیوں کا جھگھٹا، نفس کی رغبت، الجھاؤ اور میلان کے لیے ہر قسم کی سہولتیں موجود تھیں۔

اس سراپا معصیت ماحول میں عبداللہ کے **خُذِ تَمِيمًا** محمد رسول اللہ صلی اللہ علیہ وسلم نے انتہائی تقویٰ، طہارت، پاکیزگی اور خوش اخلاقی کے ساتھ دور جوانی اور عہد شباب گزارا۔ وہ ان قاتلوں، سفاکوں اور لٹیروں میں تنہا صلح و سلامتی کا پیامبر، چوروں، رہنوں، پیاں شکنوں اور جھوٹوں میں اکیلا صادق الوعد اور امانت دار، جوار یوں، شرابیوں اور بدکاروں میں تنہا متقی، پرہیزگار اور نیک کردار تھا۔ زیادہ سے زیادہ نیکی کا تصور جو انسان کر سکتا ہے۔ محمد رسول اللہ صلی اللہ علیہ وسلم اس سے بھی زیادہ نیک اور صالح فطرت تھے۔ انسانیت کی بلندی کا آخری مقام جو ذہن میں آسکتا ہے، محمد رسول اللہ صلی اللہ علیہ وسلم کی شخصیت اس سے بھی بہت بلند تھی۔

دنیا کے اندھیرے میں صرف یہی ایک چراغ تھا، زمانہ کے خارستان میں اس کی ذات گلاب بن کر مہک رہی تھی۔ عام رنگ و بو میں بس وہی ایک ذاتِ حق و صداقت کا مرکز اور ہدایت کا روشن مینارہ تھی۔ یہی ایک انسان ناطق تھا جس کے لفظ پر سچائی ناز کرتی تھی۔

اکابرین قریش میں تذکرے ہوتے:

اے بھائیو! نہ جانے یہ جو جوان آگے چل کر کیا بننے والا ہے۔ اس انداز کا شریف، سچا اور نیک کردار آدمی ہم نے نہ تو دیکھا نہ کانوں سے سنا۔ صاحبو! کسی سے وعدہ کرے تو چاہے زمین ٹل جائے، آسمان ٹوٹ پڑے۔ مگر یہ اپنے قول سے نہیں پھر سکتا۔

محمد رسول اللہ صلی اللہ علیہ وسلم کی جوانی چاندنی سے زیادہ اجلی اور پھولوں سے بڑھ کر بے داغ اور معصوم تھی۔ قدرت نے آپ کے دامن کردار پر بھول چوک کی پرچھائیں بھی نہ پڑنے دی۔ یہ آپ رسول اللہ صلی اللہ علیہ وسلم کی آخری معیار اور سیرت و کردار کی معراج تھی۔ آپ صلی اللہ علیہ وسلم کے دشمن اور شدید دشمن بھی آپ صلی اللہ علیہ وسلم کی عصمت، پاک دامنی، اور خوش اخلاقی کے قائل تھے۔ تاریخ نہیں بتا سکتی کہ محمد رسول اللہ صلی اللہ علیہ وسلم کے کسی دشمن نے آپ صلی اللہ علیہ وسلم کے پیغام کو جھٹلایا، سارے عرب کو آپ کے خلاف جنگ کے لیے کھڑا کر دیا۔ لیکن کوئی شخص آپ صلی اللہ علیہ وسلم کی زندگی اور ذات و شخصیت پر تہمت نہ لگا سکا۔

محمد رسول اللہ صلی اللہ علیہ وسلم کی سچائی، راست بازی اور عدل و نیکو کاری سے متاثر ہو کر قوم نے آپ رسول اللہ صلی اللہ علیہ وسلم کو "امین" کا خطاب دیا۔ سب لوگ رسول اللہ صلی اللہ علیہ وسلم کا احترام کرتے تھے۔ بوڑھے بوڑھے قریش محمد صلی اللہ علیہ وسلم کی بڑائی اور عظمت کو محسوس کر کے عزت کرنے کے لیے مجبور ہو جاتے۔ جدھر سے آپ گزرتے لوگوں میں چرچے ہونے لگتے کہ عبداللہ کا نیک سچا اور پرہیزگار بیٹا جا رہا ہے۔ اور پھر آپ کی تعریفیں ہوتیں کہ اس میں یہ خوبیاں ہیں، یہ بڑائیاں ہیں۔



مفاسد کا زیر و زبر کرنے والا
قبائل کو شیر و شکر کرنے والا

ایک بار مکہ کے قریبی علاقہ میں بہت زور کی بارش ہوئی۔ میٹھ کی جھڑی لگی تو یہ سلسلہ کئی دن تک جاری رہا۔ بادل کھلنے کا نام ہی نہ لیتے۔ اس کا یہ اثر ہوا کہ مکہ میں بہت زور کا سیلاب آ گیا۔ گلیوں میں نہروں کی طرح پانی بہنے لگا۔ بہت سے مکان منہدم ہو گئے۔ اہل مکہ کے لیے بڑی پریشانی کا سامنا تھا۔ خانہ کعبہ بھی سیلاب کی اس زد میں آ گیا۔ دیواریں گر پڑیں۔ اور ان کے ساتھ ”حجر اسود“ بھی اپنی جگہ سے زمین پر گر گیا۔

کعبہ کی تمام عرب والے عزت کرتے تھے اور بت پرستی کے بے پناہ شوق اور لامحدود عقیدت و گرویدگی کے باوجود بیت اللہ کے احترام سے ان کے دل و دماغ کبھی خالی نہیں ہوئے۔ اپنے مکانوں، بیٹھکوں اور مویشی خانوں سے پہلے کعبہ کی تعمیر مقدم سمجھی گئی۔ سب لوگوں نے نہایت دلچسپی اور جوش عقیدت کے ساتھ اس نیک کام میں حصہ لیا۔ محمد رسول اللہ صلی اللہ علیہ وسلم بھی قریش کے ساتھ پتھر ڈھو ڈھو کر لاتے اور کعبہ بنانے والوں کا ہاتھ بٹاتے۔

کعبہ کی دیواریں اٹھ گئیں تو حجر اسود کے لگانے کا سوال درپیش ہوا۔ ہر شخص کہتا تھا کہ اس مقدس پتھر کی تنصیب کا شرف میں حاصل کروں گا۔ اس پر بات بڑھنے لگی۔

چاردن تک نزاع ہوتی رہی۔ پانچویں دن ابوامیہ بن مغیرہ نے جو قریش میں سب سے زیادہ بوڑھا تھا کہا کہ اس مسئلہ کو کسی بیچ پر چھوڑ دینا چاہیے۔ لیکن یہ بات خود ایک نزاع بن جائے گی کہ ثالث کس کو بنایا جائے..... اس مشکل کا حل بھی بتاتا ہوں۔ وہ یہ کہ خانہ کعبہ میں جو شخص کل صبح سب سے پہلے داخل ہوا اسی کو حاکم مان لیا جائے اور جو فیصلہ وہ صادر کرے اسے سب لوگ بغیر کسی چون و چرا کے مان لیں۔

اس پر سب نے حامی بھری کہ ہمیں یہ بات منظور ہے۔ شام ہوئی پھر رات اور اس کے بعد سپیدہ سحر نمودار ہوا۔ اور اتنے میں لوگوں نے دیکھا کہ محمد رسول اللہ صلی اللہ علیہ وسلم بن عبد اللہ سب سے پہلے کعبہ میں داخل ہو رہے ہیں۔ سب نے کہا کہ آپ ہمارے ثالث ہیں۔ اس بات کا فیصلہ آپ رسول اللہ صلی اللہ علیہ وسلم ہی فرمائیں گے۔ تمام لوگ یہ کہنے کے بعد محمد رسول اللہ صلی اللہ علیہ وسلم کا چہرہ دیکھنے لگے کہ نہ جانے ہلنے والے لبوں سے کس کے حق میں فیصلہ صادر ہوتا ہے ہر کوئی پر آرزو بھی تھا اور مایوس بھی!

محمد رسول اللہ صلی اللہ علیہ وسلم نے کعبہ کے فرش پر ردائے مبارک بچھا دی۔

محمد رسول اللہ صلی اللہ علیہ وسلم نے اپنی چادر میں سنگ اسود اٹھا کر رکھا اور فرمایا کہ تمام قبیلوں میں سے ایک ایک آدمی اس چادر کو تھام لے تاکہ تنصیب حجر اسود کا شرف تمام قبائل میں مساوی طور پر بٹ جائے۔ ہر قبیلہ کے ایک ایک آدمی نے چادر تھام کر اوپر اٹھائی اور اس طرح سب نے مل جل کر کعبہ کی دیوار میں حجر اسود نصب کر دیا۔

محمد رسول اللہ صلی اللہ علیہ وسلم کے اس فیصلہ سے سب خوش ہو گئے۔ تمام لوگوں نے محمد رسول اللہ صلی اللہ علیہ وسلم کی اصابتِ رائے، حکمت و دانش اور فہم و فراست کا اقرار کیا۔ سارے مکہ میں اس صلح کن فیصلہ کی دھوم مچ گئی کہ ابن عبد اللہ کی دانائی کی بدولت خون

خرابہ کی نوبت نہ آسکی۔ ورنہ تلواروں کے جوہروں کی چمک زبان حال سے کہہ رہی تھی کہ یہ لڑائی بنو بکر اور بنو تغلب کی خوریز جنگوں کی شہرت پر پانی پھیر دے گی۔ اہل مکہ نے محسوس کیا محمد رسول اللہ صلی علیہ وسلم صرف نکو کار پر ہیز گار زمین اور راست باز ہی نہیں ہیں ان میں فیصلہ کرنے اور آپس کے جھگڑے چکانے کی بھی بے پناہ قابلیت پائی جاتی ہے۔

10. سفر شام سے شادی تک

بچپن میں ابوطالب اپنے یتیم بھتیجے محمد رسول اللہ صلی علیہ وسلم کی اگرچہ کفالت کرتے رہے۔ مگر اس زمانہ میں بھی محمد رسول اللہ صلی علیہ وسلم نے دوسرے بچوں کی طرح کھیل کود میں بچپن نہیں گزارا۔ بچاکے بار کفالت کو اس طرح ہا کا کیا کہ تمام تمام دن جنگل میں ان کی بکریاں چرائیں۔ بڑے ہو کر وہ خود اپنے پاؤں پر کھڑے ہو گئے اور دنیا کے سب سے زیادہ معزز پیشہ تجارت کو اس عالم اسباب میں آذوقہ حیات کا ذریعہ بنایا۔ محمد رسول اللہ صلی علیہ وسلم کے سچے اور بات کے پکے تھے۔ تجارتی کاروبار میں جس سے معاملت ہوگی اور جس بات کے لیے زبان دے دی چاہے زمین و آسمان کیوں نہ ٹل جائیں اور تجارت میں کتنا ہی گھٹا کیوں نہ ہو جائے اپنے قول اور عہد کی تاویل نہیں کر کے زبان پھیرنے کا تصور بھی نہ فرماتے۔ کسی سے مال خریدتے تو دینے والے کی مرضی پر چھوڑ دیتے۔ وہ اونچا بھی تول دیتا تو گوارہ فرما لیتے مگر جب خود کسی کو مال بیچتے تو خوب جھکتا ہوا تولتے۔ تاجروں میں آپ کی دیانت اور خوش معاملگی کے تذکرے ہوتے۔

خوید کی بیوہ بیٹی حضرت خدیجہؓ ایک شریف اور دولت مند خاتون تھیں، نوکر چاکر اور عزیز رشتہ داران کا تجارتی کاروبار سنبھالتے ہوئے تھے۔ محمد رسول اللہ صلی علیہ وسلم کی دیانت اور راست بازی کا شہرہ سن کر خدیجہؓ نے بہت منت کے ساتھ رسول اللہ صلی علیہ وسلم کی خدمت میں پیام بھجوایا کہ میں آپ کے ذریعہ اپنا مال تجارت شام بھیجنا چاہتی ہوں۔ مجھے آپ رسول اللہ صلی علیہ وسلم کی ذات پر پورا اعتماد ہے۔ آپ کی زحمت فرمائی کا مجھ بیوہ پر احسان ہوگا۔ محمد رسول اللہ صلی علیہ وسلم نے شام جانے کی ہامی بھری۔ اور چند دن بعد حضرت خدیجہؓ کا سامان تجارت لے کر شام کی طرف کوچ فرمایا۔ اس مختصر سے تجارتی قافلہ میں خدیجہؓ کا ایک رشتہ دار اور ان کا غلام میسرہ بھی تھا!

یہ وہی راستہ تھا جہاں بارہ سال کی عمر میں محمد رسول اللہ صلی علیہ وسلم نے اپنے چچا ابوطالب کے ساتھ سفر کیا تھا۔ وہی وادیاں وہی کوہ و دشت۔

یہ محمد رسول اللہ صلی علیہ وسلم کی عمر کا پچیسواں سال تھا۔ ذمہ داری ہوش مندی اور فراست کا آفتاب جبین سعادت آثار سے طلوع ہو رہا تھا۔ قافلہ چلا چلتا رہا۔ یہاں تک کہ شام پہنچ گیا۔ یہ کارواں اندھیرے سے بھی گزرا اور چاندنی میں بھی اس نے منزلیں طے کیں۔ دھوپ کی شدت بھی دیکھی اور سایہ کی راحت بھی۔ کہیں اتنا چٹیل میدان کہ دور دور تک کسی درخت کا نام و نشان نہیں۔ بس کہیں

کہیں غبار آلود جھاڑیاں نظر آتی تھیں۔ وہ بھی جھلسی ہوئی جیسے ان میں قوت نمو ہی نہیں ہے۔ اور کسی جگہ نخلستان کا سلسلہ دور تک چلا جاتا، اور آس پاس لہلہاتے کھیت دکھائی دینے لگتے، خدیجہ بنت خویلد کے رشتہ دار خزیمہ اور ان کے غلام میسرہ نے اس سفر میں بہت سے عجیب باتیں مشاہدہ کیں۔ قدم قدم پر برکتوں کا نزول اور سعادتوں کا ظہور۔ ایسے ایسے واقعات اور آثار جو انہوں نے اس سے پہلے دیکھے نہ تھے۔ ان کی حیرتیں بڑھتی ہی چلی جاتی تھیں۔ یہاں تک کہ ایک سوکھا پیڑ جسکے نیچے محمد رسول اللہ صلی علیہ وسلم نے قیام فرمایا۔ دیکھتے ہی دیکھتے سرسبز ہو گیا۔ اسی مقام پر نسٹور نامی راہب رہتا تھا اس نے کہا کہ پیشین گوئیوں اور مقدس بزرگوں کے اخبار کی روشنی میں اس حقیقت کے اظہار میں تامل نہیں کر سکتا، مجھے بتایا گیا ہے کہ اس درخت کے نیچے ایک پیغمبر آ کر قیام کرے گا جس کی برکت سے سوکھی ڈالیاں ہری ہو جائیں گی۔ اس کے ہاتھ میں انجیل کے نوشتے تھے اور انہیں پڑھ کر وہ باتیں کہتا جاتا تھا۔

حضرت خدیجہ کے مال تجارت میں توقع سے بہت زیادہ نفع ہوا اور محمد رسول اللہ صلی علیہ وسلم نے تمام مال کی قیمت جوں کی توں خدیجہ کو دے دی۔ خدیجہ آپ کی اس دیانت اور راست بازی سے بہت متاثر ہوئی۔ وہ دیکھتی تھی کہ مکہ میں تجارتی کاروبار لین دین، مول تول، اور خرید و فروخت پر آئے دن جھگڑے ہوتے رہتے ہیں۔ ہر شخص دوسرے کا مال ناجائز طریقہ سے غصب کرنے کی کوشش کرتا ہے۔ لوگ عہد و پیمان کرتے ہیں اور توڑ دیتے ہیں۔ ان لوگوں میں محمد رسول اللہ صلی علیہ وسلم جیسے امانت دار، راست باز اور متدین آدمی کا پایا جانا غیر معمولی واقعہ بلکہ معجزہ ہے۔

خزیمہ اور میسرہ نے ایک زبان ہو کر حضرت خدیجہ سے کہا کہ محمد رسول اللہ صلی علیہ وسلم کے ساتھ سفر میں رہ کر ہم نے اپنی آنکھوں سے ایسی ایسی عجیب و غریب باتیں دیکھی ہیں جو شاید کسی نے سنی بھی نہ ہوں۔ اندھیری راتوں میں روشنی ہو گئی ہے۔ محمد رسول اللہ صلی علیہ وسلم کی برکت سے۔ خشک درخت کے نیچے محمد رسول اللہ صلی علیہ وسلم بیٹھے اور سوکھی ڈالیاں آن کی آن میں لہلہانے لگیں جیسے کسی نے ان پر آب حیات چھڑک دیا۔ ایک واقعہ ہو تو بتائیں۔ ہم تو راستے بھران کے ساتھ خواب دیکھتے رہے۔ اور یہ محمد رسول اللہ صلی علیہ وسلم اتنا کچھ بابرکت ہونے کے باوجود انتہائی خلیق، متواضع، دردمند اور غم گسار ہیں، راستہ میں ہمیں انہوں نے کسی قسم کی تکلیف نہ ہونے دی۔ نہایت مستعدی کے ساتھ ہر کام خود انجام دیا۔ اتنے دردمند رفیق سفر ہر کسی کو میسر نہیں آتے۔ اور ان کی پاک بازی اور پرہیزگاری کی تو لفظوں میں تعریف ہی نہیں ہو سکتی۔ یہ عرب کے جاہل لوگ اپنی شاعری، بہادری اور نسب ناموں پر فخر کرتے ہوئے مرجاتے ہیں۔ حالانکہ ان کے لیے سب سے بڑا فخر محمد رسول اللہ صلی علیہ وسلم قریشی الہاشمی کی ذات ہے۔

مکہ کا ہر شخص محمد رسول اللہ صلی علیہ وسلم کے اخلاق اور نیکی کا گرویدہ و معترف تھا۔ حضرت خدیجہ کو تجارت کے سلسلہ میں آپ کی دیانت کا ذاتی تجربہ بھی ہو گیا۔ پھر خزیمہ اور میسرہ کی عینی شہادتوں نے اس یقین کو اور زیادہ مستحکم اور اس اثر کو پائدار بنا دیا۔ خدیجہ بیوہ تھیں۔ ان کی دنیا ویران ویران سی تھی۔ افسردہ اور غمگین تمنائیں! مرجھائے ہوئے احساسات! دل و دماغ نے ایک زبان ہو کر کہا کہ خدیجہ! دیکھ محمد رسول اللہ صلی علیہ وسلم سے زیادہ شریف اور باعزت انسان پورے عرب میں نہیں مل سکتا۔ ان کے پاس پاکیزہ تمنائوں کا

پیام بھیج! محمد رسول اللہ صلی علیہ وسلم نے اگر تیرے پیام کو قبول کر لیا تو تیری تقدیر کا ستارہ چمک جائے گا۔

خدیجہؓ نے محمد رسول اللہ صلی علیہ وسلم کی خدمت میں شادی کا پیغام بھیجا۔ آپ نے قبول فرمایا۔ آپ اپنے چچا ابوطالبؓ حمزہ اور دوسرے عزیزوں کو ساتھ لے کر حضرت خدیجہؓ کے مکان پر پہنچے۔ وہاں پہلے سے اہتمام تھا۔ اور خدیجہؓ کے عزیز واقارب انتظار میں تھے نکاح ہوا۔ ابوطالب نے خطبہ پڑھا۔ اس خطبہ میں ابوطالب نے پہلے خدا کی حمد و ثناء بیان کی اور اس کے بعد کہا کہ سارے قریش میں محمد رسول اللہ صلی علیہ وسلم کے پلہ کا ایک آدمی نہیں ہے۔ کوئی شخص شرافت و نیکو کاری میں میرے سعید و امین سمجھنے کی برابری نہیں کر سکتا۔ ہاں مال و دولت اس کے پاس نہیں ہے۔ مگر دولت، روپیہ پیسہ، خزانے، مال و اسباب تو چلتی پھرتی چھاؤں کی مانند ہیں۔ آج اس کے پاس کل دوسرے کے پاس۔ ان کا کوئی اعتبار نہیں۔ اصل چیز تو ذاتی شرافت ہے جو ہر حال میں باقی رہے گی۔

محمد رسول اللہ صلی علیہ وسلم کا یہ بالکل نیا دور تھا۔ حضرت خدیجہؓ بہترین شریک زندگی ثابت ہوئیں۔ نیک، فرماں بردار، اطاعت گزار، شوہر کے دکھ سکھ کی شریک، ہر اعتبار سے ہم خیال۔ وہ کسی بات میں محمد رسول اللہ صلی علیہ وسلم سے اختلاف ہی نہ کرتیں۔ ان کی فطرت میں محبت اور وفا سمائی ہوئی تھی۔ حضرت خدیجہؓ نے بھی محمد رسول اللہ صلی علیہ وسلم کو توقع سے بہت زیادہ ہم درد اور غم گسار پایا۔ وہ جتنا نیک شادی سے پہلے سمجھتی تھیں۔ محمد رسول اللہ صلی علیہ وسلم اس سے بڑھ کر نیک اور پرہیزگار نکلے۔ ان کی خلوت ہی نہیں جلوت بھی نیکی، حیا اور عفت سے معمور تھی۔

حضرت خدیجہؓ کی رفاقت سے محمد رسول اللہ صلی علیہ وسلم کو بھی سکون حاصل ہوا۔ دونوں ایک دوسرے کے ہمدرد، غم گسار اور سچ مچ شریک حیات..... سکون و اطمینان اور میل جول کی زندگی..... ازواج، مناکحت اور شادی کا لطف ہی میل ملاپ، ایک دوسرے کی ہمدردی اور فکر خیال کی یک رنگی میں ہے۔ یہ نہ ہو تو جنت بھی جہنم بن کر رہ جاتی ہے۔ شوہر کی اطاعت تدبیر منزل کی بنیاد ہے اور بیوی کی ہمدردی معاشرت کی جان ہے۔ جہاں یہ توازن باقی نہ رہے وہاں گھریلو زندگی کا نظریہ تہ و بالا ہو جاتا ہے۔ محمد رسول اللہ صلی علیہ وسلم اور حضرت خدیجہؓ کی زندگی اس توازن کا بہترین نمونہ تھی۔

11. وحی کا نزول

جس مہتمم بالشان مقصد کی تبلیغ اور تکمیل کے لیے محمد رسول اللہ صلی علیہ وسلم دنیا میں بھیجے گئے تھے۔ اس کے ظہور اور اعلان کا زمانہ قریب آتا جا رہا تھا! انسانیت کی تاریخ کا آخری اور سب سے زیادہ روشن ورق اُلٹنے کے لیے قدرت کے ہاتھ جنبش میں آنے والے تھے۔ اندھیرا آپ ہی آپ کپکپاتا اور سمٹتا جا رہا تھا۔ جیسے اجالے کے لیے جگہ خالی کرنی ہے۔ برائیاں، پوسینہ، پوسینہ ہوئی جا رہی تھیں کہ نیکیوں کا دور شروع ہونے والا ہے۔ گمراہی کی جان لبوں پر آگئی تھی کہ ہدایت کا ستارہ انقلاب کے جھروکے سے جھانک رہا

ہے۔ کائنات کا ایک ایک ذرہ تبدیلی محسوس کر رہا تھا اور:

جب اپنی پوری جوانی پہ آچکی دنیا
جہاں کے واسطے اک آخری نظام آیا

کا پیام فضا میں گونج رہا تھا

محمد رسول اللہ صلی علیہ وسلم پر غور و فکر اور استغراق کی کیفیت طاری رہنے لگی۔ مکہ سے تھوڑی دور پر حرا نام کا ایک غار تھا۔ آپ ستوا اور پانی لے کر وہاں چلے جاتے اور کئی کئی دن تک ریاضت و عبادت اور غور و فکر میں ڈوبے رہتے۔ نفس کا یہ مجاہدہ اور استغراق کی یہ کیفیت کسی ”غیبی نمود“ کی منتظر تھی۔ دل و نگاہ کو نہایت بے چینی کا انتظار تھا۔ طبعیت بہت بے قراری رہتی۔ قلب مبارک کی بے چینی دن رات بڑھتی جا رہی تھی۔ کھانا پانی نبٹ جاتا پھر بھی بھوکے پیاسے خدا کی یاد غار کی تہائی میں ہوتی رہتی۔ حقیقت منتظر چالیس سال سے جھانک رہی تھی۔ مگر پورے طور پر کھل کر سامنے نہ آئی تھی۔

انتظار اور مسلسل انتظار..... یہاں تک کہ غار حرا کے اندھیرے میں یکا یک روشنی نمودار ہوئی۔ ناموس اکبر خدا کا پیام لے کر حاضر ہوا اور اس ربانی پیام کے الفاظ پوری ترتیل کے ساتھ محمد رسول اللہ صلی علیہ وسلم کی زبان سے دہرائے گئے۔ وحی اولین میں خدا کے نام کے ساتھ انسان کی تخلیق کا ذکر تھا اور وہ اس لیے کہ انسانوں سے خدا کا ٹوٹا ہوا رشتہ جوڑنے کے لیے محمد رسول اللہ صلی علیہ وسلم بن عبد اللہ کو نبوت عطا ہوئی تھی۔ اور اسی مقصد عظیم کی تکمیل کے لیے آپ کو دنیا میں بھیجا گیا تھا۔

یہ پیام اگر محمد رسول اللہ صلی علیہ وسلم کی جگہ کسی پہاڑ پر نازل ہوتا تو یقیناً ریزے ریزے ہو جاتا۔ یہ اسی ذات کے قلب پر وقار کی طاقت تھی جو ذمہ داری کے اس بارگراں کو سہہ لیا۔ جبریل تھے خدا کا کلام تھا، تجلیاں تھیں، محمد عربی تھے اور غار حرا تھا۔ وحی الہی کی کیفیت مہبط وحی کے سوا اور کون بتا سکتا ہے۔ یہی وہ مقام ہے جہاں لفظ کام نہیں دیتے۔ شرح و بیان کا جس جگہ دم گھٹنے لگتا ہے۔ زبان گنگ ہو جاتی ہے اور قلم کانپ جاتا ہے۔

محمد رسول اللہ غار حرا سے مکان تشریف لائے تو پیشانی مبارک سے پسینہ ٹپک رہا تھا۔ ہیبت الہی سے چہرہ متغیر تھا۔ گھر آتے ہی حضرت خدیجہؓ سے فرمایا:

”مجھے چادر اوڑھاؤ، چادر اوڑھاؤ۔“

حضرت خدیجہؓ نے جلدی دوڑ کر چادر اٹھائی اور آپ کو اوڑھا دی۔ آپ نے پورا واقعہ سنایا۔ حضرت خدیجہؓ کی فطرت سلیم نے اس واقعہ میں ذرا بھی شک آمیز عجوبیت محسوس نہیں کی۔ بلکہ کہا کہ آپ کی ذات بھلائیوں کا سرچشمہ ہے۔ خدا آپ کو ضائع نہیں کرے گا، پھر وہ آپ صلی اللہ علیہ وسلم کو ورقہ بن نوفل کے پاس (جو ایک خدا شناس بزرگ تھے) لے کر گئیں۔ ورقہ نے کہا کہ یہی وہ ناموس ہے جو انبیاء بنی اسرائیل پر نازل ہوا کرتا تھا۔ محمد رسول اللہ صلی علیہ وسلم! میں تمہیں مبارک باد دیتا ہوں۔

12. اعلانِ حق

اتر کر حراء سے سوئے قوم آیا
اور اک نسخہٴ کیمیا ساتھ لایا

اعلانِ حق، اظہارِ صداقت اور تبلیغِ خیر و ہدایت پر منصبِ نبوت اور فریضہٴ رسالت کی بنیاد ہے۔ محمد رسول اللہ صلی علیہ وسلم بھی اسی کام پر مامور کیے گئے۔ یہ فرض جس قدر اہم اور برتر و عالی ہے۔ اسی قدر نازک اور دشوار بھی ہے۔ یہاں قدم قدم پر مصیبتوں، رکاوٹوں اور مخالفتوں کا سامنا کرنا پڑتا ہے۔ تاجدارِ نبوت کی راہ میں کانٹے بھی بچھائے جاتے ہیں۔ سر پر خاک ڈالی جاتی ہے۔ اظہارِ حق کی پاداش میں اسے گالیاں بھی سننی پڑتی ہیں اور پتھروں کی بارش سے اس کا بدن بھی لہو لہان ہو جاتا ہے۔

مگر رسول صلی اللہ علیہ وسلم کو اللہ تعالیٰ صبر و استقامت اور عزیمت و توکل کی خاص قابلیت اور طاقت عطا فرمایا ہے۔ کوئی مخالفت اسے اعلانِ حق سے نہیں روک سکتی۔

حضرت محمد رسول اللہ صلی علیہ وسلم ایک دن کوہِ صفا پر تشریف لے گئے اور لوگوں کو آواز دی جیسے کوئی خاص اعلان کرنا اور کسی اہم واقعہ کی خبر دینا چاہتے ہوں۔ جس نے اس پکار کو سنا۔ صفا کی طرف چل پڑا۔ ایک نے دوسرے سے کہا کہ بھئی محمد رسول اللہ صلی علیہ وسلم ابن عبد اللہ آج نہ جانے کیوں صفا کی چوٹی سے لوگوں کو پکار رہے ہیں۔ چلو چل کر دیکھیں آخر معاملہ کیا ہے! اور..... وہاں محمد رسول اللہ صلی علیہ وسلم..... صادق امین محمد رسول اللہ صلی علیہ وسلم، صداقت، متانت اور سنجیدگی میں اپنا جواب نہیں رکھتے، انھوں نے کسی خاص بات کی اطلاع دینے کے لیے بلایا ہوگا۔

محمد رسول اللہ صلی علیہ وسلم انتہائی وقار، متانت اور احساسِ ذمہ داری کے ساتھ صفا کی چوٹی پر کھڑے تھے۔ آپ صلی علیہ وسلم کے ارد گرد قریش کا مجمع تھا۔ سب کی نظریں حضرت محمد رسول اللہ صلی علیہ وسلم کے چہرے پر تھیں کہ نہ جانے کیا کہا جائے گا۔ اس سے پہلے تو اس طرح محمد رسول اللہ صلی علیہ وسلم نے لوگوں کو جمع نہیں کیا۔ یہ تو بالکل نئی بات ہے۔ شاید کسی اہم واقعہ کی اطلاع دینا مقصود ہے۔ تمام مجمع گوش برآواز تھا۔

حضرت محمد رسول اللہ صلی علیہ وسلم نے فرمایا:

”دیکھو میں قلعہ کوہ پر کھڑا ہوں، تم اس کے نیچے ہو، میں پہاڑ کے دونوں طرف دیکھ رہا ہوں۔ اگر

اچھا! میں یہ کہوں کہ ایک ہتھیار بند لشکر دور سے آتا دکھائی دے رہا ہے جو مکہ پر چڑھائی کرے گا تو تم

اس کا یقین کر لو گے؟“

مجمع سے آواز آئی۔ سب نے یک زبان ہو کر پکارا:

”یقیناً ہم تمہاری بات مان لیں گے تم جیسے راست باز اور صادق القول کو ہم بھلا جھٹلا سکتے ہیں۔“

اس کے بعد آپ صلی اللہ علیہ وسلم نے ارشاد فرمایا:

”یہ تو سمجھانے کے لیے ایک مثال تھی، تم یقین کر لو کہ موت تمہارے سر پر آرہی ہے اور تمہیں خدا

کے سامنے حاضر ہونا ہے۔ اے قریشیو! جس طرح تم دنیا اور اس کی چیزوں کو دیکھ رہے ہو، میں اسی

طرح عالم آخرت کو دیکھ رہا ہوں۔“

کوہ صفا پر اعلان حق کے بعد رسول اللہ صلی اللہ علیہ وسلم نے تبلیغ عام کر دی، گلی کوچوں اور بازاروں میں، سڑکوں اور چوراہوں پر خدا کا پیغام پہنچاتے۔ مکہ ہی کیا سارے عرب ملک کے سامعہ (کانوں) کے لیے یہ پیام بالکل اجنبی اور نامانوس تھا۔ لوگ نیکی اور ہدایت کی باتوں سے بدکتے تھے۔ روایتی عصبیت اور موروثی عقائد قبول حق سے روکتے تھے کہ کہیں عبد اللہ کے بیٹے محمد رسول اللہ صلی اللہ علیہ وسلم کی باتوں میں آکر اپنے باپ دادا کے دین کو نہ چھوڑ بیٹھنا۔ تمہارے آبا و اجداد بے وقوف نہیں تھے۔ تم سے زیادہ عقل مند اور صاحب فراست تھے۔ انہوں نے سوچ سمجھ کر ہی یہ راستہ اختیار کیا تھا۔ جن خداؤں نے صدیوں سے تمہاری حاجت روائی کی ہے جو تمہارے آڑے وقت کام آئے ہیں ان سے اس طرح منھ موڑ لینا شان مروت اور احسان شناسی کے خلاف ہے۔ بہادر آدمیوں کی ایک زبان ہوتی ہے۔ جسے ایک بار بزرگ اور بڑا کہہ دیا بس ساری عمر اس کی بزرگی کی عزت کرتے رہیں گے۔ ان تصورات اور توہمات نے رسول اللہ کی آواز کو دل تک پہنچ کر واپس کر دیا۔

سب سے پہلے جن نیک بندوں کو ایمان کی توفیق اور اسلام کی سعادت نصیب ہوئی وہ.....؟

(۱) آزاد مردوں میں سب سے پہلے ابو بکر بن قفاؤ

(۲) بچوں میں سب سے پہلے علی ابن ابی طالب

(۳) عورتوں میں سب سے پہلے خدیجہ بنت خویلد

(۴) موالی میں سب سے پہلے زید بن حارثہ اور

(۵) غلاموں میں سب سے پہلے بلال حبشی

13. غموں کا سال

ان تمام مخالفتوں اور عداوتوں کے باوجود مسلمانوں کی تعداد میں اضافہ ہوتا جا رہا تھا جو اس دین حق کو قبول کر لیتا۔ وہ اپنی جگہ خود پیکر تبلیغ اور مجسمہ ہدایت بن جاتا۔ مکہ کے گھٹا ٹوپ اندھیرے میں اسلام کی روشنی پھیلتی جا رہی تھی۔ اسلام کی ترقی کو دیکھ کر کفار قریش بہت تلملے کہ محمد رسول اللہ صلی اللہ علیہ وسلم کا پیام تو کسی طرح نہیں رکتا۔ یہ پودا تو مخالفتوں کی آندھیوں میں اور جڑ پکڑتا اور پھیلتا چلا جاتا ہے اور یہی نہیں اس دین میں نہ جانے کیا لذت ہے کہ جس نے اسے قبول کر لیا بس وہ اسی کا ہولیا۔ مسلمان سر راہ پٹتے ہیں زخم کھاتے ہیں گھر والے انہیں کھانا کپڑا تک نہیں دیتے۔ مگر یہ لوگ ایسے دھن کے پکے ہیں کہ ان تمام سختیوں کے باوجود محمد رسول اللہ صلی اللہ علیہ وسلم ہی کا کلمہ پڑھے جاتے ہیں۔

سرداران قریش جمع ہوئے اور آپ صلی اللہ علیہ وسلم کے پیام کو ناکام بنانے کی تدبیر سوچنے اور اس پر عمل کرنے کے لیے یہ کانفرنس منعقد ہوئی تھی۔ بہت کچھ سوچ بچار اور قیل و قال کے بعد آخر یہ طئے ہوا کہ حضرت محمد رسول اللہ صلی اللہ علیہ وسلم کو پورے خاندان کے ساتھ کسی جگہ محصور کر کے سوشل بائیکاٹ کر دیا جائے، کھانے پینے کی چیزوں کی جب بندش ہوگی تو بنو ہاشم بھوک پیاس کی تاب نہ لا کر ہماری ہر شرط مان لیں گے، قوم کا دباؤ بہت بری چیز ہے اچھے اچھوں کے ہوش ٹھکانے آجاتے ہیں۔ منصور بن عکرمہ نے تمام قبائل کی طرف سے ایک معاہدہ لکھا:

”جب تک محمد رسول اللہ صلی اللہ علیہ وسلم ابن عبد اللہ کو بنو ہاشم قتل کے لیے ہمارے حوالے نہ کر دیں اس وقت تک بنو ہاشم سے نہ کوئی بیاہ شادی کرے گا نہ ان کے ساتھ خرید و فروخت ہوگی نہ ان سے کوئی بولے چالے گا اور نہ اس خاندان والوں کے پاس کھانے پینے کی کوئی چیز جانے دے گا۔“

یہ معاہدہ اونٹ کی کھال پر لکھ کر کعبہ کے دروازے پر لٹکا دیا گیا تاکہ تمام مکہ اس سے آگاہ ہو جائے جو شخص اس معاہدے کو پڑھتا وہ دوسرے سے ذکر کرتا اور دوسرا تیسرے سے! اس طرح تمام مکہ میں اس کی شہرت ہو گئی کہ بنو ہاشم سے ملنا جلنا معاملات کرنا اور انہیں کھانے پینے کی چیزیں دینا بہت بڑا قومی جرم ہے۔ قبیلوں کے تمام سردار اس معاہدے میں شریک ہیں اس لیے ہر قبیلہ والے پر ان شرائط کی پابندی ضروری ہے۔

ابوطالب اپنے خاندان سمیت شعب ابوطالب میں پناہ گزیں ہو گئے۔ یہ ایک طرح کی قید تھی اس گھرانے کے کسی آدمی سے کوئی قریشی بات چیت نہ کرتا۔ گلیوں کے موڑوں پر پہرے بٹھادیے گئے تھے کہ کوئی شخص ترس کھا کر کھانے پینے کی کوئی چیز بنو ہاشم تک نہ پہنچائے۔ شعب ابوطالب سے آنے جانے والوں کی نقل و حرکت پر کڑی نگرانی رکھی جاتی۔

حضرت محمد رسول اللہ صلی اللہ علیہ وسلم اور آپ صلی اللہ علیہ وسلم کے صحابہ پر کئی کئی وقت کے فاقے گزرنے لگے۔ صحابہ کرام بھوک سے بے تاب ہو کر درختوں کی پیتیاں کھا کھا کر بسر کرتے، ایک صحابی کو اتفاق سے گلی میں ایک سوکھا چڑا مل گیا۔ انہوں نے پانی میں بھگو کر اسے کوٹا اور جب خوب نرم ہو گیا تو اسے حلق سے اتار لیا۔ ہاشمی گھرانے کے پھول سے بچے بھوک کی تاب نہ لا کر روتے تو ان کی آوازیں سن سن کر کفار قریش خوش ہوتے۔ ایک دوسرے کو مبارکبادیاں دیتا۔

پورے تین سال اسی عالم میں گزر گئے۔ پریشانیوں کی کوئی انتہا نہ رہی۔ مصیبتوں کی حد ہو گئی۔ مکہ کی بھری بستی میں بنو ہاشم بیگانوں بلکہ اچھوتوں اور قیدیوں کی طرح زندگی گزار رہے تھے..... بیکسی اور کس مپرسی کی زندگی ایسی زندگی جس کے مقابلے میں آدمی خودکشی کو ترجیح دینے پر مجبور ہو جاتا ہے۔ قریش نے بنو ہاشم، محمد رسول اللہ صلی اللہ علیہ وسلم کو ایک دانہ کے لیے ترسایا، مگر ان کے ثبات عزم میں فرق نہ آیا۔ بھوک پیاس کی حالت میں بھی وہ اپنے خدا کی حمد و ثنا کرتے رہے۔

ابوطالب کا بڑھا پاتھا، غموں نے ان کو اور نڈھال کر دیا، بھتیجے کی حمایت کے سبب ساری قوم مخالف ہو گئی تھی۔ بوڑھی کمزور ہڈیاں تھیں کب تک باغم اٹھائیں، ایک بار بیمار پڑ گئے۔ حضرت محمد رسول اللہ صلی اللہ علیہ وسلم شفیق چچا کی عیادت کے لیے تشریف لے گئے۔ ابوطالب نے آپ صلی اللہ علیہ وسلم سے کہا:

”یا ابن عم! جس خدا نے تجھے رسول بنا کر مبعوث کیا ہے، اس سے میرے اچھے ہو جانے کے لیے دعا کیوں نہیں کرتا؟“

حضور صلی اللہ علیہ وسلم نے چچا کی اس خواہش کا اشارہ پا کر خدا کی بارگاہ میں دعا کی۔ دعائے محمد رسول اللہ صلی اللہ علیہ وسلم کے خیر مقدم کے لیے اجابت خود دوڑی ہوئی آئی اور ابوطالب تندرست ہو گئے۔ ان میں تو انائی آگئی جیسے ان کے نحیف جسم میں کسی نے نئے سرے سے جان ڈال دی۔ خوش ہو کر بولے:

”بھتیجے! خدا تیری بات مانتا ہے۔“

اس پر حضور صلی اللہ علیہ وسلم نے فرمایا:

”عمی! اگر آپ بھی خدا کی بات مان لیں اور اس کے کہے کو پورا کر دکھائیں تو وہ بھی آپ کا کہا مانے۔“

چند دن اچھے رہ کر ابوطالب پھر بیمار پڑے۔ زندگی کا آفات سچ مچ لب بام آ گیا۔ بڑھاپے کی اوٹ سے موت جھانکنے لگی، سانس کا ڈورا اتنا کمزور ہو گیا تھا کہ بس ذرا سے جھٹکے کی دیر تھی۔ پھر قصہ پاک تھا۔

ابوطالب کی بیماری نے قدرے طول کھینچا، مکہ کے رسم و رواج کے مطابق دوا دارو بھی ہوئی۔ مگر قدرت ان کی زندگی کے منشور پر خاتمہ کی مہر لگا چکی تھی۔ آخر کار بوڑھے ابوطالب نزع کی ہچکیاں لے کر موت کی ابدی نیند سو گئے۔ حضرت محمد رسول اللہ صلی اللہ علیہ وسلم کو شفیق و غم گسار چچا کی موت کا غم ہونا ہی چاہیے تھا۔ مگر کفار قریش کے گھروں میں خوشی کے چراغ جل رہے تھے اور جشن مسرت ہو رہا

تھا کہ آج محمد رسول اللہ صلی اللہ علیہ وسلم کا سب سے بڑا سہارا جاتا رہا۔ ابوطالب کی حمایت جو آج تک ابن عبد اللہ کے کام آتی رہی۔ اب موت نے چھین لی، مٹادی، بلکہ فنا کر دی۔ اول تو محمد رسول اللہ صلی اللہ علیہ وسلم چچا کی موت سے خود ہی سکتہ خاطر ہو گئے ہوں گے اور ان میں پہلا سا جوش نہ رہا ہوگا۔ لیکن اب بھی انہوں نے پہلے کی طرح اپنی سرگرمیاں جاری رکھیں۔ تو ہم ان کا زور توڑ کر رکھ دیں گے۔ یہ ابوطالب کا منہ تھا جو ہم محمد رسول اللہ صلی اللہ علیہ وسلم ابن عبد اللہ کی تھوڑی بہت رعایت کر جاتے تھے۔ اب ان کے ساتھ کسی قسم کی رعایت، درگزر، چشم پوشی اور مر موت روانہ رکھی جائے گی چچا کی محبت بھتیجے کے لیے ہر جگہ سپر بن جاتی تھی مگر اب خود وہ سپر ہی ٹوٹ گئی۔

یہ ان لوگوں کی بھول، کم نظری اور کوتاہ اندیشی تھی، قدرت ان کی باتوں پر ہنس رہی تھی کہ ارے نادانوں! محمد رسول اللہ صلی اللہ علیہ وسلم کا بھروسہ ابوطالب پر نہیں خدا پر تھا۔ ابوطالب مر گئے مگر خدا زندہ ہے۔

ابوطالب کی موت کا غم ابھی تازہ ہی تھا کہ حضرت محمد رسول اللہ صلی اللہ علیہ وسلم کی غم گسار شریک حیات حضرت خدیجہ الکبریٰ چند دن بیمار رہ کر اللہ کو پیاری ہو گئیں۔ آگے پیچھے ایک چھوڑ دو غم خوار اور شفیق عزیزوں کا اٹھ جانا کوئی معمولی حادثہ نہ تھا۔ غموں کے دو پہاڑ تھے جو تھوڑے تھوڑے وقفہ سے ابن عبد اللہ پر ٹوٹ پڑے۔ مگر محمد رسول اللہ صلی اللہ علیہ وسلم ان غموں کو صبر اور شکر کے سہارے برداشت کر گئے۔ اللہ تعالیٰ نے صبر کی بشارت اور اپنے وعدہ معیت سے آپ صلی اللہ علیہ وسلم کے دل کو تھاما، مگر کسی سانحہ کو محسوس کر کے اس سے متاثر ہونا انسانی فطرت ہے۔ آپ صلی اللہ علیہ وسلم پر بھی دھیرے دھیرے حادثوں کا اثر ہوا اس سال کو آپ ”عام الحزن“ یعنی غم کا سال فرمایا کرتے تھے۔



14. نجاشی کے دربار میں

کفار قریش کے ظلم و ستم کی رفتار اب اور زیادہ تیز ہو گئی۔ وہ اب سچ مچ حضرت محمد رسول اللہ صلی اللہ علیہ وسلم اور آپ صلی اللہ علیہ وسلم کے صحابہ کے خون کے پیاسے ہو گئے ان سب نے ایک کر لیا تھا اپنے جھوٹے خداؤں کی قسمیں کھا کھا کر اس بات میں متحد ہو گئے تھے کہ جیسے بن پڑیگا مکہ سے اسلام کے شیداؤں کا نام و نشان مٹا کر دم لیں گے، کانٹے کی نوک سے لے کر نیزے کی انی تک ہر چیز مسلمانوں کے خلاف استعمال کی جائے گی۔ جہاں تک ہمارے دم میں دم ہے یہ نیا دین عرب میں نہیں چل سکتا، اسلام دشمنی ہتھیار سے لیس ہو کر مخالفت کے میدان میں آگئی، مشورہ نہیں بلکہ عہد و پیمانے ہوئے کہ مکہ کی زمین محمد رسول اللہ صلی اللہ علیہ وسلم ابن عبد اللہ اور آپ کے ساتھیوں پر تنگ کر دی جائے گی۔ کھل کر، چھپ کر، جس طرح ممکن ہوگا مسلمانوں کو ستایا جائے گا۔ ابوطالب اور خدیجہ کی پے در پے موتوں نے محمد رسول اللہ صلی اللہ علیہ وسلم اور ان کے ساتھیوں کو دل شکستہ کر دیا ہے۔ ان کی اس دل شکستگی سے پورا پورا فائدہ اٹھانا چاہیے۔

مرد تو مرد عورتیں تک خود حضور نبی کریم صلی اللہ علیہ وسلم اور آپ کے جاں نثاروں کو ستانے کے لیے کمر بستہ ہو گئیں۔ جاہلانہ عصبیت پوری قوت کے ساتھ عود کر آئی تھی۔ قریش صدیوں سے ایک دوسرے کے دشمن تھے قبائلی عداوتیں قرونوں سے چلی آتی تھیں۔ انتقام اور کینے دلوں میں مدت سے پرورش پا رہے تھے۔ مگر اسلام دشمنی کے لیے وہ سب کے سب ایک ہو گئے تھے۔ اس مقصد میں وہ ایک خیال اور ہم مقصد تھے۔ حضرت محمد رسول اللہ صلی اللہ علیہ وسلم کی مخالفت میں وہ سب یک جان اور متحد تھے انہیں سے ہر شخص رسول اللہ اور آپ کے صحابہ کے ستانے میں ابو جہل اور ابولہب سے زیادہ شدید اور ظالم بننے کی کوشش کرتا۔

نوجوان چھو کرے اپنے گھر والوں سے فخر یہ لہجہ میں کہتے کہ آج فلاں نخلستان میں ہم نے فلاں مسلمان کو خوب جی بھر کر مارا، اس کے بدن کو لہولہاں کر دیا، کوئی بیان کرتا کہ بنو ہذیل کی گلی میں ایک مسلمان کو میں نے پہلے تو فحش گالیاں دیں اور پھر اسکی پیشانی پر تاک کر جو پتھر مارا ہے تو ہمارے معبدوں کا یہ دشمن زخم کے اثر سے تلملا کر زمین پر گر پڑا۔ اور میری ٹھوکروں نے اسے اور ہلکان کر دیا۔ کوئی عورت کہتی کہ بنو ہاشم کے گھرانے میں گئی تھی ایک مسلمان عورت گوشت پکا رہی تھی۔ میں نے اسکی ہانڈی میں راکھ جھونک آئی۔ کوئی شخص فخر کرتا کہ میں نے نماز پڑھتے میں خود محمد رسول اللہ صلی اللہ علیہ وسلم ابن عبد اللہ کے سر پر اونٹ کی اوجھڑی ڈال دی۔

اسی پر آشوب دور میں حضرت محمد رسول اللہ صلی اللہ علیہ وسلم نے خدا کا حکم پا کر اپنے چند صحابہ سے فرمایا کہ تم لوگ حبش چلے جاؤ۔ وہاں کا بادشاہ تمہارے ساتھ اچھا سلوک کرے گا۔ اور اس خطہ میں تمہیں امن مل سکے گا۔ صحابہ کرام کا ایک مختصر قافلہ حبش کی طرف روانہ ہو گیا۔ اللہ کی راہ میں یہ پہلی ہجرت تھی جس کی بدولت عرب سے باہر اسلام کی آواز پہنچ گئی۔

کفار قریش کو جب یہ معلوم ہوا کہ چند مسلمان صحیح سلامت حبش پہنچ گئے تو ان کا ایک وفد بھی حبش روانہ ہو گیا۔ عداوت اور اذیت کوشی کی انتہا ہے کہ وطن چھوڑ دینے کے بعد بھی قریش کے کیچے میں ٹھنڈک نہ پڑی وہ چاہتے تھے کہ مکہ کی طرح حبش کی زمین بھی مسلمانوں پر تنگ کر دی جائے۔ اس حق پرست جماعت کو دنیا کے پردے پر کہیں بھی امان نہ ملے عافیت کے تمام دروازے ان پر بند ہو جائیں۔

کفار قریش بڑے ہی چالاک، فتنہ اور سازشی تھے۔ بادشاہوں کی مطلق العنانی کا دور تھا۔ وہ اچھی طرح جانتے تھے کہ شاہ حبش کی نگاہ اگر مسلمانوں کی طرف سے پھر گئی تو کوئی طاقت ان کو حبش میں پناہ نہ دے سکے گی اور یہاں سے ان کا نکل جانا پڑے گا۔ مگر بادشاہ کو براہ راست متاثر کرنا بہت دشوار تھا۔ اس مقصد کے حصول کے لیے ان لوگوں نے زمین ہموار کرنا شروع کی سب سے پہلے بادشاہ کے درباریوں اور مصاحبوں سے جا کر ملے ان کو ہر طرح سے ورغلا یا اور صحابہ کرام کے خلاف ابھارا کہ یہ لوگ ایک نیا دین لے کر تمہارے ملک میں آئے ہیں۔ انہوں نے ہمارے نوجوانوں کو بہکا کر غلط راہ پر ڈال دیا ہے۔ دیکھنا! کہیں یہ جادو تمہارے لوگوں پر بھی نہ چل جائے۔ یہ لوگ تو بس تو حید کے نشہ میں سرشار ہیں۔ ان کا تو یہی تکیہ کلام اور شب و روز کا وظیفہ ہے ”اللہ ایک ہے“ اگر اپنے دین کی حفاظت اور بقا چاہتے ہو تو ان لوگوں کو جیسے بنے ہمارے حوالے کر دو، ہم ان سے بھگت لیں گے۔

شاہ حبش کے درباریوں نے کہا کہ آپ لوگ نشاط خاطر رکھیں۔ شاہی دربار میں ہم آپ کی پوری پوری ہم نوائی کریں گے۔ کفار قریش کے وفد کو جب مصاحبوں اور درباریوں کی طرف سے تائید کا یقین اور اطمینان ہو گیا تو وہ لوگ شاہ حبش کے دربار میں جا کر فریادی ہوئے کہ جہاں پناہ! (صحابہ کرام) ہمارے قیدی ہیں جو بھاگ کر آپ کے ملک میں چلے آئے ہیں، انہیں ہمارے حوالے فرمادیجیے۔

شاہ حبش پورے جاہ و حشم کے ساتھ تخت پر بیٹھا تھا دربار کا ہے کو تھا زمین کی جنت تھی۔ زریفت کے پردے، قیمتی قالین، دیدہ زیب ساز و سامان، جھم جھم کرتی ہوئی گراں قدر صلیبیں، سونے چاندی کے گلدان، بادشاہ تو بادشاہ دربان، عصا بردار، شاگرد پیشہ اور غلام تک زریں وردیاں پہنے تھے، قریش کے وفد نے مسلمانوں کے خلاف جو استغاثہ پیش کیا اس کی تائید میں درباریوں کے سروں میں جنبش پیدا ہوئی۔ رعب شاہی کے سبب زبان سے کچھ نہ کہا مگر آنکھوں کی چمک عرض کرنے لگی کہ وفد قریش کا ترجمان اور امیر سچ کہہ رہا ہے یہ مسلمان واقعی وہی ہیں جو کچھ یہ قریش کہہ رہے ہیں۔

شاہ حبش نے وفد قریش سے چند سوالات کیے پھر مسلمانوں کی طرف مستفسرانہ نگاہوں سے دیکھا کہ تم کیا کہتے ہو ان الزامات کے جواب میں اپنی صفائی پیش کرو صحابہ کرام کی طرف سے حضرت جعفر طیار رضی اللہ عنہ نے نہایت ہی دل نشین انداز میں تقریر کی۔ عرب کی جہالت پر مختصر تبصرہ کیا اور رسول اللہ صلی اللہ علیہ وسلم کی تعلیمات پر روشنی ڈالی۔ دربار میں ایک سناٹا سا طاری ہو گیا۔ کفار قریش اس غلط فہمی میں مبتلا تھے کہ مسلمان ہمارے مقابلہ میں کیا بول سکیں گے۔ ہماری سازشیں بے کار نہ جائیں گی۔ درباری لوگ ہماری پشت پناہی کر رہے ہیں اور مصاحبوں کو ہم نے پہلے سے گانٹھ لیا ہے۔ میدان ہمارے ہاتھ ہی رہے گا۔ مگر حضرت جعفر کی تقریر نے ان کے منصوبوں کو خاک میں ملادیا۔ وہ محسوس کر رہے تھے کہ نجاشی ان کی تقریر کا اثر قبول کر رہا ہے۔ حضرت جعفر کی باتوں میں وزن اور جان ہے ان کے حجے تلے فقرے شاہ حبش کے دل میں اترتے جا رہے ہیں۔ کس توجہ اور دلچسپی کے ساتھ بادشاہ ان کی تقریر سن رہا ہے۔ نجاشی کے دل میں گداز پیدا ہوا۔ جیسے کسی نبی طاقت نے چنگی میں لے کر اس کے دل کو دبا یا۔ جہاں تک کہ سختی نرمی سے بدل گئی۔ قرآن کی تاثیر نے کنجی بن کر اس کے دل کے تالے کو چشم زدن میں کھول دیا۔ قفل کا کھلنا تھا کہ حقیقتیں بے نقاب ہو کر سامنے آگئیں۔ قرآن کی آیتیں سن کر نجاشی کی آنکھوں میں آنسو آگئے۔ درباری لوگ اور خود قریش کا وفد حیران تھا کہ جن آنکھوں میں غم و غصہ کی چنگاریاں نکلنی چاہیے تھیں ان میں آنسو جھلملا رہے ہیں۔ حضرت جعفر جب قرآن سنا چکے تو نجاشی نے تاثر آمیز لہجہ میں کہا:

”یہ کلام اور انجیل ایک ہی چراغ کے پرتو ہیں“

مصاحبوں، درباریوں اور وفد قریش کے ارکان اس جملہ کو سن کر حیران رہ گئے۔ ان پر اوس سی پڑ گئی۔ کیا سوچ کر آئے تھے کیا ہو گیا؟ قریش مکہ اس انتظار میں تھے کہ ان کا وفد مسلمانوں کو گرفتار کر کے اپنے ساتھ لائے گا۔

مگر ارکان وفد نے حبش سے واپس ہو کر جب حقیقت حال سے ان کو مطلع کیا تو ان کی تمناؤں کے ہوائی قلعے پانی کے بلبلوں

کی طرح ٹوٹ گئے۔ ارکان وفد نے کہا کہ اے بھائیو! ہم نے اپنی کوشش میں کوتاہی نہیں کی۔ بادشاہ جمش کے درباریوں تک کو ہم نے اپنا ہم زبان بنا لیا۔ مگر اس کو کیا کریں گے کہ جعفرؑ کی تقریر اور پھر قرآن کی آیتوں نے نجاشی کو اتنا متاثر کیا کہ وہ بھرے دربار میں رونے لگا۔ بھائیو! یہ لوگ توجاد و مکر معلوم ہوتے ہیں۔ دنیا جہاں میں جہاں بھی یہ پہنچیں گے لوگ ان کا اثر قبول کیے بغیر نہیں رہ سکتے۔ ان کے زور کو اگر پوری قوت کے ساتھ کچلا نہ گیا تو عرب ہی نہیں ساری دنیا ان کے دام میں گرفتار ہو جائے گی۔



بعثت نبوی ﷺ کا گیارہواں سال ہے۔ حج کا موسم ہے۔ عرب کے گوشہ گوشہ سے لوگ مکہ چلے آ رہے ہیں۔ مکہ کی بستی میں غیر معمولی چہل پہل ہے۔ حضرت محمد رسول اللہ صلی اللہ علیہ وسلم اور صحابہ کرام باہر سے آنے والوں تک خدا کا پیام پہنچانے کے لیے ہر ممکن سعی فرما رہے ہیں۔ کفار قریش کی مخالفتوں، مزاحمتوں اور رکاوٹوں کے باوجود آپ اپنے فرض کی ادائیگی میں منہمک ہیں۔

شہر مکہ سے چند کوس کی دوری پر عقبہ نام کا ایک مقام ہے جہاں رات کے اندھیرے میں یثرب سے آئے ہوئے لوگ حضرت محمد رسول اللہ صلی اللہ علیہ وسلم ان لوگوں کے پاس تشریف لے گئے۔ یثرب والوں نے اب تک کسی آدمی کا اتنا روشن اور دلکش چہرہ نہ دیکھا تھا۔ اندھیرے میں ایسا دکھائی دیا جیسے بدر کا مل بادل کا اوٹ سے نکل آیا۔ وہ لوگ سمجھے کہ قریش کو کوئی سردار کسی اپنی ضرورت سے یا ہم سے کوئی ضروری بات کہنے کے لیے آیا ہے۔ مگر ان کے ضمیر آپ ہی آپ بول رہے تھے کہ اس مقدس و منور انسان کا رات کی تنہائی میں یہاں آنا کسی اہم واقعہ کا پیش خیمہ ہے۔ یقیناً کوئی نئی بات ظہور میں آنے والی ہے۔

حضور صلی اللہ علیہ وسلم کے ان چھ آدمیوں کے سامنے پہلے اللہ تعالیٰ کی بڑائی بیان کی اور خدا کی جلالت و عظمت سے ان لوگوں کے دلوں کو خوب گرمادیا۔ درس توحید کے بعد شرک کی تردید بہر حال ضروری اور نفسیات انسانی کے عین مطابق تھی اس کے بعد حضور نے نیوکاری اور زہد کی تلقین کی اور فسق و فجور اور برے کاموں سے منع فرمایا۔ یثرب والے نہایت خاموشی کے ساتھ حضرت محمد رسول اللہ صلی اللہ علیہ وسلم کی گفتگو سنتے رہے۔ ان کے دل ایک ایک لفظ کو قبول کرتے اور اثر لیتے گئے تلاش حق کے لیے شاید پہلے ہی سے مضطرب تھے اور دل و دماغ میں حق بات ماننے کی پوری پوری صلاحیت موجود تھی۔ بس یوں سمجھیے کہ زمین تیار تھی بس اس میں بیج ڈالنے کی دیر تھی۔

رات کی خاموشی، اندھیرا، مکہ کی پہاڑیوں کا دامن، اجنبی لوگوں سے ملاقات، اسی عالم میں درس ہدایت کے بعد حضرت محمد رسول اللہ صلی اللہ علیہ وسلم نے قرآن کی آیتیں ان لوگوں کو سنائیں۔ ساری فضا جھوم جھوم گئی، شجر و حجر پر وجد طاری ہو گیا اور یہ تو پھر انسان تھے۔ کلام الہی نے ان لوگوں کے دلوں میں یقین ایمان کے فانوس روشن کر دیے، بھٹکے ہوؤں کو کسی وہم و گمان اور کوشش کے بغیر راہ

استقامت مل گئی۔

یثرب کے یہ چھ لوگ اپنی قوم کے ساتھ بت پرستی کرتے تھے۔ مگر انہوں نے یثرب کے ہمسایہ یہودیوں کی زبان سے بار بار سنا تھا کہ بہت ہی قریب زمانہ میں ایک نبی ظاہر ہونے والا ہے۔ حضرت محمد رسول اللہ صلی اللہ علیہ وسلم کے مقدس چہرے کو دیکھ کر اور آپ کی گفتگوں کر ان لوگوں کو یقین ہو گیا کہ جس نبی کی بعثت کے لیے ہزار ہا سال سے پیش گوئیاں ہوتی چلی آتی ہیں۔ وہ یہی ہیں اس خیال نے یقین کی صورت اختیار کر لی۔ اور وہ سب کے سب ایمان لے آئے۔ رسول اللہ صلی اللہ علیہ وسلم کے چند لمحوں کی تربیت نے ان میں اسلام کی روح، توحید کی لذت ایمان کا ذوق اور نیکو کاری کا احساس پیدا کر دیا، اب جو مکہ سے یہ اپنے وطن کو لوٹ کر گئے تو ان میں سے ہر شخص اللہ کے دین کا مبلغ، خدا کے پیام کا منادی اور رسول اللہ صلی اللہ علیہ وسلم کے ارشادات کا ناشر تھا۔

یثرب سے بہت سے لوگ حج کرنے کے لیے مکہ آئے تھے اور ہر طرف سے آئے دن یثرب میں مسافر آتے جاتے رہتے تھے۔ مگر ان چھ مسلمانوں کے چہروں کو دیکھ کر لوگ کہنے لگے کہ یہ تو مکہ سے بہت کچھ بدل کر آئے ہیں ان کی ایک ایک ادب بول چال، رفتار گفتار، نشست و برخاست تک میں ایک خاص تبدیلی پائی جاتی ہے۔ زندگیوں کا اس قدر جلد بدل جانا بہت حیرت انگیز ہے۔

ان سعادت مند افراد نے یثرب پہنچ کر ہر ملنے جلنے والے اپنے پرانے عالم جاہل، دیہاتی اور شہری سے کہا کہ بھائیو اور دوستو! وہ نبی جس کا تمام دنیا کو انتظار تھا اور جس کی آمد کی خبر ہم سدا سے سنتے آئے ہیں اس کا ظہور ہو چکا، ہم اس مقدس نبی کے دیدار سے مشرف ہو کر آئے ہیں۔ اس کا کلام اپنے کانوں سے سنا ہے۔ اس نبی نے زندہ رہنے والے خدا تک ہمیں پہنچا دیا ہے۔ اب ہماری نگاہوں میں دنیا کی زندگی اور موت کی کوئی قدر نہیں رہی۔

اسلام کے ان پر جوش مبلغین کا یہ اثر ہوا کہ یثرب کے ایک ایک گھر میں حضور نبی کریم صلی اللہ علیہ وسلم کا ذکر ہونے لگا۔ ان چھ مسلمانوں کی بدلی ہوئی زندگیوں کو دیکھ کر یثرب کے باشندے کہتے کہ اے بھائیو! یہ لوگ اسلام لانے کے بعد کچھ سے کچھ ہو گئے ہیں، برائیوں کے پاس تک نہیں پھٹکتے، ہر دم بھلائی اور پاک بازی کا انہیں خیال رہتا ہے جس دین اور جس پیغمبر کی تعلیمات نے سیرت و کردار کو بدل دیا، اس میں یقیناً صداقت پائی جانی چاہیے۔ شوق و ذوق کی دبی ہوئی چنگاریاں بہت سوں کے دلوں کو گرمانے لگیں، توحید و نیکو کاری کی باتیں سن سن کر سعید و رحیم لطف لینے لگیں۔

ایک سال بعد یعنی ۱۲ بعثت نبوی میں یثرب کے بارہ باشندے مکہ آئے۔ یہ لوگ گھروں سے یہ ارادہ کر کے چلے تھے کہ محمد رسول اللہ صلی اللہ علیہ وسلم کی خدمت میں حاضر ہو کر آپ کی تعلیمات اور اصول دین اپنے کانوں سے سنیں گے، آپ کی نقل و حرکت، رفتار و گفتار اور آپ کے ساتھیوں کے حالات سے اندازہ کریں گے کہ آیا یہ ذات واقعی پیروی کیے جانے کے قابل ہے؟ اس کی غلامی اور اطاعت کا پٹہ ہمیں اپنی گردنوں میں ڈال لینا چاہیے۔ حق کی تلاش، صداقت کی جستجو، ایمان و ہدایت کا سراج انہیں مکہ کشاں کشاں لے کر آیا، مذہب اور عقیدے کا معاملہ تھا وہ خوب ٹھونک بجا کر اور دیکھ بھال کر فیصلہ کرنا چاہتے تھے۔

رسول اللہ صلی اللہ علیہ وسلم کی خدمت میں یثرب کے یہ بارہ نقیب حاضر ہوئے۔ حضور صلی اللہ علیہ وسلم نے خدا کا پیام ان تک پہنچا دیا۔ نیکی اور پرہیزگاری کی تعلیم دی۔ قرآن کی آیتیں ان کے حق میں بھی انقلاب کا سبب اور ہدایت کا ذریعہ بن گئیں۔ صحابہ کرام کی مقدس اور بے داغ زندگیوں کو دیکھ کر اور یقین ہو گیا کہ یہ دین ایک ہی تاؤ میں کھوٹے ٹوکھر اور پتیل کو کندن بنا دیتا ہے۔ سب نے یک زبان ہو کر اللہ کی ربوبیت اور محمد رسول اللہ صلی اللہ علیہ وسلم کی رسالت کی شہادت دی۔ اسلام لاتے ہی ان کی بھی کاپلٹ ہو گئی۔ وہ اس تبدیلی کو خود محسوس کر رہے تھے۔ دلوں پر کفر و ضلالت کے پڑے ہوئے پردے یکبارگی اٹھ گئے۔ ہر شخص ایک دوسرے کو مبارکباد دیتا۔ فرط مسرت نے ان کے چہروں کو اور غوانی بنا دیا تھا وہ اپنی قسمتوں پر ناز کر رہے تھے۔

چھ وہ لوگ جن کو عقبہ اولیٰ میں اسلام کی سعادت نصیب ہوئی اور بارہ یہ نئے نئے مسلمان۔ اس طرح اب اٹھارہ آدمی یثرب میں مسلمان تھے اور حضرت مصعبؓ نے اس تعداد میں ایک کا اور اضافہ کر دیا۔ یثرب میں چرچے ہونے لگے کہ محمد رسول اللہ صلی اللہ علیہ وسلم نے اپنے ایک ساتھی کو ہمارے شہر میں تبلیغ کے لیے بھیجا ہے چلو ان سے چل کر ملیں۔ ان کے ذریعہ اسلام کے بارے میں ٹھیک ٹھیک معلومات حاصل ہو سکے گی، لوگ مصعبؓ سے آکر ملتے اور اسلام کے متعلق سوالات کرتے، حضرت مصعبؓ خود بھی گلیوں، بازاروں اور گھروں میں جا کر اسلام کی تبلیغ فرماتے۔ مکہ کی طرح مدینہ دشوار اور بنجر نہ تھا۔ یہاں کی زمین میں ہدایت قبول کرنے کی استعداد موجود تھی۔ حضرت مصعبؓ کی تعلیم و تربیت نے بہت سے دلوں کو نور ایمان سے جگمگادیا اور اس کی تعداد میں اضافہ ہونے لگا جو شخص مسلمان ہوتا وہ خود اپنی جگہ اسلام کا مبلغ بن جاتا۔ ایک چراغ سے دوسرا چراغ روشن ہو جاتا اور ایک دل کا دوسرے دل پر اثر پڑتا۔ جو لوگ ایمان کی حلاوت اور اسلام کی لذت سے آشنا ہوتے وہ پچھتاتے کہ ہائے ہم اب تک بڑی بے خبری اور اندھیرے میں رہے۔ یہ زندگی لہو و لعب اور خرافات میں گزری، کام کی زندگی کا تو اب آغاز ہوا ہے کاش! اب سے بہت پہلے اس نعمت سے بہرہ اندوز ہونے کی سعادت حاصل ہو جاتی۔

مدینہ میں حضرت مصعبؓ پہنچتے تو اسعد بن زرارہ نے رسول اللہ صلی اللہ علیہ وسلم کے پیامی کی میزبانی کا شرف حاصل کیا، اسعد خود بھی تبلیغ حق میں بہت پیش پیش تھے۔ اسعد کے گھر میں مسلمانوں کا جماؤ ہوتا اور حق کی اشاعت کے لیے مناسب تجویزوں پر سوچ بچار کیا جاتا۔ ان تمام لوگوں کو یہی دھن تھی کہ مدینہ کے کسی ایک گھر میں بھی کفر و شرک کا نام و نشان باقی نہ رہے گمراہی اور ضلالت کے بادل چھٹ کر ہدایت کا سپیدہ نمودار ہو جائے۔ ان مقدس روحوں نے اس کام کے لیے اپنی زندگیاں وقف کر دی تھیں، اٹھتے، بیٹھتے، کھاتے پیتے اور جلوت و خلوت میں بس یہی دھیان رہتا کہ اسلام کی اشاعت ہو اور جہالت کا دور ختم ہو جائے۔ ایسی والہانہ سرگرمیاں اور خلوص آمیز کوششیں بھلا کس طرح رایگاں جاسکتی تھیں۔ اسلام تیزی کے ساتھ یثرب میں پھیلنے لگا۔

سعد بن معاذ اور اسید بن خضیران دونوں قبیلوں کے سردار تھے۔ یہاں تک اسلام کے دائرے میں نہ آئے تھے ان دونوں تک یہ خبر کسی نے پہنچا دی کہ مسلمان تمہارے قبیلوں میں اسلام پھیلانے کے لیے مشورے کر رہے ہیں۔ اور مشورے کے بعد جب کسی فیصلہ

پروہ پہنچ جائیں گے تو کسی تاخیر اور تامل کے بغیر اس پر عمل شروع کر دیں گے یہ مسلمان اپنے ارادوں میں بڑے مضبوط ہیں، کوئی مزاحمت اور مخالفت ان کے جوش کو تھام نہیں سکتی۔ ان کی باتوں میں نہ جانے کیا اثر ہے کہ جس کو پیام پہنچاتے ہیں پھر ان کے رنگ میں رنگ جاتا ہے۔ اپنے قبیلوں کو کسی طرح ان سے دور رکھو ورنہ یہ لوگ ان میں پہنچ گئے تو پھر ان کی تعلیمات کے اثر کا توڑ دشوار ہو جائیگا۔

فتنہ (معاذ اللہ) کو سزا اٹھانے سے پہلے دبا دینا عقل مندوں کا شیوہ ہے ایسے موقعوں پر ذرا سی بھی ڈھیل دینے سے کام بگڑ جاتا ہے۔ اس خبر کو پا کر سعد بن معاذ غصہ میں آگئے انہوں نے اسید سے کہا کہ اسید! تم کس غفلت اور بے خبری میں پڑے ہوئے ہوئے اسعد اور مصعب دونوں مل جل کر خود ہمارے گھرانوں کے ناسمجھ لوگوں کو بہکانے لگے ہیں اور یہ فتنہ ہمارے لوگوں کے دروازوں تک پہنچ گیا ہے تم جاؤ اور ان سے جا کر سختی کے ساتھ کہو کہ ہمارے مخلوں میں اب دوبارہ قدم رکھا تو اچھا نہ ہوگا۔ اسید! میں خود یہ باتیں جا کر ان لوگوں سے کرتا۔ مگر اسعد میری خالہ کا بیٹا ہے اس لیے تمہیں بھیج رہا ہوں۔

اسید بن حضیر بھی غصہ کے مارے بیتاب ہو گیا کہ یہ مسلمان اپنے دام کو خود ہمارے گھروں میں پھیلا رہے ہیں۔ سعد بن معاذ کی تقریر نے اسے اور گرمادیا۔ اسید نے اپنے ہتھیار ساتھ لیے اور ہر مخالفت کا مقابلہ کرنے کے لیے تیار ہو کر روانہ ہوا۔ خاندانی عصبيت اور جاہلانہ حمیت پورے جوش پر تھی۔ اسید اس عزم کے ساتھ روانہ ہوا تھا کہ مسلمانوں نے کوئی سخت سست بات کہی تو نیزے اور تلوار سے اس کا جواب دوں گا۔ پہل میری طرف سے ہوگی۔ پھر سارا قبیلہ میری حمایت میں اٹھ کھڑا ہوگا، اور اس طرح مسلمانوں کے خلاف جنگ چھڑ جائے گی، مسلمانوں کی تعداد بھی بہت تھوڑی ہے۔ ہمارے قبیلہ کی دیکھا دیکھی دوسرے قبیلے بھی اسلام کے خلاف میدان میں آجائیں گے اور پھر اس نئے دین کا بیڑب میں قدم جمننا مشکل بلکہ ناممکن ہو جائے گا۔

اسید کو مسخ آتا دیکھ کر اسعد بن زرارہ نے مصعب بن عمیر سے کہا کہ دیکھیے! اس قبیلے کا سردار آ رہا ہے اللہ کرے وہ آپ کی بات مان لے اور ہدایت کا پیام قبول کر لے۔ مصعب نے جواب دیا کہ اگر یہ شخص بیٹھ گیا تو میں اس سے یقیناً گفتگو کروں گا۔ ابھی یہ باتیں ہو رہی تھیں کہ اسید لمبی لمبی ڈگیں بھرتا ہوا وہاں جا پہنچا۔ اس نے کھڑے کھڑے مسلمانوں کو خوب گالیاں سنائیں کہ تم ہمارے قبیلے کے احمقوں، نادانوں اور ناسمجھ لوگوں کو بہکاتے ہو، دیکھو! میں تمہیں متنبہ کرتا ہوں کہ ان حرکتوں سے باز آ جاؤ۔ ورنہ تمہارے حق میں اچھا نہ ہوگا..... مصعب اطمینان کے ساتھ اسید کی دشنام طرازیوں کو سنتے رہے۔ انکو اس بات کا انتظار تھا کہ یہ اپنی باتیں ختم کر لیں تو میں کچھ کہوں۔ ایسے غضبناک آدمی کی باتوں کے بیچ میں بول پڑنا بھی ٹھیک نہیں۔ ٹوکنے سے اس کے عتاب کا پارہ اور چڑھ جائے گا۔ غیظ و غضب کی حالت میں نیکی کی بات اور الٹا اثر کرتی ہے۔

اسید گالی گلوچ دے کر جب دل کی بھڑاس نکال چکا تو حضرت مصعب نے انتہائی متانت اور نرمی کے ساتھ فرمایا کہ کاش! آپ بیٹھ کر ہماری بات سن لیں اگر آپ کو ہماری باتیں پسند آئیں تو قبول فرمائیں اور ناپسند ہوں تو ان پر توجہ نہ کریں، اسید پر حضرت مصعب کے اس شیریں لہجہ کا بہت اثر ہوا کہ جس شخص کو گالیاں دے رہا تھا اس نے ایک دشنام کا بھی مجھے جواب نہیں دیا۔ اس کے ماتھے

پر شکن تک نہیں آئی۔ اس کے لہجہ میں کتنی نرمی اور شیرینی ہے۔ لاؤ اس کی باتیں سن لوں بات سننے میں کیا مضائقہ ہے ہر آدمی دن رات میں بیسوں آدمیوں کی زبانی گفتگو سنتا رہتا ہے دیکھوں تو سہی کہ یہ مصعب آخر کیا کہتا ہے۔

اسید اپنے ہتھیاروں سمیت زمین پر بیٹھ گیا۔ اس کے کان مصعب کی باتوں کے انتظار میں تھے۔ یہ اضطراب اور انتظار خود حصول سعادت و فلاح کی طرف نظر نہ آنے والی انگلی سے اشارہ کر رہا تھا۔ حضرت مصعب نے انتہائی دل نشین انداز میں اُسید کو بتایا کہ اسلام کیا ہے؟ اسید بڑے غور و توجہ کے ساتھ ایک ایک لفظ سنتا رہا۔ اسلام کی ایک بات سن کر بھی اسے وحشت نہیں ہوئی حالاں کہ نئی باتوں سے ابتداء میں طبیعت مانوس نہیں ہوتی مگر اسید کے لیے سعادت مقدر ہو چکی تھی۔

اسلام کی حقیقت جب مصعب بیان کر چکے تو اس اثر کو اور پائیدار بنانے کے لیے قرآن کی آیتیں پڑھ کر سنائیں، اسید نے خاموشی کے ساتھ قرآن سنا اور بدلے ہوئے انداز میں بولے:

”یہ تو فرمائیے کہ جب کوئی آپ کے دین میں آنا چاہتا ہے تو آپ کیا کرتے ہیں؟“

حضرت مصعب نے جواب دیا:

”ہم ایسے آدمی کو نہلا کر پاک کپڑے پہناتے ہیں اور پھر کلمہ شہادت پڑھا دیتے ہیں۔“ اُسید ہتھیاروں کو زمین پر پھینک کر تیزی کے ساتھ اٹھا، کپڑے دھونے اور نہانے لگا۔ مصعب، اسعد اور دوسرے مسلمان اسید کی اس تیاری کو دیکھ کر خوش ہو رہے تھے کہ جس زبان پر ابھی ابھی گالیاں جاری تھیں اب اس سے اللہ کی بڑائی اور محمد رسول اللہ صلی اللہ علیہ وسلم کی شہادت ادا ہوگی۔

اُسید نہلا دھو کر اور صاف کپڑے بدل کر مصعب کے سامنے آیا۔ اور نہایت ذوق شوق کے ساتھ کلمہ شہادت پڑھا۔ اسید جو تبلیغ اسلام کو روکنے کے لیے یہاں آیا تھا اب خود مسلمان بن کر روانہ ہوا۔ سعد بن معاذ بڑی بے چینی کے ساتھ اُسید کا انتظار کر رہے تھے کہ نہ جانے مسلمانوں کی طرف سے کیا جواب ملتا ہے اور واقعہ کیا صورت اختیار کرتا ہے اُسید کی واپسی کی تاخیر ہو جانے سے اور فکر بڑھ گئی طرح طرح کے اندیشے دل میں پیدا ہوتے تھے یہ بھی خیال آتا تھا کہ بات چیت بڑھتے بڑھتے کہیں ہاتھ پائی اور جنگ و جدال کی نوبت نہ آگئی ہو۔ اسید نہلا گیا ہے وہ اتنے بہت سے لوگ ہیں۔ کیا عجب ہے کوئی ناخوشگوار واقعہ پیش آ گیا ہو۔

سعد بن معاذ کو دور ہی سے حضرت اسید کو دیکھ کر کہا یہ وہ چہرہ نہیں ہے جو یہاں سے جاتے وقت تھا۔ اسید سر سے پیر تک بدل گئے تھے۔ دل کی پاکیزگی اور ضمیر کی صفائی چہرے سے نمایاں تھی، ان کے تیور بتا رہے تھے کہ اسید وہ نہیں رہے جو اب سے چند ساعتیں پہلے تھے۔ ایمان کا نور آنکھوں سے چمک رہا تھا اور یقین کے کنول جبین و رخسار میں کھل رہے تھے حضرت اسید کے ہاتھ پاؤں آنکھیں، ٹھوڑی، ماتھا غرض سارا جسم وہی تھا مگر دل بدل گیا تھا اور دل کے بدلتے ہی زندگی اور سے اور ہو گئی۔ زندگی میں تمام کارفرمائی دل ہی کی ہے اس کے سانچے میں زندگی ڈھلتی اور صورت پکڑتی ہے۔

حضرت مصعب نے پھر سعد بن معاذ پر اسلام پیش کیا، سعد نے کچھ سوالات کیے۔ تھوڑی دیر بحث و مباحثہ اور سوال جواب

ہوتے رہے۔ مصعبؓ نے ہر سوال کا تشفی آمیز جواب دیا۔ اسلام کی حقیقت خوب کھول کر بیان کی۔ وہ چاہتے تھے کہ سائل کے ذہن میں اسلام کی حقیقت پوری طرح اتر جائے۔ کسی قسم کا شک و شبہ باقی نہ رہے، صرف اجمال سے کام نہ چلے گا، سعدؓ تفصیل چاہتے تھے۔ حضرت مصعبؓ کے جوابات نے سعد بن معاذؓ کو مطمئن کر دیا، حقیقت کھل گئی۔ حق واضح ہو گیا۔ صداقت سامنے آگئی، انہیں یقین ہو گیا کہ فلاح و نجات کی صراطِ مستقیم اسلام اور صرف اسلام ہے۔ اب تک خود میں اور میرا قبیلہ گمراہی کی بھول بھلیوں میں ٹکریں مارتا رہا، ضلالت و نادانی کی زندگی کو اب بدل دینا چاہیے۔ محمد رسول اللہ صلی اللہ علیہ وسلم کی اطاعت کے بغیر خدا تک پہنچنا ناممکن ہے کہ یہی ذات حق و صداقت کا مرکز ہے۔

سعد بن معاذؓ خوشی خوشی اُٹھے اور کلمہ پڑھ کر مسلمان ہو گئے۔ اسلام لانے کے بعد وہ اپنے قبیلہ میں پھر پہنچے اور نہایت جوش اور گرمی کے ساتھ تبلیغ کی، قبیلہ کے لوگ سعد کا احترام کرتے تھے۔ ان کی دانائی اور فراست بھی مسلم تھی، سعد کے اثر سے بنی عبدالاشہل کے تمام لوگ ایک دن میں مسلمان ہو گئے۔

حضرت سعد بن معاذ کے اسلام لانے سے یثرب میں مسلمانوں کو بہت تقویت ہوئی۔ اور تبلیغ و تذکیر کا کام زیادہ قوت کے ساتھ ہونے لگا۔ مدینے کے لوگ نہ جانے کب سے ہدایت کے انتظار میں تیار بیٹھے تھے۔ حق کی آواز کان میں پہنچی اور خدا کی بندگی اور محمد رسول اللہ صلی اللہ علیہ وسلم کی رسالت کا اقرار کر کے اسلام کے جاں نثار فدائی بن گئے۔ ان کے مزاج، جبلت اور افتاد طبع کو اسلامی تعلیمات سے خاص مناسبت تھی، ذرا سی رگڑ میں دلوں کی زنگ چھٹ جاتی۔ مکہ والوں کی طرح ہٹ دھرم طبیعتیں انہوں نے نہ پائی تھیں۔ وہ حق شناس تھے۔ سچائی کھل کر سامنے آتی تو اس کو ماننے میں تامل نہ کرتے۔ سعادت مند روحوں کا یہی شیوہ رہا ہے کہ قبول حق میں حیلہ سازیوں سے کام نہیں لیتیں۔

اس کے بعد پھر دوبارہ یثرب کے لوگ حج کے لیے مکہ آئے اور حضرت محمد رسول اللہ صلی اللہ علیہ وسلم کی خدمت میں حاضر ہوئے۔ حضور صلی اللہ علیہ وسلم نے ان کے سامنے اسلام کی تبلیغ کی، قرآن سنایا، نیکی کی دعوت دی۔ گناہوں کی مذمت فرمائی۔ اب یہ لوگ جو مکہ سے یثرب واپس لوٹے تو سارے شہر میں اسلام کا غلغلہ بلند کر دیا۔ مرد تو مرد عورتیں تک اللہ کا پیام ایک دوسرے کو پہنچاتیں۔ بازاروں، بیٹھکوں، چراگا ہوں اور شبستانوں میں اسلام ہی کے تذکرے ہوتے، یہاں تک کہ یثرب میں نہایت زور و شور کے ساتھ اسلام پھیلتا چلا گیا۔ قبیلہ کے قبیلہ اور خاندان کے خاندان اسلام کے حلقہ بگوش ہوتے چلے گئے اور تبلیغ حق کے لیے ایک ایک یثربی مسلمان مصعبؓ بن عمیر بن گیا۔

16. ہجرت مکہ سے غارِ ثور تک

ان تمام مخالفتوں کے باوجود اسلام کا دھارا نہ تھا تو کفار قریش کے سرداروں نے دارالندوہ میں جمع ہو کر مجلس شوریٰ منعقد کی۔ دارالندوہ قریش کا پارلیمنٹ تھا۔ جب کوئی ضروری مشورہ کرنا ہوتا تو سرداران قریش یہاں جمع ہو کر گفتگو کرتے۔ شاید قصی کے زمانہ سے لے کر اب تک شیوخ قبائل کا اتنا بڑا اجتماع دارالندوہ میں نہ ہوا تھا۔ اسلام کے مٹانے کے لیے یہ کونسل منعقد ہوئی تھی۔

بہت دیر کی رد و قدح کے بعد یہ بات طے پائی کہ جس طرح ہو سکے محمد رسول اللہ صلی اللہ علیہ وسلم ابن عبد اللہ کا کام تمام کر دینا چاہیے۔ وہ ختم ہو گئے تو پھر ان کا دین بھی آپ ہی آپ فنا ہو جائے گا اور ان کے ساتھی بے سردار فوج کی مانند رہ جائیں گے۔ آخر کار ابو جہل کے سرکوب جنش ہوئی، ہونٹ ہلے اور زبان قینچی کی طرح چلنے لگی۔ سب لوگ نہایت توجہ کے ساتھ اس کی باتیں سننے لگے۔

اے لوگو! محمد صلی اللہ علیہ وسلم ابن عبد اللہ جب تک قتل نہ ہو جائیں گے، یہ فتنہ (نعوذ باللہ) ہمارا پیچھا نہ چھوڑے گا۔ مگر ان کے قتل پر ایک ہنگامہ اٹھ کھڑے ہونے کا اندیشہ ہے۔ بنی ہاشم انتقام لینے کے لیے تیار ہو جائیں گے۔ میرے ذہن میں یہ تدبیر آئی ہے کہ مکہ کے ہر مشہور اور معزز قبیلہ سے ایک ایک جوان مرد منتخب کیا جائے۔ یہ سب لوگ رات کے اندھیرے میں محمد صلی اللہ علیہ وسلم کے گھر کا محاصرہ کر لیں اور جب وہ صبح کے وقت نماز پڑھنے کے لیے گھر سے باہر نکلے تو سب بہادر ایک ساتھ اس پر تلوا ریں لے کر ٹوٹ پڑیں۔ اس طرح محمد صلی اللہ علیہ وسلم کا خون تمام قبیلوں میں بٹ جائے گا۔ اور پھر اتنے بہت سے انتقام کی بنی ہاشم کی ہمت نہ ہوگی۔ اللہ تعالیٰ نے کافروں کے منصوبوں کی اطلاع وحی کے ذریعے اپنے سچے رسول، برگزیدہ نبی اور انسانیت کے محسن اعظم محمد رسول اللہ صلی اللہ علیہ وسلم کو دے دی۔ کافر سمجھتے تھے کہ ہم نے انتہائی رازداری کے ساتھ مشورہ کیا ہے۔ کسی مسلمان کو اس کی خبر ہی نہیں ہو سکتی۔

حضرت محمد رسول اللہ صلی اللہ علیہ وسلم نے اپنے پیارے چچا زاد بھائی اور جاں نثار صحابی حضرت علیؑ ابن ابی طالب سے فرمایا: ”تم میرے بستر پر میری چادر اوڑھ کر سو رہو، کسی قسم کی فکر اور اندیشہ نہ کرو، تمہارا بال بیکا بھی کوئی نہ کر سکے گا۔“ بڑا شدید امتحان تھا، محمد صلی اللہ علیہ وسلم کے بستر پر آج سونا گویا تلواروں کے سایہ میں سونا تھا۔ یہ موت اور ہلاکت سے دست بدست جنگ تھی۔ مکہ کے مشہور قبیلوں کے نامور بہادروں کی تلواروں کا مقابلہ تھا۔ خطرناک صورت پیش آ سکتی تھی۔ ہر لمحہ جان جانے کا ڈر تھا۔ کافر پورے ساز و سامان اور اٹل ارادے کے ساتھ آئے تھے۔ مگر علیؑ ایمان و یقین کا کوہِ گراں تھے، انہوں نے ذرہ برابر بھی پس

و پیش نہ کیا۔ محمد رسول اللہ صلی اللہ علیہ وسلم کے حکم کے بعد غور و فکر کرنا، عقل لڑانا اور عواقب کو سوچنا ایمان کی توہین تھی۔ خدا اور رسول صلی اللہ علیہ وسلم کے ارشاد کے سامنے سر جھکانا ہی اسلام اور ایمان ہے۔

حضرت سیدنا علی کرم اللہ وجہہ نہایت اطمینان اور بے فکری کے ساتھ حضور سرور کائنات صلی اللہ علیہ وسلم کے بستر پر سوتے رہے۔ حضور صلی اللہ علیہ وسلم جب مکان سے برآمد ہوئے ہیں تو کفار قریش ننگی تلواریں لیے گھات میں بیٹھے تھے۔ ان کی پلک بھی آج نہ جھپکی تھی۔ وہ اس انتظار میں تھے کہ محمد صلی اللہ علیہ وسلم نے دروازے سے باہر بس قدم رکھا اور ہماری تلواریں ان پر برس پڑیں۔ محمد صلی اللہ علیہ وسلم آج نہیں بچ سکتے۔ یہ انکی زندگی کی آخری رات ہے۔

کفار قریش ان خام خیالیوں کے مدوجز میں انتظار کی ساعتیں گزار رہے تھے کہ _____ حضور محمد رسول اللہ صلی اللہ علیہ وسلم رات میں گھر سے نکلے۔ اللہ تعالیٰ نے کفار کی جاگتی ہوئی آنکھوں پر غفلت کے پردے ڈال دیے تھے کافروں کو حضرت سرور کائنات کا جانا محسوس ہی نہیں ہوا۔ خدا جس کو بچانا چاہیے دنیا کی تمام طاقتیں بھی مل جل کر اس کا کچھ بگاڑ نہیں سکتیں۔ حضرت محمد صلی اللہ علیہ وسلم رسول اللہ محاصرہ کرنے والوں کی موجودگی میں مکان سے نکل کر باہر تشریف لے گئے اور کسی کافر کو آپ کی پرچھائیں بھی دکھائی نہ دی۔

حضور صلی اللہ علیہ وسلم دولت کدے سے چل کر حضرت ابوبکر صدیق رضی اللہ عنہ کے گھر پہنچے اور اپنے ارادے اور حالات کی نوعیت سے مطلع فرمایا۔ ابوبکر صدیقؓ نے کسی پس و پیش، ادنیٰ تا مل اور ذرا سی ہچکچاہٹ کے بغیر رفاقت کی ہامی بھری۔

حضرت ابوبکر صدیقؓ نے جلدی جلدی سفر کے لیے ضروری سامان جو اس نازک گھڑی میں میسر آ سکتا تھا درست کیا۔ ستوؤں کی تھیلی کا منہ باندھنے کے لیے عجلت اور اضطراب میں کوئی چیز نہ ملی تو ابوبکر صدیقؓ کی سعادت مند بیٹی اسماء نے اپنا کمر بند کاٹ کر اس کے ٹکڑے سے یہ کام لیا اور اس نیکی کی بدولت تاریخ اسلام میں ”ذات الطاقین“ کے لقب کے ساتھ ابدی شہرت کی مالک ہو گئیں۔ ستوؤں کھجور پانی کی چھاگل اور ضرورت کی دو چار چیزیں لے کر رات کی تنہائی میں حضرت سید محمد رسول اللہ صلی اللہ علیہ وسلم اور حضرت ابوبکر صدیقؓ روانہ ہوئے۔ مکہ کی گلیوں میں خاموشی طاری تھی۔ لوگ اپنے گھروں میں چین کی نیند سو رہے تھے۔

بھیا نک اور اندھیری رات، سنگلاخ راستہ، کہیں کہیں خطرناک موڑ اور نشیب و فراز بھی! پتھروں کی دھاریں اور سنگ ریزوں کی نوکیں پائے مبارک میں چھپنے لگے۔ خون نکل آیا۔ کسی موڑ اور اونچے نیچے مقام پر ٹھوکر لگتی تو زخمی پیروں کی تکلیف اور بڑھ جاتی۔ یہ حالت دیکھ کر صدیق اکبرؓ سے رہا نہ گیا۔ محمد رسول اللہ صلی اللہ علیہ وسلم کو اپنے کاندھے پر چڑھا لیا۔ پتھروں کی تیز نوکیں صدیق اکبرؓ کے پیروں کو لہو لہان کر رہی تھیں۔ مگر ابوبکرؓ اس خیال سے کہ سرور دو عالم کو تکلیف نہ ہو۔ چوٹ کھا کر بھی ہلتے جلتے نہ تھے۔ وہ پتھروں کی نوکوں پر اس انداز سے چل رہے تھے جیسے کوئی پھولوں کی تیج پر چل رہا ہو۔ پانچ میل کی مسافت کے بعد غار ثور آ گیا۔ حضرت ابوبکرؓ نے حضرت سیدنا محمد رسول اللہ صلی اللہ علیہ وسلم سے عرض کیا کہ حضور صلی اللہ علیہ وسلم تھوڑی دیر باہر قیام فرمائیں میں غار میں جا کر ابھی واپس

آتا ہوں۔

صدیق اکبرؓ نے جلدی جلدی غار کو جھاڑ کر صاف کیا، تاکہ زمین بیٹھنے کے قابل ہو جائے۔ پھر بدن کے کپڑے پھاڑ پھاڑ کر غار کے سرائوں کو بند کیا کہ کوئی موذی جانور رسول اللہ کو ستانے نہ پائے۔ غار میں ہر قدم پر سانپ بچھو اور اسی قسم کے دوسرے جانوروں کا خطرہ تھا۔ مگر صدیقؓ اپنے آقا و مولا محمد رسول اللہ صلی اللہ علیہ وسلم کی محبت میں سرشار تھے اور اس سے سرشاری میں انہیں اپنی جان کی فکر اور تن بدن کا ہوش نہ تھا۔ جب ہر طرح سے اطمینان ہو گیا تو ابو بکرؓ غار سے باہر آئے اور حضور صلی اللہ علیہ وسلم کی خدمت میں اندر چلنے کے لیے عرض کیا۔ حضور صلی اللہ علیہ وسلم غار کے اندر تشریف لے گئے صدیقؓ ساتھ ساتھ تھے اور ادھر ادھر دیکھتے جاتے تھے کہ کسی اذیت کا ظہور اور خطرہ کا وقوع نہ ہونے پائے۔ صدیق کا دل کہہ رہا تھا کہ خدا نخواستہ کوئی اژدھا بھی نکل آیا تو اس کا پھن مٹھی میں لے کر مسل دوں گا چاہے ایسا کرنے میں خود میری جان نہ رہے مگر حضور صلی اللہ علیہ وسلم گزند بھی نہ پہنچے۔

لیکن یہ ابو بکر صدیقؓ تھے صحیح معنوں میں یار غار! بے غرض دوست جان نثار ساتھی، عقیدت مند رفیق سفر اور سرفروش غلام۔ محمد صلی اللہ علیہ وسلم کی راہ میں تو دیدہ و دل بچھانے کے بعد بھی عقیدت کا حق ادا نہیں ہو سکتا۔ جس کی بدولت ایمان کی دولت اور اسلام کی نعمت ملی۔

جیسے جیسے رات گزرتی جا رہی تھی، کا شائہ نبوت کا محاصرہ کرنے والے کفار کی خوشی میں اضافہ ہو رہا تھا۔ کہ منزل مقصد اب زیادہ دور نہیں رہی۔ یہاں تک کہ سپیدہ سحر نمودار ہو گیا مگر محمد صلی اللہ علیہ وسلم گھر سے نکلتے نظر نہ آئے۔ کافروں کو فکر ہوئی کہ آخر کیا بات ہے دھوپ نکل آئی اور محمد صلی اللہ علیہ وسلم نماز پڑھنے کے لیے بیدار نہیں ہوئے۔ وہ تو بہت اندھیرے سے کعبہ جانے کے عادی ہیں۔ ان کی سحر خیزی تو سارے مکہ میں مشہور ہے۔ لوگ سوئے ہوتے ہیں اور محمد صلی اللہ علیہ وسلم کی پیشانی کعبہ کے صحن میں اپنے خدا کے آگے جھکی ہوتی ہے۔ شاید آنکھ نہ کھلی ہو ان کی! کسی کافر کے دل میں یہ خیال گزرا۔ اور کوئی یہ سوچنے لگا کہ ہمارے محاصرے کی اطلاع پا کر محمد صلی اللہ علیہ وسلم گھر میں چھپ رہے۔ چلو اندر چل کر دیکھیں کیا ماجرا ہے۔ ہم جس کام کے لیے یہاں آئے ہیں اور جس غرض کی خاطر تمام رات آنکھوں ہی آنکھوں میں گزاری ہے اسے پورا کر کے رہیں گے۔ ہم ناکام نہیں لوٹ سکتے۔

گھر میں پہنچے تو حضرت محمد صلی اللہ علیہ وسلم کے بستر پر حضرت علیؓ ابن ابی طالب کو پا کر انہیں بہت غصہ آیا اور ظالموں نے حضرت علیؓ کو پکڑ کر خوب مارا

”محمد صلی اللہ علیہ وسلم ابن عبد اللہ ہم سب کی آنکھوں میں خاک جھونک کر صاف نکل گئے“۔ ایک قریشی نے کہا اور تمام کافروں نے سر ہلایا کہ تم ہمارے دل کی بات کہہ رہے ہو۔ کافر جھنجھلا جھنجھلا کر اپنی تلواروں کو دیکھتے کہ یہ جو ہر وار تیغیں یوں ہی رہ گئیں۔ کیا سوچ کر آئے تھے اور کیا ہو گیا۔ ارمان جی کے جی ہی میں رہ گئے۔

حضرت محمد صلی اللہ علیہ وسلم کی تلاش شروع ہوئی۔ آپ کی تلاش میں گھوڑے دوڑائے گئے۔ ناقہ سوار بھی روانہ ہوئے، کچھ

لوگ پیدل ہی چل پڑے۔ خیال تھا کہ محمد رسول اللہ صلی اللہ علیہ وسلم مکہ سے دور نہ پہنچے ہوں گے۔ اگر تیزی کے ساتھ تلاش کی جائے تو سراغ لگنا مشکل نہیں ہے۔ مکہ کے قریب کی تمام جھاڑیاں آس پاس کے نخلستان اور راستے چھان مارے مگر پتہ نہ چلا۔ یہاں تک کہ کفار غار ثور کے ٹھیک دروازے پر جا پہنچے۔ سب سے پہلے ان کی پلچل سنائی دی۔ پھر ان کی باتیں کرنے کی آواز آنے لگی۔ حضرت ابو بکر صدیقؓ کو بہت فکر اور غم لاحق ہوا کہ کہیں یہ سفاک غار میں نہ چلے آئیں۔ باہر آنے جانے کا یہی ایک راستہ ہے۔ ہم کہیں جا بھی نہ سکیں گے۔ دشمن بالکل سر پر تھے۔ فطری طور پر تشویش ہونی ہی چاہیے تھی۔ حضرت ابو بکر صدیقؓ کو اپنے سے زیادہ ذات رسالت مآب صلی اللہ علیہ وسلم کی فکر تھی کہ دشمنوں کے منہ میں خاک، کہیں حضور صلی اللہ علیہ وسلم کو گزند نہ پہنچے۔ اللہ تعالیٰ نے اسی دن وحی نازل فرمائی اور وحی کے یہ الفاظ:

”لَا تَحْزَنُ إِنَّ اللَّهَ مَعَنَا“

”غم نہ کرو اللہ ہم دونوں کے ساتھ ہے“ صدیق کے جلتے ہوئے دل پر تسکین کا ٹھنڈا مرہم رکھ دیا۔ اللہ تعالیٰ کی معیت کی بشارت نے امید میں جان ڈال دی..... اور صدیق اکبرؓ کو یقین ہو گیا کہ کافر ہمارا کچھ بگاڑ نہیں سکتے۔ خدا کی تائید و معاونت ہمارے لیے مقدر ہو چکی ہے۔ چنانچہ کفار قریش اُلٹے پاؤں واپس چلے گئے۔

تین دن تک سرور کائنات علیہ الصلوٰۃ والتیمات اور جناب صدیق اکبرؓ غار ثور میں چھپے رہے۔ جب رات کی تاریکی اچھی طرح پھیل جاتی تو اسماء بنت ابوبکر اپنے گھر سے روٹیاں لے کر روانہ ہوئیں اور نہایت احتیاط اور کمال رازداری کے ساتھ غار ثور میں توشہ پہنچا کر یہ فرض انجام دیا۔

غار ثور سے روانہ ہونے کا مسئلہ بہت نازک تھا۔ حضرت ابوبکرؓ کے بیٹے عبداللہ شہر والوں کی نگاہوں سے چھپ چھپا کر غار ثور میں آتے اور اہل مکہ کے حالات سنا کر چلے جاتے۔ عامر بن فہیرہ جو حضرت عائشہ کے بھائی کا غلام تھا، بکریوں کا ریوڑ چرایا کرتا تھا۔ عامر وہاں اپنی بکریاں لے آتا اور حضور صلی اللہ علیہ وسلم اور ابو بکر صدیقؓ ضرورت کے موافق دودھ لے لیتے تھے۔ پھر وہ بکریوں کے نقش قدم راستہ سے مٹا دیتا کہ کہیں اس کھوج پر قریش غار ثور تک نہ آجائیں۔ انتہائی رازداری اور شدید ترین احتیاط کی ضرورت تھی۔ پورے دو دن اور کامل تین راتیں اسی عالم میں گزریں۔ کفار قریش جستجو سے غافل نہ تھے۔ ان کے آدمی سراغ لگا رہے تھے، آخر چوتھی رات کو حضرت ابو بکر صدیقؓ کے گھر سے دوفر بہ اور تیز رفتار اونٹنیاں آگئیں۔ ایک اونٹنی پر حضور نبی کریم علیہ الصلوٰۃ والسلام اور سیدنا ابو بکر صدیقؓ سوار ہوئے اور دوسری عامر بن فہیرہ اور عبداللہ بن اریقظ کے حصہ میں آئی۔ عبداللہ کو راستہ بتانے کے لیے ملازم رکھ لیا تھا۔

حضرت ابو بکر صدیقؓ کے گھرانے نے جو خدمات ہجرت نبوی کے سلسلہ میں انجام دی ہیں، ان پر تاریخ فخر کرتی ہے۔ باپ، بیٹی، بیٹا اور غلام، سبھی نے اپنی بساط اور استطاعت کے مطابق بارگاہ رسالت صلی اللہ علیہ وسلم میں اپنی نیاز مندی اور عقیدت کا ہدیہ پیش

کیا خانوادہ صدیق کے اس احسان کو مسلمان فراموش نہیں کر سکتے۔

17. مدینہ میں

غار ثور سے یہ مختصر مگر مقدس ترین قافلہ یثرب کی سمت روانہ ہوا۔ ابو بکرؓ کی اونٹنیوں نے خوب تیزی دکھائی، جیسے وہ اس دن کے لیے پرورش کی گئی تھیں۔ شبانہ روز سفر کرتے، ٹھہرنا بہت کم ہوتا، دشمن کا ہر وقت خطرہ لگا تھا، جو کافر مسلمانوں کا پیچھا کر کے حبش پہنچے تھے ان کا اپنے ملک میں تعاقب کرنا حیرت انگیز نہ تھا۔ کفار قریش تمام راستوں کے پیچ و خم سے واقف تھے۔ پڑاؤ، پناہ گاہیں، منزلیں، نخلستان، گھاٹیاں، ٹیلے، کمین گاہیں، آبادیاں، سبزہ زار، چٹیل میدان، غرض سرزمین حجاز کا طول و عرض ان کی نگاہ میں تھا۔ وہ بڑے اچھے شتر بان اور شہسوار تھے۔ خطرے کی بات ہی تھی کہ نہ جانے کب اور کس منزل میں کافروں سے تصادم ہو جائے۔ ہر لمحہ چوکس رہنے کی ضرورت تھی۔

کفار قریش کے ملال کی کوئی انتہا نہ تھی۔ وہ بچھتاتے، ہاتھ ملتے اور افسوس کرتے کہ محمد رسول اللہ صلی اللہ علیہ وسلم ابن عبد اللہ یہاں سے بچ کر نکل گئے۔ انہوں نے اشتہار دیا کہ جو کوئی محمد رسول صلی اللہ علیہ وسلم یا ابو بکرؓ کو گرفتار کر کے لائے گا۔ اسے انعام میں سواونٹ دیے جائیں گے۔ یہ بڑا سے بڑا انعام تھا جو اہل مکہ دے سکتے تھے۔

جعشم کے بہادر بیٹے سراقہ کے منہ میں پانی بھر آیا۔ ایک دو نہیں، پورے سواونٹ ملیں گے انعام میں! اور کام صرف اتنا کہ محمد رسول اللہ صلی اللہ علیہ وسلم اور ابو بکرؓ میں سے کسی ایک کو گرفتار کر کے مکہ لے آنا۔ لاؤ! کوشش کر کے دیکھوں۔ تقدیر آزمائی کروں، محمد رسول اللہ صلی اللہ علیہ وسلم کے ساتھ کوئی فوج نہیں، بہت سے بہت دو چار آدمی ہوں گے، مجھے یہ لوگ مل گئے تو ان پر قابو پا لوں گا۔ میں نے بہت سے پُر خطر معرکے دیکھے ہیں..... سراقہ ان امیدوں کے ساتھ صبار قفار گھوڑے پر بیٹھ کر مکہ سے روانہ ہوا۔

نوجوانی، آغاز شباب اور پھر گرفتار انعام کی طمع! یہ نشہ دو آتشہ تھا جس کی ترنگ میں وہ سرپٹ گھوڑا دوڑائے چلا گیا۔ یہاں جا، وہاں جا، اس طرف گیا، اس طرف پہنچا، کہیں را بگیر، شتر بان اور چرواہے مل جاتے تو ان سے پوچھتا کہ تم نے یثرب کی طرف دو چار آدمیوں کو جاتے ہوئے تو نہیں دیکھا۔ لوگ جواب دیتے کہ یثرب کی سمت تو مکہ سے قافلے آتے جاتے ہی رہتے ہیں۔ اس میں کیا معلوم کہ جن آدمیوں کو تم پوچھ رہے ہو، وہ بھی ان قافلوں میں تھے یا نہیں۔ سراقہ حلیہ اور نشان بتاتا کہ بھائیو! میں جس آدمی کو پوچھ رہا ہوں وہ لاکھوں میں بھی نہیں چھپ سکتا۔ شرافت اور زیبائی اس کے تیوروں سے برستی ہے وہ شخص ہمارا دشمن سہی مگر سچی بات یہ ہے کہ اس کا چہرہ سورج سے زیادہ روشن اور تابناک ہے۔ ہنس کھ، خوش منظر، وجیہہ، دلکش انداز، بہت سے لوگ باہر سے مکہ میں آئے اور بس اس کا چہرہ دیکھ کر ہی مسلمان ہو گئے..... محمد رسول اللہ صلی اللہ علیہ وسلم ہے اس کا نام! سارے عرب میں اس نام کا ایک آدمی بھی نہ نکلے

سراقہ بچے ارادے کے ساتھ گھر سے نکلا تھا اس نے ناکامی کے بعد بھی جستجو سے ہاتھ نہ اٹھایا۔ یہاں تک کہ ایک دن دور سے حضرت محمد رسول اللہ صلی اللہ علیہ وسلم اور حضرت ابو بکر صدیقؓ اونٹنی پر بیٹھے ہوئے نظر آ گئے۔ خوشی کے مارے اس کا دل اچھلنے لگا۔ اس کی آنکھوں میں خوشی کے جذبات جھومنے لگے۔ حرص خوب کھلکھلا کر ہنسنے لگی کہ گوہر مقصود ہاتھ آنے میں اب بس ذرا سی دیر رہ گئی ہے محمد رسول اللہ صلی اللہ علیہ وسلم کی ہمراہی میں کل تین آدمی تھے۔ آدمیوں کی کثرت کا خوف نہ رہا۔ سراقہ نے گھوڑے کو ایڑ لگائی۔ تیز رفتار چھلاوے کی طرح اچھل کر حضرت محمد رسول اللہ صلی اللہ علیہ وسلم کے قریب پہنچ گیا۔ حضور صلی اللہ علیہ وسلم نے سراقہ پر نگاہ ڈالی اور نگاہ کا پڑنا تھا کہ گھوڑے نے ٹھوکر کھائی اور وہ پیٹ سے زمین پر گر پڑا۔

سراقہ نہایت تیزی اور پھرتی کے ساتھ فرش خاک سے اٹھا اور ترکش سے تیر نکالے فال کے تیر۔ یہ دیکھنے کے لیے کہ مجھے اب اقدام کرنا چاہیے یا نہیں! اتفاق کی بات کی ”فال“ کا جواب ”نہیں“ ملا۔ عقل نے کہا کہ اب حملہ کرنا مناسب نہیں۔ زیادہ تیزی اور جرات دکھائی تو منہ کی کھاؤ گے شکست اور ناکامی سے بچنا چاہتے ہو تو سیدھے گھر لوٹ چلو۔ ابھی تمہارا کچھ بنا بگڑا نہیں ہے۔ قریش سے کہہ دینا کہ میں نے ایک ایک راستہ چھان مارا مگر محمد رسول اللہ صلی اللہ علیہ وسلم کا پتہ نہ چلا..... مگر ہوس نے ابھارا کہ شکار چنگل میں ہے بس ذرا ہمت کرو تو بیڑا پار ہے۔ فال کے تیروں اور شگونوں کے پانسوں کا کیا اعتبار! کبھی کبھی غلط بھی نکل آتے ہیں۔ فال اور شگون کی آڑ لے کر اقدام نہ کرنا ایک طرح کی بزدلی اور کم ہمتی ہے۔ سراقہ! بھول گیا، تجھے یاد نہیں رہا، سوا ونٹوں کا انعام مقرر کیا گیا ہے تیری زندگی بن جائے گی۔ ذرا سی دیر میں فاقہ کش سراقہ! تو امیر اور دولت مند ہو جائے گا۔ سوا ونٹ تو قریش کے بڑے بڑے آدمیوں کے پاس بھی نہیں ہیں اور جن کے یہاں یہ ہیں ان کا ہر محفل میں احترام کیا جاتا ہے۔

ہوس کے بڑھاوے پر سراقہ نے گھوڑے کو پھر بڑھایا۔ مگر اب کی بار گھٹنوں تک زمین میں دھنس گیا۔ وہ گھوڑے سے اتر پڑا۔ پھر فال دیکھی اور دوسری دفعہ بھی وہی ”نفی“ میں جواب نکلا۔ مگر لالچ نے پھر اکسایا کہ ہمت سے کام لے، تلوار اٹھا، تیر چلا، بازوؤں کا زور دکھا۔ یہ لوگ خوف زدہ اور تھکے ہوئے سے ہیں۔ تو تازہ دم ہے۔ خوب کس کر مقابلہ ہوا تو جی چھوڑ جائیں گے سراقہ نے اس مرتبہ انتہائی جرات کا مظاہرہ کیا۔ لیکن اب بھی پہلے کی طرح معاملہ پیش آیا۔ وہ پست ہمت ہو گیا۔ مقابلہ اور اقدام کا خیال دل سے نکال دیا، معافی کا طلب گار ہوا۔ حضور صلی اللہ علیہ وسلم نے سراقہ کے ہاتھوں کو دیکھ کر مسکراتے ہوئے ارشاد فرمایا کہ میں تیرے ہاتھوں میں شہنشاہ کسریٰ کے کنگن دیکھ رہا ہوں۔

حضرت محمد رسول اللہ صلی اللہ علیہ وسلم کا ارشاد سراقہ کے لیے بہت حیرت انگیز تھا۔ وہ بے چارہ کسریٰ کے کنگن تو کجا اسکے گورنروں اور درباریوں کی بارگاہ میں بھی حاضری کا تصور نہ کر سکتا تھا۔ مگر یہ محمد رسول اللہ صلی اللہ علیہ وسلم کی پیشین گوئی تھی یہ اس کا ارشاد تھا جس کی زبان سے حق کے سوا کوئی اور بات نکلتی ہی نہیں۔ حضور صلی اللہ علیہ وسلم نے اس وثوق اور یقین کے ساتھ سراقہ کو خوش خبری دی

گو کیا کہ آپ صلی اللہ علیہ وسلم سراقہ کا نوشتہ تقدیر پڑھ کر فرماتے جاتے ہیں۔ حضور صلی اللہ علیہ وسلم کا فرمانا پورا ہو کر رہا۔

وہ زبان جس کو سب کن کی کنجی کہیں

اس کی نافذ حکومت پہ لاکھوں سلام

حضرت عمر فاروقؓ کے دور خلافت میں جب ایران فتح ہوا۔ غلامان محمد رسول اللہ صلی اللہ علیہ وسلم کے زیر نگیں آئی تو کسریٰ کے کنگن سراقہ کے ہاتھ میں پہنائے گئے۔ حضرت سراقہ کے ہاتھوں میں کسریٰ کے پیش بہا کنگن تھے۔ ہجرت نبوی صلی اللہ علیہ وسلم کا واقعہ ان کی نگاہوں کے سامنے تھا اور نبی صلی اللہ علیہ وسلم برحق کے الفاظ کان میں گونج رہے تھے۔

یہ سفر مظلومیت کا سفر تھا۔ مکہ کی سر زمین کفار قریش نے حضرت محمد رسول اللہ صلی اللہ علیہ وسلم پر تنگ کر دی تھی۔ اسی لیے اس جگہ کوچھوڑ دیا گیا۔ یہ ”ہجرت“ تھی خدا کی راہ میں ہجرت! اس ترک وطن سے اللہ کی خوش نودی اور اسکے حکم کی تعمیل مقصود تھی ”حب وطن“ نے یقیناً رسالت مآب کے قلب مبارک میں چٹکیاں لیں..... درد انگیز چٹکیاں! مکہ چھٹنے کا آپ کو فطری طور پر ملال ہونا ہی چاہے تھا۔ لیکن اسلام کی سربلندی اور حق صداقت کی اشاعت و تبلیغ کے لیے آپ صلی اللہ علیہ وسلم نے خندہ پیشانی کے ساتھ اس جام تلخ کو گوارا کر لیا۔

قبائیں چند دن رسول اللہ صلی اللہ علیہ وسلم نے قیام فرمایا۔ اسی اثناء میں حضرت علی ابن ابی طالبؓ بھی مکہ سے پیدل چل کر وہاں آ گئے۔ علیؓ سے مکہ والوں کے حالات تفصیل کے ساتھ معلوم ہوئے قباء کے دوران قیام میں خدا کی عبادت کے لیے مسجد تعمیر ہوئی، خود سرور کائنات صلی اللہ علیہ وسلم نے مسجد بنانے میں حصہ لیا۔ اور آپ صلی اللہ علیہ وسلم کو کام کرتا دیکھ کر صحابہ کے ذوق و شوق اور عملی سرگرمیوں میں اور جان پڑ گئی۔ اس مسجد کی بنیاد تقویٰ اور نیکو کاری پر رکھی گئی تھی۔ مسجد قباء کی نیو میں خلوص شامل تھا۔ بے ریاسجدوں سے معمور ہونے کے لیے یہ بنی تھی۔

یثرب میں خبر پہنچ چکی تھی کہ محمد رسول اللہ صلی اللہ علیہ وسلم قباء میں تشریف لائے ہیں۔ اور بہت جلد یثرب میں نزول اجلال فرمائیں گے۔ یثرب والوں کو حضور صلی اللہ علیہ وسلم کی آمد کا بے حد انتظار تھا۔ وہ روز صبح سویرے بستی سے باہر آ کر ٹیلیوں پر بیٹھ جاتے اور جب تک خوب دھوپ نہ پھیل جاتی، انتظار کرتے رہتے۔ انتظار کی ساعتیں بہت ہی صبر آزا ہوتی ہیں۔ اہل یثرب پر ایک ایک گھڑی بھاری تھی۔ ان کی پُرشوق آنکھوں میں دل کا اضطراب تمنا بن کر جھلک رہا تھا۔ رات کو اس امید میں سوتے کہ صبح سویرے سرور کائنات صلی اللہ علیہ وسلم کے خیر مقدم کی سعادت حاصل کریں گے۔ یثرب کی گھاٹیوں سے نبوت کا بدر کامل طلوع ہوتا ہوگا اور ہم اپنے دامن نگاہ کو جلوؤں سے بھر لیں گے..... مگر جب خوب دن چڑھ جاتا تو گھروں کو ناکام لوٹتے۔ اس ناکامی میں بھی بڑی لذت تھی۔ اضطراب کی لذت، بے چینی کا لطف! قدرت آتش شوق کو اس طرح تیز تر بنا رہی تھی۔ شدت انتظار سے شوق میں جان پڑ جاتی ہے۔

یثرب کے باشندوں کو خوش خبری ملی کی حضرت محمد رسول اللہ صلی اللہ علیہ وسلم تشریف لارہے ہیں۔ تمام یثرب سرکار دو عالم صلی اللہ علیہ وسلم کی پیشوائی کے لیے امنڈ آیا۔

ظہور کی ساعت آگئی تھی۔ سرور موجودات اور خلاصہ کائنات کی سواری کو دیکھ کر یثرب کے لوگوں کو خوشی کے مارے چھین نکل گئیں۔ آپس میں ایک دوسرے کو مبارکباد دے رہے تھے ”اہلاً وسہلاً“ کے شور سے پہاڑوں کی گھاٹیاں گونج رہی تھیں۔ سب کے چہروں پر مسرت کی سرخی نمودار ہوگئی تھی۔ جیسے کسی نے سرخ غازے اور عنبر و گل لال کا ہاتھ ان کے رخساروں پر پھیر دیا ہے۔ خوشی نے اہل یثرب پر والہانہ کیفیت طاری کر دی تھی۔ دل سچ مچ پہلو سے نکلے جا رہے تھے۔

مدینہ کی کھجوروں کی شاخیں زبان حال سے پکاریں:

”تیموں کا والی آگیا“

اس کے جواب میں پہاڑ کی چوٹی سے صدا آئی۔

”غلاموں کا مولا تشریف لے آیا“

اور پھر درود یوار سے تہنیت کے نغمے اور تبریک کے زمزمے بلند ہوئے، یثرب کے ذروں کے منہ میں آج زبان آگئی تھی، پتھر بول رہے تھے اور سنگریزوں سے گویائی پھوٹ رہی تھی۔ سرور کائنات صلی اللہ علیہ وسلم اور حضرت ابو بکرؓ ایک ہی ناقہ پر سوار تھے۔ ابو بکرؓ لوگوں کے اشتیاق اور جوش عقیدت کو دیکھ کر کھڑے ہو گئے اور چادر کا سایہ سراقدرس پر کر دیا تاکہ آقا اور غلام میں تمیز ہو سکے اور لوگ محمد رسول اللہ صلی اللہ علیہ وسلم اور ابو بکر صدیقؓ ابن قنفہ کو پہچان لیں، انصار کی کمسن اور معصوم بچیاں لے میں لے ملا کر خیر مقدم کے ترانے گارہی تھیں۔

طلع البدر علینا من ثیبات الوداع

وجب الشکر علینا مادع للہ داع

ان کے شیریں نغموں نے اس کیف کو اور دو بالا کر دیا..... بنات انصار کے لہجہ میں مسرت، عقیدت اور جوش دل ملا جلا تھا۔ وہ زمین پر گارہی تھیں اور آسمان کے فرشتے جھوم رہے تھے۔ انہیں اس بات کا ہوش ہی نہ تھا کہ ان کی آواز کے زیر و بم میں توازن رہایا نہیں۔ مگر جذب دل اور سوز عقیدت نے آپ ہی آپ ان نغموں کو مرتب بنا دیا۔ یہ دل سے نکلے ہوئے زمزمے تھے ان کی نغمگی میں اثر انگیزی ہونی ہی چاہیے تھی۔

یثرب کا ہر شخص حضور صلی اللہ علیہ وسلم کی خدمت میں درخواست کر رہا تھا کہ سرکار! میرے غریب خانہ کو میزبانی کا شرف بخشیں۔ مگر یہ سعادت ابو ایوب انصاری کے لیے ہو چکی تھی۔ آپ صلی اللہ علیہ وسلم کا ناقہ خدا کے حکم سے ابو ایوب کے مکان کے سامنے بیٹھ گیا اور چند دن تک حضور صلی اللہ علیہ وسلم نے وہاں قیام فرمایا۔ ابو ایوب انصاری اپنی قسمت پر ناز کر رہے تھے۔ خوشی کے مارے ان کے قدم بہکے بہکے پڑ رہے تھے۔ خورشید رسالت کے جلوؤں نے اس ظلمت کدے کے قسمت جگمگادی۔

لوگوں نے ابو ایوب انصاری کو مبارکباد دی کہ گھر بیٹھے تمہیں یہ دولت ابد قرار مل گئی۔ اتنے برگزیدہ مقدس اور عظیم المرتبت مہمان کی دنیا میں آج تک کسی نے میزبانی نہیں کی..... ابو ایوب کی تشکر آمیز نگاہیں جواب دیتیں کہ اللہ تعالیٰ نے مجھ غریب پر فضل فرمایا ہے میں اس اکرام بے پایاں اور رحمت بے نہایت کا مستحق نہ تھا یہ خدا کی دین ہے، وہ جس ذرہ کو چاہے آفتاب بنا دے۔



کتاب یسیتا میں جسے سلع کہا گیا تھا، وہ بعد میں جا کر یثرب ہو گیا اور اب اسی شہر کو حضرت محمد رسول اللہ صلی اللہ علیہ وسلم کے نزول اجلال نے مدینۃ النبی (City of the Prophet) بنا دیا۔ آج سے اس کا نام بدل گیا۔ تاریخ اسلام میں اس کا ذکر مدینہ کے نام سے آئے گا۔ یہ اب ”یثرب“ اور ”بطحاً“ نہیں رہا، مدینہ ہو گیا..... طیبہ بھی اور منورہ بھی! اس سرزمین کے گرد و غبار، سنگریزوں اور کانٹوں کو اہل عقیدت آنکھوں میں جگہ دیں گے، ہر اہل ایمان کو اس مقدس شہر سے دلی لگاؤ اور تعلق خاطر ہوگا۔ شاعران نازک خیال ”مدینہ“ کی مدح میں قصیدے کہیں گے۔

مدینہ میں قیام کے بعد حضور سرور کائنات صلی اللہ علیہ وسلم فخر موجودات علیہ الصلوٰۃ والتحیات نے اللہ کا گھر بنانے کا ارادہ فرمایا۔ خاندان نجار کی زمین کا ایک قطعہ جس میں کھجوروں کے درخت تھے۔ آپ صلی اللہ علیہ وسلم نے مسجد کے لیے منتخب فرمایا۔ نجار کے گھرانے والے بلائے گئے۔

..... ”میں یہ زمین قیمت دے کر لینا چاہتا ہوں“..... حضرت محمد رسول اللہ صلی اللہ علیہ وسلم نے ارشاد فرمایا:

..... ”ہم قیمت تو ضرور لیں گے مگر آپ صلی اللہ علیہ وسلم سے نہیں خدا سے“..... قبیلہ نجار کے لوگوں نے عرض کیا۔

یہ زمین یتیم بچوں کی تھی۔ حضور صلی اللہ علیہ وسلم نے ان کو طلب فرمایا۔ قیمت دینی چاہی نیک بخت بچوں نے عرض کیا کہ زمین

آپ صلی اللہ علیہ وسلم کی نذر ہے۔ مگر رحمت عالم نے یتیموں کی اس پیش کش اور نذر کو قبول کرنا گوارا نہ فرمایا۔ حضرت ابو بکر صدیقؓ نے زمین کی قیمت ادا کر دی۔

پہلے اس زمین کو ہموار بنایا گیا۔ یہ کام ہو گیا تو تعمیر کا آغاز ہوا، انصار اور مہاجرین نے مل جل کر مسجد بنانی شروع کی۔ کوئی زمین کھودتا، کوئی پتھر لاتا، کوئی گارا بناتا۔ انتہائی شوق و احترام کے ساتھ تعمیر ہونے لگی۔ ہر شخص اپنا فرض سمجھ کر اس کام کو کر رہا تھا..... انہیں کے ساتھ حضرت محمد رسول اللہ صلی اللہ علیہ وسلم بھی عام مزدوروں کے لباس میں صحابہؓ کا ہاتھ بٹا رہے تھے، خود پتھر اٹھا کر لاتے اور گردوغبار سے جسم اقدس اٹ جاتا۔ صحابہ عرض کرتے کہ سرکار! آپ صلی اللہ علیہ وسلم کا کام ہم غلامان بارگاہ کر لیں گے..... مگر حضور صلی اللہ علیہ وسلم مسکرا مسکرا کر پتھر اٹھائے جاتے۔

یہ مسجد نبوی تھی، سادگی کا بہترین نمونہ، ظاہری آرائش اور اوپری ٹپ ٹاپ سے دور دکھاوے اور بناوٹ کی یہاں گنجائش ہی نہ تھی، نازا شیدہ پتھروں کی دیواریں، کھجور کے ستون اور اسی کے پتوں کی چھت، فرش پر سنگ ریز بچھے ہوئے۔ مگر مسجد جن سجدوں سے معمور تھی ان کی نعت کا اندازہ قدسیوں کا خلوص عبادت اور صدق تہلیل بھی نہیں کر سکتا۔ حضرت محمد رسول اللہ صلی اللہ علیہ وسلم جہاں قدم رکھ دیں۔



پھر اس جگہ تو حضور صلی اللہ علیہ وسلم کی پیشانی مبارک کے نشان پائے جاتے تھے۔ یہاں کی بلندی کا کیا پوچھنا! عرش جھک جھک جاتا ہوگا جب محمد رسول اللہ صلی اللہ علیہ وسلم کی جبین پر نور فرش زمین پر سجدے میں ہوگی۔

مسجد نبوی بن چکی تو اسکے پاس ازواج مطہرات کے رہنے کے لیے حجرے تعمیر ہوئے۔ کچے اور انتہائی سادہ حجرے! کسی کسی کی چھت تو اتنی نیچی تھی کہ آدمی کھڑا ہوتا تو اس کا سر چھت سے لگ جاتا۔ یہ محمد رسول اللہ صلی اللہ علیہ وسلم کے اہل بیت کے مکانات تھے۔ قیصر و کسریٰ کے ایوان، ہرقل کی شبستان عیش اور ملوک ہند و ایران کے عشرت کدے اور حریم ناز نہ تھے۔ انسانیت کی تاریخ تمدن کا یہ سب سے زیادہ روشن نقش تھا۔ انہیں آثار کو دنیا والوں کے لیے چراغ راہ بنانا تھا۔ یہی سادگی مختصر گیری، بے نفسی اور دنیوی طمطراق سے بے نیازی انسانیت کے لیے شمع ہدایت اور آثار سعادت تھی۔

20. حج کے لیے

سب جانتے ہیں کہ نماز، روزہ، زکوٰۃ اور حج اسلام کے بنیادی اور اہم ترین فرائض ہیں۔ ان میں سے کسی ایک کے انکار سے بھی آدمی دائرۃ اسلام سے خارج ہو جاتا ہے اور ان کا ترک کرنے والا اللہ کا بہت بڑا نافرمان ہے اور ان فرائض کے مسلسل ترک کرنے سے ایمان بس کچھ یوں ہی سابق رہ جاتا ہے۔ جس شخص کے دل میں خدا کا خوف، رسول اللہ صلی اللہ علیہ وسلم کی محبت اور دین سے لگاؤ ہوگا وہ ان بنیادی فرائض سے اعراض برت ہی نہیں سکتا۔ بھول چوک کی اور بات ہے۔

حج کا زمانہ قریب آیا تو حضور نبی کریم علیہ الصلوٰۃ والسلام نے بھی چودہ صحابہ کے ساتھ فریضہ حج ادا کرنے کی نیت سے مکہ مکرمہ کی جانب کوچ فرمایا۔ کفار قریش کی کینہ سازیاں اور مسلمان دشمنی پیش نظر تھی کہ یہ بدنصیب ہر آن خدا پرستوں کے ٹکراؤ کے لیے بہانے ڈھونڈتے رہتے ہیں۔ جس کے دل میں کھوٹ ہوتی ہے وہ دوسروں کو بھی اپنا ہی جیسا سمجھتا ہے اس خیال سے قربانی کے اونٹ مسلمانوں نے اپنے ساتھ لے لیے، اور حج کا لباس (احرام) بھی پہن لیا تا کہ قریش کو کہیں یہ دھوکہ نہ ہو جائے کہ پیغمبر اسلام حملہ کرنے کے لیے مکہ میں آ رہے ہیں..... حکم دیا گیا کہ جو مسلمان حج کرنے کے لیے چل رہے ہیں وہ اپنے ساتھ بس تلوار تو رکھ سکتے ہیں مگر کوئی اور ہتھیار نہیں لے جاسکتے۔ اور تلواریں بھی کھلی ہوئی نہ رہیں۔ ان کو نیام میں رہنا چاہیے۔

یہ حجاج کا قافلہ تھا۔ محمد رسول اللہ صلی اللہ علیہ وسلم اس کے امیر اور سالار تھے۔ مقصد صرف فریضہ حج کی ادائیگی تھا۔ قربانی کے اونٹوں کی قطاریں، جسموں پر جامہ احرام اور لبوں پر ”لبیک اللہم لبیک“ کے دنواز مزے! بس تلواریں ضرور ہمراہ تھیں اور اس زمانہ میں پانی کے برتنوں، کھجور اور ستوں کے تھیلوں اور سایہ کے لیے چادروں اور خیموں کی طرح تلوار کا رکھنا بھی ضروری تھا..... کوئی عرب کسی عزیز و اقارب کی موت کا پُرسہ دینے کے لیے بھی کہیں جاتا تو تلوار ضرور ساتھ ہوتی۔

مدینہ سے چند منزلوں کے بعد ذوالحلیفہ نامی ایک مقام آیا جہاں اس مبارک قافلہ نے پڑاؤ ڈال دیا۔ حج کے ابتدائی مناسک کا یہاں سے آغاز ہو گیا۔ مکہ سے ہجرت کے بعد حضور نبی کریم علیہ الصلوٰۃ والسلام کا یہ پہلا حج تھا۔ احتیاط کے مد نظر قافلہ حجاج میں سے ایک آدمی کو آگے روانہ کر دیا گیا کہ قریش کے حالات اور دل کا اتا پتہ لگائے۔ ذوالحلیفہ سے چل کر عسفان پر جب توحید پرستوں کا یہ قافلہ پہنچا۔ زبانی اطلاع ملی کہ قریش تو اس خبر کو سن کر آگ بگولا ہو گئے۔ ان کے نوجوان کہنے لگے کہ محمد رسول اللہ صلی اللہ علیہ وسلم اور اس کے ساتھیوں کی اب یہ جرأت ہو گئی ہے کہ وہ مکہ میں حج کرنے کے لیے مدینہ سے چل پڑے۔ کیا وہ چاہتے ہیں کہ ہمارے بھائی بندوں کو اسلام کی رغبت دلا کر پھر ہم سے اور ہمارے آبائی دین سے منحرف کر دیں۔ ہم یہ فرض بھی کر لیں کہ ابن عبد اللہ اور اس کے ساتھی حج کر کے خاموشی کے ساتھ یہاں سے چلے جائیں گے اور ان کی ایک تلوار بھی یہاں نیام سے باہر نہ آئے گی..... مگر صاحب! ان کا یہ خاموش آنا کیا کم قیامتیں ڈھائے گا۔ مکہ کے قیام کے زمانہ میں محمد رسول اللہ صلی اللہ علیہ وسلم کو نماز پڑھتے دیکھ کر اچھے خاصے ہوش مند لوگ مسلمان ہو گئے..... ان لوگوں کی تو خاموشی بھی بولتی ہوئی تبلیغ ہے۔

کفار قریش جو مدینہ پر چڑھ چڑھ گئے تھے، مکہ سے چند منزل دور مسلمانوں کے آجانے کی اطلاع پا کر بھلا کس طرح خاموش بیٹھے رہتے۔ ان میں انتقام و عداوت کی ایک لہر دوڑ گئی، تیاریاں شروع ہوئیں..... حضرت محمد رسول اللہ صلی اللہ علیہ وسلم اور آپ صلی اللہ علیہ وسلم کے سرفروش صحابہ سے جنگ کرنے کی غرض سے! خالد بن ولید کی قسمت کا ستارہ ابھی تک کفر کی ظلمت میں چھپا تھا، ان کی سرکردگی میں دوسو بہادر اور آزمودہ کافر قریش عسفان کی طرف چل پڑے..... کفار قریش کے تیوروں سے عتاب و خفگی کے شرارے نکل رہے تھے۔ مگر قدرت مسکرا ہی تھی کہ نادانو! تمہارا کمانڈر (خالد) جس کی تلوار آج کفر کی حمایت میں بے نیام ہے، ایک دن ایسا آئے گا کہ یہی تلوار اسلام کی حمایت کا حق ادا کرے گی۔

رسول اللہ کو کافروں کی نقل و حرکت اور ان کے ارادوں کی اطلاعاتیں ملتی رہتی تھیں اور قریش کے بھی آدمی لگے ہوئے تھے جو یہاں کی اطلاعاتیں ان کو جا کر دیتے، قریش نے عروہ بن مسعود ثقفی کو رسول اللہ صلی اللہ علیہ وسلم کی خدمت میں بات چیت کرنے کے لیے بھیجا، عروہ نے صلح کے مسئلہ پر حضور صلی اللہ علیہ وسلم سے گفت و شنید کی اور یہاں سے واپس ہو کر کفار قریش سے بولا کہ بھائیو! امیروں اور رئیسوں کا تو ذکر ہی کیا ہے میں نے نجاشی کی بزم شاہانہ اور قیصر و کسریٰ کے دربار خسروی کا طمطراق بھی دیکھا ہے۔ مگر محمد صلی اللہ علیہ وسلم ابن عبد اللہ کے ساتھی ان سے جس درجہ عقیدت اور وابستگی رکھتے ہیں اور جو جاہ و وقار میں نے وہاں دیکھی وہ کہیں نظر نہیں آیا۔

عروہ سے گفت و شنید تو ہوئی مگر کوئی بات پورے طور پر طے نہ ہو سکی، اس لیے حضور صلی اللہ علیہ وسلم نے حراش بن امیہ کو قریش سے اس مسئلہ پر بات چیت کرنے کے لیے روانہ فرمایا..... مگر قریش بدعہد اور کم ظرف نکلے اور معاہدہ شکن بھی۔ سفیروں اور ایلچیوں کا اس دور جاہلیت میں بھی احترام کیا جاتا تھا۔ انہوں نے پہلے تو سفیر نبوت کے سواری کے اونٹ کو ہلاک کر دیا پھر خود ان کے ساتھ بھی یہی سلوک کرنا چاہتے تھے، وہ تو کچھ قبیلوں کے لوگوں نے بچ میں آ کر بلکہ مزاحم ہو کر انہیں بچالیا، ورنہ ان کی جان جانے میں کوئی کسر نہ رہی تھی۔

ابھی گفت و شنید کا سلسلہ ختم نہ ہوا تھا مگر قریش سے ضبط نہ ہو سکا کہ انہوں نے اپنی فوج کا ایک دستہ مسلمانوں کے اس قافلہ پر حملہ کرنے کے لیے مکہ سے روانہ کر دیا۔ مسلمان بھی غافل نہ تھے وہ جانتے تھے کہ قریش چھیڑ چھاڑ سے باز آنے والے نہیں۔ وہ کسی نہ کسی بہانے سے اقدام ضرور کریں گے۔ مسلمان سپاہیوں نے حملہ آور قریش کو چھاپہ مارنے اور قتل و غارت گری کرنے کا موقع ہی نہ دیا۔ کفار قریش مزاحمت کے لیے تئل گئے تھے مگر انہوں نے دیکھا کہ مسلمان تلوار کا جواب تلوار سے دیں گے۔ برابر کی ٹکر ہوگی، حالات نازک ہیں۔ زیادہ شہنی اور اکڑ دکھائی تو جان سے ہاتھ دھونے پڑیں گے۔ نجات اسی میں ہے کہ خاموشی کے ساتھ اپنے آپ کو ان کے حوالے کر دو..... سانپ ہر جگہ ٹیڑھا چلتا ہے، مگر پانی میں اسے سیدھا چلنا پڑتا ہے۔ ہر جگہ سختی اچھی نہیں۔ مصلحت دیکھ کر کہیں کہیں آدمی کو نرم بھی بننا پڑتا ہے۔

قریش کے اس دستہ کو گرفتار کر کے صحابہ رسول اللہ صلی اللہ علیہ وسلم کی خدمت میں لائے۔ کفار سمجھ رہے تھے کہ آج جان کی خیر نہیں، یہیں جنگ میں ان کی گردنیں اڑادی جائیں گی، حملہ آور دشمنوں کے ساتھ ایسا ہی سلوک کیا جاتا ہے..... مگر رحمت عالم صلی اللہ

علیہ وسلم نے ان کو معاف کر دیا بلکہ رہا فرما دیا۔

رسول اللہ صلی اللہ علیہ وسلم اور آپ صلی اللہ علیہ وسلم کے صحابہ توجیح کی نیت سے آئے تھے۔ چھیڑ چھاڑ، لڑائی اور کسی قسم کا ٹکراؤ، ان کا مقصد ہی نہ تھا۔ وہ صلح اور امن چاہتے تھے اور اسی کے لیے آپ صلی اللہ علیہ وسلم نے حضرت عثمان بن عفان رضی اللہ عنہ کو قریش سے صلح کی بات چیت کرنے کے لیے مکہ روانہ کیا۔ سعید کے بیٹے ابان مکہ میں تھے، حضرت عثمانؓ کی ان سے قربت تھی۔ سعید بن ابان کی حمایت میں حضرت عثمانؓ مکہ پہنچے اور کفار قریش کو رسول اللہ صلی اللہ علیہ وسلم کا پیغام پہنچایا۔

اس کا جواب دینا ضروری تھا۔ اس پر گفتگو کرنی تھی تاکہ مسئلہ واضح ہو جاتا مگر انہوں نے ایسا کرنے کی بجائے حضرت عثمان کو نظر بند کر دیا.....

حضرت عثمانؓ کی نظر بندی کا واقعہ اس خبر کے ساتھ مشہور ہو گیا کہ وہ قتل کر ڈالے گئے۔ حضور صلی اللہ علیہ وسلم کو اس واقعہ کی اطلاع ملی تو آپ صلی اللہ علیہ وسلم نے زبان مبارک سے ارشاد فرمایا کہ عثمانؓ کے خون کا قصاص لینا فرض ہے۔ پھر آپ صلی اللہ علیہ وسلم نے صحابہ کو جمع کیا، آن کی آن میں پروانے شمع نبوت کے ارد گرد جمع ہو گئے۔ عثمانؓ کی شہادت کی خبر سے حضور صلی اللہ علیہ وسلم بہت متاثر تھے۔ حضور صلی اللہ علیہ وسلم نے ببول کے درخت کے نیچے صحابہ کرام سے اللہ کی راہ میں مارنے اور مرجانے کی بیعت لی۔

عجیب سماں تھا، چٹیل میدان..... کہیں کہیں کھجور کے سوکھے پیڑ اور ببول کے درخت دکھائی دیتے تھے۔ دُور تک ہو کا عالم تھا اور خدا کا نبی جان نثاری کے لیے صحابہ سے بیعت لے رہے تھے۔ مرد اور عورت جوش میں آ کر اقرار کر رہے تھے کہ اللہ کے راستہ میں ہماری جانیں کام آجائیں تو یہ سب سے بڑی سعادت ہوگی..... یہ اقرار زبان حال سے تھا۔ یعنی یہ کہ! عثمانؓ بن عفان کے خون کے ایک قطرے کا قصاص لیا جائے گا۔ کفار اس گھمنڈ میں نہ رہیں کہ ہم پرائے دیس میں ہیں۔ مدینہ یہاں سے دور ہے..... خدا کی قسم! ہم بدرواح سے زیادہ پامردی اور بے جگری کے ساتھ لڑیں گے۔ یہ جانیں آخر ہیں کس دن کے لیے۔ خدا کی راہ میں ان کا کام آجانا زندگی کی معراج ہے۔ تاریخ میں بیعت ”بیعت الرضوان“ کے نام سے مشہور ہے..... مگر بعد میں جا کر اس خبر کی اصلیت کا پتہ چل گیا کہ اطلاع غلط تھی، حضرت عثمانؓ شہید نہیں ہوئے، کافروں کے یہاں نظر بند ہیں۔



اس کے بعد صلح کے لیے سلسلہ شروع ہوا۔ سہیل بن عمرو فصاحت اور بلاغت میں مشہور تھے۔ عام قریش کی طرح ان میں تیز مزاجی بھی نہ تھی۔ طبیعت کے انتہائی متین اور سنجیدہ تھے، سفارت کے لیے ایسے ہی شخص کا انتخاب موزوں تھا..... ”خطیب قریش“ (سہیل) مکہ سے حدیبیہ پہنچا۔ مکہ سے چند کوس کی دوری پر ایک کنویں کا نام حدیبیہ ہے وہاں جو چھوٹی بستی آباد ہے اسے بھی ”حدیبیہ“ ہی کہتے ہیں۔ اسی نسبت کی بناء پر یہ واقعہ ”صلح حدیبیہ“ کے نام سے شہرت پا گیا۔

سہیل حدیبیہ پہنچ کر رسول اللہ صلی اللہ علیہ وسلم کی خدمت میں حاضر ہوئے۔ صلح کی شرطوں پر بہت دیر تک بات چیت ہوتی رہی۔ سہیل کی کوشش یہ تھی کہ قریش کی بات کہیں نیچی نہ ہو جائے۔ کوئی شرط میں نے دب کر مان لی تو اعیان مکہ کو منہ دکھانے کے قابل

نہیں رہوں گا۔ لوگوں نے مجھے بھروسہ کا آدمی سمجھ کر ہی تو بھیجا ہے۔ رؤساء قریش نے مجھے رخصت کرتے ہوئے کہا تھا کہ دیکھنا سہیل! تم ہماری آبائی عزت کے منشور پر دستخط کرنے کے لیے جا رہے ہو، بہت بڑی ذمہ داری ہم نے تمہیں سونپ دی ہے۔
مسلل گفت و شنید کے بعد چند شرطیں فریقین نے مان لیں۔ حضور صلی اللہ علیہ وسلم نے حضرت علیؑ کو معاہدہ تحریر کرنے کا حکم دیا۔ حضرت علیؑ نے صلح نامہ قلم بند کرنا شروع کیا۔ عبارت کا آغاز اس جملہ سے ہوا:

هَذَا مَا قاضى عليه محمد رسول الله.

”یعنی وہ معاہدہ ہے جسے محمد رسول اللہ نے مان لیا“

اس پر قریش کا سفیر سہیل بولا..... ”یہ کیا لکھ دیا، ہماری اور تمہاری ساری لڑائی ہی اس بات پر ہے کہ ہم محمد صلی اللہ علیہ وسلم کو اللہ کا رسول تسلیم نہیں کرتے۔ اگر ہم آپ کو خدا کا رسول مان لیں تو پھر ہم میں اور آپ صلی اللہ علیہ وسلم میں کوئی جھگڑا ہی باقی نہ رہے۔ معاہدے میں ”رسول اللہ“ کا لفظ نہیں لکھا جائے گا“ محمد ابن عبد اللہ“ کافی ہے۔“
اس پر حضور صلی اللہ علیہ وسلم نے ارشاد فرمایا ”اگرچہ تم جھٹلاتے ہو لیکن خدا کی قسم میں خدا کا رسول ہوں“ پھر آپ صلی اللہ علیہ وسلم نے حضرت علیؑ کو حکم دیا کہ ”رسول اللہ“ کا لفظ عبارت سے مٹا دیا جائے۔ حضرت علیؑ کا ضمیر کانپ اٹھا، عرض کی، حضور صلی اللہ علیہ وسلم کا ہر حکم میرے سر آنکھوں پر۔ مگر ”رسول اللہ“ کا لفظ ہرگز نہ مٹاؤں گا۔ اور حضور!
حضور صلی اللہ علیہ وسلم نے علیؑ سے کہا کہ اچھا بتاؤ میرا نام کہاں ہے علی مرتضیٰ نے اپنی انگلی اس لفظ پر رکھ دی اور حضور صلی اللہ علیہ وسلم ”رسول اللہ“ کا لفظ خود دست مبارک سے مٹا دیا۔

اس کے بعد صلح نامہ کی شرطیں قلم بند ہوئیں۔

- (۱) مسلمان اس سال حج کیے بغیر لوٹ جائیں
- (۲) آئندہ سال حج کے موقع پر آئیں تو تین دن سے زیادہ نہ ٹھہریں۔
- (۳) ہتھیار لے کر نہ آئیں۔ بس زیادہ سے زیادہ تلوار لا سکتے ہیں، ان کو بھی بے نیام ہونے نہ دیا جائے گا۔
- (۴) جو مسلمان مکہ میں پہلے سے رہتے ہیں اور ٹھہرے ہوئے ہیں ان میں سے کسی ایک کو بھی اپنے ہمراہ مدینہ نہ لے جائیں۔ مگر اس کے برخلاف کوئی مسلمان مکہ آنا چاہے تو اس کو نہ روکیں۔
- (۵) کافروں یا مسلمانوں کا کوئی آدمی اگر مدینہ جائے تو اسے واپس کر دیا جائے گا اور کوئی مسلمان مکہ پہنچ جائے تو اسے واپس نہ کیا جائے گا۔“

ابھی معاہدہ لکھا ہی جا رہا تھا، طرفین کے دستخط نہ ہوئے تھے۔ عبارت ادھوری تھی کہ اتنے میں سہیل کے بیٹے ابو جندل گرتے ہوئے پاؤں میں بیڑیاں پہنے ہوئے وہاں پہنچے اور زبان حال سے فریاد کرنے لگے:

”یا رسول اللہ صلی اللہ علیہ وسلم! اسلام لانے کی پاداش میں کافروں نے مجھے قید میں رکھ کر بڑی بڑی

دردناک اذیتیں دی ہیں۔ یہ دیکھیے، میری پیٹھ کو دیکھیے! کوڑوں کے نشانوں کا کوئی شمار نہیں ہے..... اور میرا سینہ

جلتے پتھروں سے داغا جاتا ہے۔ حضور صلی اللہ علیہ وسلم! مجھ سے کہا جاتا ہے کہ جب تک محمد رسول اللہ صلی اللہ علیہ

وسلم سے بیزاری کا اعلان نہ کرو گے، اسی طرح ستائے جاؤ گے! میں نے صاف کہہ دیا کہ نادانو! محمد رسول اللہ صلی اللہ علیہ وسلم کی رفاقت اور اطاعت پر مجھ جیسی ہزار جانیں قربان! تم میرے جسم کے ایک ایک عضو کو بھی جدا کر دو گے تب بھی محمد رسول اللہ صلی اللہ علیہ وسلم کی فرماں برداری کا دم بھرتا رہوں گا..... حضور صلی اللہ علیہ وسلم! بڑی مشکل سے ان ظالموں کی قید سے نکل کر آیا ہوں، پیروں کی بیڑیاں بھی نہیں کاٹ سکا۔ اب سرکارِ دو عالم صلی اللہ علیہ وسلم! میں جاؤں گا نہیں، حضور صلی اللہ علیہ وسلم کے قدموں میں ہی رہوں گا۔“

ابوجندل کی آہ وزاری سن کر صحابہ کرام کے دل ہل گئے۔ خود رسول اللہ صلی اللہ علیہ وسلم بے حد متاثر ہوئے۔
..... ”محمد رسول اللہ صلی اللہ علیہ وسلم! صلح نامہ کی شرائط کی تعمیل کا یہ سب سے پہلا موقع ہے۔ صلح کی شرط کے مطابق اس شخص (ابوجندل) کو مجھے واپس دے دو“..... سہیل نے حضور صلی اللہ علیہ وسلم سے کہا۔

..... ”مگر ابھی معاہدہ لکھا نہیں جا چکا“..... حضور صلی اللہ علیہ وسلم نے جواب میں ارشاد فرمایا۔
..... ”تو پھر ہمیں سرے سے صلح ہی منظور نہیں“..... سہیل نے بے پروائی کے ساتھ جواب دیا۔
..... ”اچھا، ان (ابوجندل) کو یہیں رہنے دو“..... حضور صلی اللہ علیہ وسلم نے کئی بار اصرار کے ساتھ فرمایا۔ مگر سہیل کسی بات پر راضی نہ ہوا، وہ یہی کہتا رہا کہ ابوجندل کو آپ صلی اللہ علیہ وسلم کے پاس نہیں چھوڑا جا سکتا۔ چنانچہ حضرت ابوجندل کو اسی حالت میں مکہ واپس جانا پڑا۔

ابوجندل۔ مظلوم و اسیر ابوجندل کی آنکھوں میں التجا غلطاں تھی کہ سرکار صلی اللہ علیہ وسلم! خدا کے لیے مجھے سفاک اور ظالم دشمنوں میں واپس نہ بھیجئے۔ اور سرکار کی چشم کرم زبان حال سے بول رہی تھی کہ ابوجندل! صبر کرو، یہ مظلومیت کا دور زیادہ دن تک نہ رہے گا۔ اللہ تعالیٰ تیری محافظت فرمائے گا صبر کرنے والوں کا بڑا درجہ ہے۔

صحابہ کرام کو اس واقعہ کا بڑا ملال ہوا۔ کسی کی آنکھوں میں تو آنسو آ گئے۔ ان کا بس چلتا تو ابوجندل کو روک لیتے، جانے نہ دیتے، مگر رسول اللہ صلی اللہ علیہ وسلم کے حکم کے آگے کسی کو چون و چرا کی مجال نہ تھی..... صلح کے شرائط کا بھی ان کو غم تھا، ظاہری طور پر مسلمانوں کی طرف سے دب کر صلح کی گئی تھی ہر شرط کفار مکہ ہی کے موافق پڑتی تھی مگر اللہ تعالیٰ نے اس صلح کو ’فتح مبین‘ کہا۔ وحی آئی:

إِنَّا فَتَحْنَا لَكَ فَتْحًا مُّبِينًا

”ہم نے تجھ کو کھلی ہوئی فتح دی۔“

صلح حدیبیہ سے پہلے کافر اور مسلمان ایک دوسرے سے دُور دُور رہتے تھے۔ مکہ کے لوگ مکہ میں اور مدینہ کے رہنے والے مدینہ میں! لڑائی اور نزاعوں نے ایک دوسرے کے درمیان بیگانگی اور اجنبیت کی دیوار کھڑی کر دی تھی۔ دونوں طرف سے جان جانے کا خطرہ بھی لگا رہتا۔ صلح حدیبیہ کے بعد مسلمان اور کفار ایک دوسرے سے ملنے جلنے لگے اور دونوں شہروں میں آنے جانے کا سلسلہ شروع ہو گیا۔

صحابہ کرام کی زندگی، سیرت و کردار، عادات و اطوار، طرز معیشت، اخلاق، سچائی، نیکی اور پاک بازی کو دیکھ دیکھ کر کافروں

پر بڑا گہرا اثر ہوا..... اور یہ اثر دلوں کو اسلام کی طرف کھینچ کھینچ کر لے گیا۔ صلح کے اس زمانہ میں اچھی خاصی تعداد دائرہ کفر سے نکل کر آغوش اسلام میں آ گئی۔

خالد بن ولید جس کی تلوار نے شام کو فتح کیا اور عمرو بن عاص جن کو تاریخ ”فاتح مصر“ کے نام سے پکارتی ہے۔ اسی زمانہ میں اسلام کی سعادت سے مشرف ہوئے۔ یہ حدیبیہ کی صلح جس کی شرطوں کو دیکھ کر حضرت عمر جیسا مستقل مزاج اور بہادر انسان بھی اپنے غم کا اظہار کیے بغیر نہ رہ سکا۔ حقیقت میں ”فتح مبین“ ثابت ہوئی۔ اسلام کا چرچا مکہ میں پہلے سے زیادہ ہونے لگا۔ جو لوگ ابھی تک اسلام نہ لائے تھے وہ بھی دبی زبان سے اقرار کرتے کہ محمد رسول اللہ صلی اللہ علیہ وسلم ابن عبد اللہ کے ساتھی کیا ہیں فرشتے ہیں۔



ہجرت نبوی صلی اللہ علیہ وسلم کے آٹھویں سال کا واقعہ ہے کہ حضور صلی اللہ علیہ وسلم مسجد میں تشریف رکھتے تھے۔ اتنے میں ایک شخص انتہائی درد انگیز لہجہ میں فریاد کرنے لگا:

”اے خدا! میں محمد صلی اللہ علیہ وسلم کو وہ عہد یاد دلاتا ہوں جو ہمارے اور ان کے قدیم قبیلہ میں ہوا ہے، اے خدا کے رسول صلی اللہ علیہ وسلم ہماری مدد کر، اور خدا کے بندوں کو بلا.....“

حضور صلی اللہ علیہ وسلم نے استفسار حال فرمایا تو معلوم ہوا کہ قریش کے ایماں بلکہ ان کی مدد سے بنو بکر نے بنو خزاعہ کا حدود حرم میں خون بہایا اور معاہدہ شکنی کی صلح حدیبیہ کے شرائط کی بنیاد پر بنو خزاعہ اور مسلمان ایک دوسرے کے حلیف ہو گئے تھے۔ یہی مسلمانوں کے حلیف (خزاعہ) بھیڑ بکری کی طرح حدود حرم میں ذبح کر دیے گئے۔

عمرو بن سالم اپنے قبیلہ کی طرف سے فریاد لے کر بارگاہ رسالت صلی اللہ علیہ وسلم میں حاضر ہوئے تھے۔ اسی سلسلے میں تمام واقعات اور مکمل تفصیل سن کر حضور صلی اللہ علیہ وسلم بہت زیادہ متاثر ہوئے۔ اور قریش کے پاس تین شرطیں لے کر قاصد روانہ فرمایا..... پہلی شرط یہ تھی کہ خزاعہ کے مقتولوں کا خون بہا دیا جائے۔ دوسری شرط یہ تھی کہ قریش بنو بکر کی حمایت سے ہاتھ اٹھالیں اور آخری شرط یہ تھی عام اعلان کر دیا جائے کہ حدیبیہ میں جو معاہدہ ہوا تھا وہ ٹوٹ گیا۔

قریش کے نمائندہ نے قاصد رسول صلی اللہ علیہ وسلم سے کہا کہ پہلی دو شرطیں ہمیں قبول نہیں البتہ تیسری شرط منظور ہے۔ جب قاصد مدینہ واپس چلا گیا تو قریش کو اپنی غلطی کا احساس ہوا کہ ہم نے جواب دینے میں عجلت اور شدت سے کام لیا۔ ابوسفیان کو انہوں نے مدینہ بھیجا اور ابوسفیان نے حدیبیہ کے صلح نامہ کی تجدید کی کوشش بھی کی۔ مگر اب معاملہ صلح اور تجدید صلح کی حد سے گزر چکا تھا۔ کفار قریش کی مسلسل بد عہدیاں، سازشیں، اور اسلام دشمنی کسی مصالحت اور سمجھوتے کی مستحق نہ تھیں۔ ابوسفیان کی سفارت ناکام رہی، تاریخ اپنا ورق الٹ چکی تھی۔ سچائی کا میابی کے افق میں جھانک رہی تھی اور باطل کو آپ ہی آپ ٹھنڈے پسینے آرہے تھے۔

حضور صلی اللہ علیہ وسلم نے مکہ کی طرف کوچ کا اعلان عام فرمایا۔ چند دن میں کوچ کی تیاریاں مکمل ہو گئیں۔ یہاں تک کہ رمضان کی دس تاریخ (۸ ہجری) کو حضور صلی اللہ علیہ وسلم دس ہزار فدائی اور عقیدت مند صحابہ کو ساتھ لے کر مدینہ منورہ سے مکہ مکرمہ کی طرف روانہ ہوئے۔ منزلوں پر منزلیں طے کرتا ہوا یہ مقدس لشکر مکہ کے حدود میں داخل ہوا..... حضور صلی اللہ علیہ وسلم نے حضرت عباس کو حکم دیا کہ جاؤ! بوسفیان کو قلعہ کوہ پر لے جا کر کھڑا کر دو تاکہ وہ اپنی آنکھ سے اللہ کی فوج کے جلال و سطوت کا مشاہدہ کر لے۔ سب سے پہلے قبائل عرب کی فوجوں نے پیش قدمی کی۔

تمام قبیلوں کے دستوں کے بعد انصار کی باری آئی۔ تلوار، نیزے، ترکش، زرہیں۔ علم اور سب سے بڑھ کر ان کا جوش مسرت، حسن خلوص اور جذبہ عقیدت..... قریش اس اہتمام کو دیکھ کر کانپ کانپ گئے..... یہ انصار تھے رسول صلی اللہ علیہ وسلم اور صحابہ کے مددگار، جنہوں نے مہاجرین کے ساتھ بھائیوں جیسا سلوک کیا۔ اسلام کی حمایت میں جو سدا سینہ سپر رہے۔ مقدس جنگوں میں جن کی شجاعت اور جوش جہاد کے افسانوں سے تاریخ اسلام کے اوراق ہمیشہ مزین رہیں گے۔

قبیلوں کے تمام دستے ایک ایک کر کے گزر چکے تو سب سے آخر میں خود محمد صلی اللہ علیہ وسلم کی مدنی العربی کی سواری بادی سواری مکہ سے گلی کوچوں کو ہنکی ہوئی اور خاک کے ذروں کو مہربانی ہوئی نظر آئی۔ حضرت زبیر بن العوام کے ہاتھ میں علم نبوی صلی اللہ علیہ وسلم تھا اور حضور صلی اللہ علیہ وسلم نے تواضع اور جذبہ تشکر سے سر مبارک کو جھکا لیا تھا کہ جبیں مبارک کجاوے سے لگ گئی۔ جس وقت انصار کا لشکر مکہ میں داخل ہوا تھا تو حضرت سعد بن عبادہ جمیش انصار کے علم بردار تھے۔

قریش مسلمانوں کی فوج دیکھ کر اور بدحواس ہو گئے، مقابلہ کی کسی میں ہمت نہ تھی، ان کے بازوئے شجاعت آج شل ہو گئے۔ تلواروں کے جوہر آپ ہی آپ دھندلے ہوئے جا رہے تھے۔ جراتیں جواب دے رہی تھیں اور عرب کی آبائی غیرت پر اوس سی پڑ گئی تھی..... مگر اس حالت میں بھی قریش کی ایک ٹولی سے ضبط نہ ہو سکا۔ اس نے ہمت کر کے حملہ کیا اور کرز بن جاہر فہری اور جش بن اشعر دو صحابیوں کو شہید کر دیا۔ حضرت خالد تلوار چلانا نہیں چاہتے تھے۔

مگر جب کہ دوسری طرف تلواریں اپنا کام کر رہی تھیں، طرح دے کر خاموش بیٹھے رہنا اور معرکہ جہاد و قتال سے صرف نظر کرنا بھی کسی بھی طرح مناسب نہ تھا۔ خالد نے بھی تلوار کا جواب تلوار سے دیا۔ یہاں تک کہ کفار میدان سے بھاگ نکلے، ان کے تیرہ آدمی کام آئے۔ مقتولوں کی لاشیں بھی وہ ساتھ نہ لے جاسکے۔

خالد کے تیور عتاب آلودہ تھے نگلی تلوار پر کافروں کے لہو کا غازہ ملا تھا۔ حضور صلی اللہ علیہ وسلم نے خالد سے باز پرس فرمائی۔ خالد اور دوسرے صحابہ نے پورا واقعہ بے کم و کاست بیان کر دیا۔ معلوم ہوا کہ جنگ کا آغاز کفار قریش نے کیا تھا۔ چھیڑ چھاڑ انہی کی طرف سے ہوئی۔ حملہ آور وہی لوگ تھے۔ مسلمانوں کو بدرجہ مجبوری مدافعت کے لیے تلوار اٹھانی پڑی۔ مسلمان خاموش رہتے تو خود ارض حرم میں بدر و احد کی تاریخ دہرائی جاتی..... اس اطلاع کے بعد زبان نبوت سے ارشاد ہوا کہ ”حکم الہی یہی تھا۔“

مکہ میں مقام خیف کو حضور صلی اللہ علیہ وسلم کے قیام گاہ کا شرف حاصل ہوا۔ خیف بنو ہاشم کی مظلومیت اور بے کسی کی تاریخ اپنے سینہ میں چھپائے ہوئے تھا۔ اب سے چند سال پہلے جب کفار قریش نے بنو ہاشم کا مکمل بائیکاٹ کر دیا تھا اور یہ خاندان خود رسول اللہ صلی اللہ علیہ وسلم کے ذات گرامی سمیت جہاں محصور تھا۔ یہی وہ مقام تھا، کل کا محصور اور قیدی آج کا فاتح تھا۔ جنہوں نے اسے محصور

کیا تھا اور قید رکھا تھا، آج وہ اس کی چشم کرم کے محتاج تھے، زمانہ کروٹ بدل چکا تھا، عرب کی تاریخ دوسرے انداز پر لکھی جا رہی تھی اور کفار قریش کی عظمت کے ستارے اب جھلملا رہے تھے..... بلکہ ڈوب رہے تھے حق بہت دن تک مظلوم نہیں رہ سکتا۔

رسول اللہ صلی اللہ علیہ وسلم خانہ کعبہ میں تشریف لائے۔ حرم کی درو دیوار نے ”خوش آمدید“ کہا۔ سلام اے طائف و مکہ کے مظلوم نبی سلام! درود اے اُحد کے زخمی درود! بھوکا رہ کر اوروں کو کھلانے والے سخی ”اہلاً و سہلاً! خندق کے مقدس مزدور ”خوش آمدید!“ انسانیت کے سب سے بڑے غم خوار ”صلوٰۃ و سلام!“ بے کسی کی حالت میں مکہ سے ہجرت کرنے والے مسافر آداب کو نش!.....!

وہ کعبہ جس کی بنیادیں سیدنا ابراہیم علیہ السلام اور حضرت اسماعیل علیہ السلام کے مقدس ہاتھوں نے اُٹھائی تھیں اور جو صرف خدائے واحد و یکتا کی پرستش اور عبادت کے لیے مخصوص تھا۔ نادان اور جاہل قریش نے اسے بت خانہ بنا رکھا تھا، جگہ جگہ پتھر اور لکڑی کے بت نصب تھے اور دیواروں پر تصویریں بنی تھیں۔ حضور صلی اللہ علیہ وسلم نے کعبہ میں داخل ہو کر چھڑی سے ایک ایک بت پر ضرب لگائی، یہ آیت پڑھتے ہوئے:

جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ۝

حق آ گیا اور باطل مٹ گیا، اور باطل مٹنے کے لیے ہی تھا۔

بت ٹوٹ ٹوٹ کر زمین پر گرنے لگے، جن کے روبرو صدیوں قریش کی پیشانیوں خم ہوئی تھیں، آج وہ خود زمین بوس بلکہ پامال ہو رہے تھے۔ اس منظر کو دیکھ کر حجر اسود مسکرا مسکرا دیا۔

مکہ میں داخل ہوتے ہی اعلان فرمایا گیا تھا:

(۱) جو شخص ہتھیار ڈال دے گا اس کے لیے امان ہے۔

(۲) جو شخص دروازہ بند کر لے گا اس کے لیے امان ہے۔ اور.....

(۳) جو شخص ابوسفیان کے یہاں پناہ لے گا وہ بھی اپنے کو مومن سمجھے۔

خطاکار سے درگزر کرنے والا

بداندیش کے دل میں گھر کرنے والا

کفار قریش رسول اللہ صلی اللہ علیہ وسلم کے سامنے آئے شرماتے ہوئے، سہمے ہوئے، ڈرے ہوئے۔ دل اندر سے کہہ رہے تھے کہ آج جان کی خیر نہیں۔ ہمارے ایک ایک ظلم کا بدلہ لیا جائیگا۔ ایک ایک شہید مسلمان کے خون کے قصاص کا آج دن ہے۔ ہمیں اپنے کرتوتوں کی سزا بھگتنی ہی پڑے گی۔ ابو جندل کی پیٹھ سے لے کر بلال حبشیؓ کے سینہ تک کتنے جسم ہیں جن کو ہم نے نہیں چھیدا، نہیں تپایا اور نہیں داغا۔ ہمارے ہی ظلم و ستم کے سبب محمد صلی اللہ علیہ وسلم ابن عبد اللہ کو گھر سے بے گھر ہونا پڑا اور پھر جب وہ مدینہ میں پہنچ گئے تو وہاں بھی ہم نے انہیں چین سے کس دن بیٹھنے دیا۔ ہمارے ہی سردار ابوسفیان کی بیوی نے محمد رسول اللہ صلی اللہ علیہ وسلم کے پیارے چچا حمزہؓ کا کلیجہ چبایا تھا اور ابن قمیہ ہم ہی میں سے تو تھا جس کی تلوار نے ابن عبد اللہ اور آمنہ کے **ذریعہ** کے چہرے کو لہولہان کر دیا تھا..... مگر رحمت عالم نے فرمایا:

لَا تَشْرِيْبَ عَلَيْكُمْ الْيَوْمَ اِذْهَبُوا فَانْتُمُ الطَّلَقَاءُ

”تم سے کوئی پوچھ کچھ نہیں! جاؤ تم سب آزاد ہو۔“

بس یوں سمجھو کہ قاتلوں کو پھانسی کے تختے پر چڑھا کر اتار دیا گیا۔ تلواریں گردن کے قریب لاکر روک دی گئیں۔ موت کا فرشتہ حلقو موں کی طرف اپنا ہاتھ بڑھا چکا تھا کہ اسے تھما دیا گیا..... انسانیت کی پوری تاریخ عفو و درگزر کی اس مثال سے خالی ہے۔ یہ ہر کسی کی نہیں صرف ”رحمۃ اللعالمین“ ہی کی شان تھی اور یہ وصف آپ صلی اللہ علیہ وسلم ہی کے لیے مخصوص تھا۔

سلام اس پر کہ جس نے خون کے پیاسوں کو قبائیں دیں

سلام اس پر کہ جس نے گالیاں سن کر دعائیں دیں!

سلام اس پر کہ دشمن کو حیات جاوداں دے دی

سلام اس پر ابوسفیان کو جس نے اماں دے دی

سلام اس پر کہ اسرار محبت جس نے سمجھائے

سلام اس پر کہ جس نے زخم کھا کر پھول برسائے

سلام اس پر کہ جس کے گھر میں چاندی تھی نہ سونا تھا

سلام اس پر کہ ٹوٹا بوریہ جس کا بچھونا تھا

درود اس پر کہ جس کا نام تسکین دل وہ جاں ہے

درود اس پر کہ جس کے خلق کی تفسیر قرآن ہے

صفائیں ایک اونچی جگہ پر حضور صلی اللہ علیہ وسلم تشریف فرما ہوئے اور کافروں سے اسلام کے لیے بیعت لینے شروع کی۔ قبول اسلام اور شرف بیعت کا یہ سلسلہ بہت دیر تک جاری رہا۔ ناپاک آج پاک کیے جا رہے تھے۔ دلوں کی سیاہی ایمان کے آب حیات سے دھل رہی تھی۔ کردار اور سیرتیں بدل رہی تھیں۔ جاہلیت کا غرور اور نسب کا افتخار آج مٹ رہا تھا..... بیعت کے شرف اور قبول حق کی اس سعادت میں عورتیں بھی برابر شریک تھیں۔ آج ان کی غلامی کی زنجیریں بھی کٹ رہی تھیں اور ان کی قسمت کا ستارہ بھی شرف و عزت اور احترام و محبت کے افق سے چمک رہا تھا یہ محمد رسول اللہ صلی اللہ علیہ وسلم تھے ”نیکوں میں سب سے بڑے، پاکبازوں میں سب سے زیادہ پاکباز“



23. مکہ میں

تمام کفار مکہ کے دل ابھی صاف نہیں ہوئے تھے۔ کسی کسی کے دل میں ابھی کھوٹ باقی تھی..... فتح مکہ کے دوسرے دن کا

واقعہ ہے کہ حضور صلی اللہ علیہ وسلم کعبہ اللہ کا طواف فرما رہے تھے۔ عمیر کا جوشیلا بیٹا فضالہ گھات میں تھا۔ اس نے دیکھا کہ حرم میں لوگوں کی اس وقت بھیر نہیں ہے۔ اکا دکا آدمی آ جا رہے ہیں۔ رسول اللہ صلی اللہ علیہ وسلم کے جسم پر کوئی ہتھیار بھی نہیں ہے۔ بالکل نہتے ہیں ایسا موقع پھر نہیں آئے گا۔ لاؤ قاتلانہ حملہ کر کے ان کا کام تمام کر دوں۔ محمد صلی اللہ علیہ وسلم قتل ہو گئے تو مکہ کی تاریخ کا رخ اسی دن بدل جائے گا۔ یہ اسلام اور اہل اسلام کی ساری گرم جوشی انہی کے دم قدم سے ہے۔ دولہانہ رہا تو براتی بھی تتر بتر ہو جائیں گے۔ اس شخص نے ہماری آبائی عظمت کے صحیفوں کو پارہ پارہ کر دیا۔ قصی اور عدنان کی رو میں تڑپ رہی ہوں گی کہ قریش کا وقار خاک میں مل گیا۔

فضالہ تلوار عبا میں چھپاے ہوئے رسول اللہ صلی اللہ علیہ وسلم کے نزدیک آیا..... ”کیا فضالہ آ رہا ہے؟“..... رسول اللہ صلی اللہ علیہ وسلم نے دریافت فرمایا..... ”جی ہاں! میں فضالہ ہی ہوں“..... فضالہ نے جواب دیا.....

”تم ابھی اپنے دل میں کیا سوچ رہے تھے؟“ رسول اللہ صلی اللہ علیہ وسلم نے کہا۔

”جی! کچھ نہیں (خوف زدہ ہو کر) میں تو دل ہی دل میں اللہ کو یاد کر رہا تھا۔

..... فضالہ کے اس جواب پر حضور صلی اللہ علیہ وسلم کو ہنسی آگئی اور ارشاد فرمایا:

”تم اپنے خدا سے معافی چاہو.....“

اور کوئی غیب کیا تم سے نہاں ہو بھلا
جب نہ خدا ہی چھپا تم پر کروڑوں درود
اپنے خطا کار کو اپنے ہی دامن میں لو
کون کرے یہ بھلا تم پر کروڑوں درود

یہ کہہ کر حضور صلی اللہ علیہ وسلم نے فضالہ کے سینہ پر اپنا ہاتھ رکھ دیا۔ فضالہ کہتے ہیں کہ اس سے پہلے میرے دل میں رسول اللہ صلی اللہ علیہ وسلم کی ذات سے بیزاری تھی۔ مجھے جھنجھلاہٹ آتی تھی کہ ان کی بدولت ہم قریش کی خاندانی عظمت پامال ہوگئی۔ مگر حضور صلی اللہ علیہ وسلم کے دست مبارک کے مس ہوتے ہی میرا سینہ سکون و اطمینان کا گنجینہ بن گیا اور آپ صلی اللہ علیہ وسلم کی محبت اور عقیدت کا دریا جوش مارنے لگا۔

فضالہ جب حضور رسول کریم علیہ الصلوٰۃ والسلام کے پاس سے واپس ہوئے تو راستہ میں ان کی محبوبہ کا گھر پڑتا تھا، اس عورت نے دُور سے دیکھا تو فضالہ کے چہرے کو بدلہ ہوا پایا۔ ہوس ناک نگاہیں اب جھکی ہوئی تھیں۔ جیسے بارحیا سے اب یہ زمین سے لگ کر پھر اٹھیں گی نہیں! عورت محسوس کر رہی تھی کہ فضالہ نے غلط انداز نگاہ سے بھی اس کی طرف نہ دیکھا۔ فضالہ قریب سے گزرے تو اس نے خود ہی ٹوک کر کہا:

فضالہ! میری ایک ذرا سی بات تو سنتے جاؤ۔“

حضرت فضالہ نے نگاہیں نیچی کر کے جواب دیا..... ”نہیں نہیں! خدا اور رسول صلی اللہ علیہ وسلم ایسی باتوں سے مجھے منع کرتے ہیں۔“ اللہ غنی! پہلے تو ہوس ناک اور معصیت کوئی کا وہ عالم..... اور اب پاکبازی کا یہ انداز۔ ع

کیا نظر تھی جس نے مردوں کو مسیحا کر دیا

فرہنگ

۲۶

اجارہ داری = ٹھیکداری

ارہر = تورکی دال کی کھیتی

ازبر = خوب یاد رکھنا

ازدل خیزدو بردل ریزو = جودل کو

بھانے والا اور دل کو لہانے والا

استقلال = کسی بات پر قائم رہنا

اشک فشانی = آنسو بہانا

اضطراب = بے چینی

افلاس = غربت، بھوک مری

المیہ = ٹریچڈی

ان گنت = بے شمار

انفعال = شرمندگی

آب گینہ = شیشہ

ب

بارہ ماسی = بارہ مہینے

بالاحصار = قلعہ کا سب سے اوپری

حصہ

پیاباج پیالہ = محبوب کے بغیر

بتدرتج = آہستہ آہستہ

بحر = سمندر

پ

پتہ مارنا = سخت محنت کرنا

پگھٹ = پانی لینے جگہ کنواں

پنج و تاب = بے قراری

ت

تپاں = گرم، چلتا ہوا

ج

جبال = پہاڑ (جبل کی جمع)

جبر = ظلم

جبل = پہاڑ

جلال = عظمت بڑائی

جمالیاتی حس = خوبصورت احساس

چ

چاو = چاہت

چوپالیں = وہ چبوترہ جہاں بیٹھ کر

گاؤں والے مسائل کا تصفیہ

کرتے ہیں

چوکھا = صاف ظاہر ہے

ح

حجرہ = کمرہ

حشرات الارض = زمین پر رہنے والے

کیڑے

خ

خام = کچا

خصال = خصلت

د

درفشاں = موتی بکھیرنے والا

درویش = فقیر، مفلس

دست = ہاتھ

دشت = جنگل

دغدغہ = خوف اندیشہ

دوام = ہیبتگی

دھرم = مذہب

ز

زعم = گمان

زیست = زندگی

س

سبک = نرم و نازک

سرسوں = رائی

سفال = مٹی کا پیالہ

سوزدروں = اندرونی جلن

سیماب = چاندی

ش

شلوکا = کرتا

شتر = اونٹ

ص

صدف = سیپ

صدمہ = تکلیف

صلہ = بدلہ

صوت ہادی = ہدایت کی آواز

ل

مُبر = پاک کی ہوئی

غزٹش = غلطی

ط

ن

نادار = بے گھر

م

ماجرا = قصہ

طرب = خوشی

ناداں = بے عقل

مانوس = گھل مل جانا

ظ

نثار = قربان ہونا

ماوی = پناہ دینے والا

ظرف = فراخ دلی حوصلہ

ندامت = شرمندگی

مبہوت = مدہوش ہو جانا حیران

غ

نسیم فردوس = ٹھنڈی ہوا

ہو جانا

غنی = تو نگر رئیس

بخنش = نوال

محسود = جس سے لوگ حسد کریں

ف

نہال = مالامال

محکمہ آبرسانی = شہریوں کو پانی فراہم کرنے والا محکمہ

فعال = حرکت

و

وبال = مصیبت آفت عذاب

مدعا = غرض خواہش

فی البدیہہ = بے سوچے فوراً

وجود زن = عورت کا وجود

مستحضر = حاضر رہنا

ق

ولولہ = جوش امنگ

مشتاق = آرزو مند چاہنے والے

قرن = صدی

ع

عروس = دلہن

مضمحل = چھپا ہوا

ک

مطرب = خوش کرنے والا

کل جگ = وہ زمانہ جس میں گناہ زیادہ ہوں

معاصر = ہم زمانہ

کلید = کنجی

معمار = تعمیر کرنے والا

کو تاہ اندیشی = حقیر سوچ

مغاڑت = غیر سمجھنا

کوکب طالع = قسمت کا ستارہ

مفاسد = برائیاں

کوند = چمک

مقصد زیست = زندگی کا مقصد

گ

ملجا = پناہ دینے والا

گردوں = آسمان آسماں

منفعل = شرمندہ

گھور = خوفناک بھیا تک

مس = تانبا ایک قسم کی دھات


مشکوٰۃ ابد = دائمی روشنی




اُردو دنیا کی چند مایہ ناز ہستیاں



سیماب اکبر آبادی
1882 - 1951



برج نارائن چکبست
1882 - 1926




پریم چند
1880 - 1936



سر مہاراج کشن پرشاد
1864 - 1940




مخدوم محی الدین
1908 - 1969




ڈاکٹر سید محی الدین قادری زور
1905 - 1962



رشید احمد صدیقی
1894 - 1977



صفی اورنگ آبادی
1893 - 1954




احمد ندیم قاسمی
1916 - 2006




احسان دانش
1914 - 1982




جان نثار اختر
1914 - 1976



اسرار الحق مجاز
1911 - 1955




شہزاد تمکنت
1933 - 1985



ابراہیم خلیس
1924 - 1977



علی احمد جلیلی
1921 - 2005



مجروح سلطان پوری
1918 - 2000